



ଓଡ଼ିଶା ରାଜ୍ୟ ମୁକ୍ତ ବିଶ୍ୱବିଦ୍ୟାଳୟ  
**Odisha State Open University**  
Sambalpur

# ପାଠକ କାର୍ଯ୍ୟ

ପଞ୍ଚମ ଶ୍ରେଣୀର ଲକ୍ଷ୍ୟାଧୀନ ପାଠକ କାର୍ଯ୍ୟ

Electives (GE) - Cou

ଶାସ୍ତ୍ର ଓ ଆଧୁନିକ ଓଡ଼ିଆ ସାହିତ୍ୟ







---

## ପ୍ରଥମ ଏକକ : ରାଧାନାଥ ରାୟ

---

### ବିଷୟ ଗଠନ :

- ୧.୧ ପଠନର ଉଦ୍ଦେଶ୍ୟ
- ୧.୨ ଶିକ୍ଷଣୀୟ ବିଷୟ
- ୧.୩ ବିଷୟ ପ୍ରବେଶ
- ୧.୪ ରାଧାନାଥଙ୍କ ପରିଚୟ
- ୧.୫ ରାଧାନାଥଙ୍କ ସାହିତ୍ୟ
- ୧.୬ ରାଧାନାଥଙ୍କ ସାହିତ୍ୟର ବୈଶିଷ୍ଟ୍ୟ
- ୧.୭ ଆତ୍ମପରୀକ୍ଷଣ ପ୍ରଶ୍ନାବଳୀ
- ୧.୮ ସହାୟକ ଗ୍ରନ୍ଥସୂଚୀ

---

### ୧.୧ ପଠନର ଉଦ୍ଦେଶ୍ୟ

---

ଆଧୁନିକ ଓଡ଼ିଆ ସାହିତ୍ୟ ଯେଉଁ କେତେ ଜଣ ପ୍ରତିଭାବାନ ସାହିତ୍ୟ ସ୍ରଷ୍ଟାଙ୍କ ଦ୍ଵାରା ରଚିତ ହୋଇଛି ତନ୍ମଧ୍ୟରେ, ରାଧାନାଥ ରାୟ ଓଡ଼ିଆ କାବ୍ୟ ସାହିତ୍ୟର ଆଧୁନିକ ପର୍ଯ୍ୟାୟକୁ ଏକ ନୂତନ ଦିଶା ଦେଇଛନ୍ତି । ଏହି ଯୁଗସ୍ରଷ୍ଟାଙ୍କ ସୃଷ୍ଟିକୁ ବିଶ୍ଳେଷଣ କଲେ ଆମେ ସେଥିରେ ଯେଉଁ ନୂତନତା ଦେଖିବାକୁ ପାଇଥାଉ, ଏହି ଏକକରେ ତାହା ଆଲୋଚନା କରାଯାଇଛି ।

---

### ୧.୨ ଶିକ୍ଷଣୀୟ ବିଷୟ

---

ଏହି ଏକକରେ ଆମେ ଜାଣିବାକୁ ପାଇବା -

- ଆଧୁନିକ କାବ୍ୟ କବିତାର ଆଦି ପର୍ଯ୍ୟାୟର ସୃଷ୍ଟି ସମ୍ଭାର ଏବଂ ସେହି ସମୟର କାବ୍ୟକବିତାରେ ପରିଦୃଷ୍ଟ ହେଉଥିବା ସ୍ଵରୂପ ଓ ବୈଶିଷ୍ଟ୍ୟ ।
- ପଶ୍ଚାତ୍ୟ ଓ ପ୍ରାଚ୍ୟ କାବ୍ୟ କୌଶଳର ସମନ୍ୱୟରେ ଏକ ନୂତନ ସାହିତ୍ୟ ଧାରାରେ ପ୍ରବର୍ତ୍ତନ କିପରି ଭାବରେ ସମ୍ଭବ ହୋଇଛି ତାର ବିଶ୍ଳେଷଣ ।
- କବି ରାଧାନାଥ ରାୟଙ୍କ କାବ୍ୟ କବିତାର ବିଷୟ ବସ୍ତୁ ସହିତ ତାଙ୍କର କାବ୍ୟ କବିତାର ବିଶେଷତ୍ଵ ।



## ୧.୩ ବିଷୟ ପ୍ରବେଶ

ଆଧୁନିକ ଓଡ଼ିଆ ସାହିତ୍ୟର ଭିତ୍ତି ପ୍ରସ୍ତର ସ୍ଥାପନ କରିବାରେ କବିବର ରାଧାନାଥ ରାୟ ବିଶେଷ ଭୂମିକା ଗ୍ରହଣ କରିଛନ୍ତି। କବି ରାଧାନାଥ ରାୟ ରାତି ଯୁଗାୟ କାବ୍ୟଧାରାକୁ ଓଡ଼ିଆ ସାହିତ୍ୟକୁ ମୁକ୍ତ କରି ପାଶ୍ଚାତ୍ୟ କାବ୍ୟ ଧାରା ଅନୁସରଣରେ ସୃଷ୍ଟି କରିଥିଲେ ଏକ ନୂତନ କାବ୍ୟଧାରା । ଯେଉଁଥିପାଇଁ ଆଧୁନିକ ଓଡ଼ିଆ ସାହିତ୍ୟର ଆଦି ପର୍ଯ୍ୟାୟକୁ ତାଙ୍କ ନାମାନୁସାରେ ନାମିତ କରି ଅନ୍ୟ କବି ମାନଙ୍କ ପ୍ରେରଣାର ଉତ୍ସ ହୋଇଛନ୍ତି । ଏଣୁ ଏହି ଯୁଗ ଦୁଷ୍ଟାଙ୍କ ସଂକ୍ଷିପ୍ତ ପରିଚୟ ସହିତ ତାଙ୍କର ସୃଷ୍ଟି ସମ୍ପର୍କ ସଂପର୍କରେ ଅବଗତ ହେବା ନିତାନ୍ତ ଆବଶ୍ୟକ ।

## ୧.୪ ରାଧାନାଥଙ୍କ ପରିଚୟ

ଆଧୁନିକ ଓଡ଼ିଆ ସାହିତ୍ୟର ବାର୍ତ୍ତାବହ କବିବର ରାଧାନାଥ ରାୟ ବାଲେଶ୍ୱର ଜିଲ୍ଲାର ଦକ୍ଷିଣକୁ ପ୍ରାୟ ୨୪ ମାଇଲ ଦୂରରେ ଅବସ୍ଥିତ । ସେଇ ନିକଟବର୍ତ୍ତୀ କେଦାରପୁର ଗ୍ରାମରେ ୧୮୪୮ ମସିହା ସେପ୍ଟେମ୍ବର ମାସ ୨୮ ତାରିଖରେ ଜନ୍ମଗ୍ରହଣ କରିଥିଲେ । ତାଙ୍କର ପିତାଙ୍କ ନାମ ସୁନ୍ଦର ନାରାୟଣ ରାୟ ଓ ମାତାଙ୍କ ନାମ ତାରିଣୀ ଦେବୀ । ତାଙ୍କ ପୂର୍ବପୁରୁଷ ବନ୍ଧୁ ପୂର୍ବରୁ ବଙ୍ଗଦେଶରୁ ଆସି ଓଡ଼ିଶାରେ ବାସ କରୁଥିଲେ । କବିଙ୍କ ପିତା ସୁନ୍ଦର ନାରାୟଣ ରାୟ ଥିଲେ ବାଲେଶ୍ୱର କଲେଜରେ ଚର୍ଚ୍ଚିତ ସଦର କାନୁନ୍‌ଗୋ । ତାଙ୍କର ପିତା ପାରସୀ ଭାଷାରେ ସୁପରିଣତ ଥିଲେ ଓ ଓଡ଼ିଆ, ବଙ୍ଗଳା, ହିନ୍ଦୀ, ସଂସ୍କୃତ ଆଦି ବିଭିନ୍ନ ଭାଷାରେ ଜ୍ଞାନ ଅର୍ଜନ କରିଥିଲେ । ତାଙ୍କ ଆଦର୍ଶଦ୍ୱାରା ରାଧାନାଥ ପ୍ରଭାବିତ ହୋଇଥିଲେ । କବି ରାଧାନାଥଙ୍କୁ ଯେତେବେଳେ ପାଞ୍ଚ ବର୍ଷ ବୟସ ହେଉଥିଲା ସେତେବେଳେ ସେ ତାଙ୍କ ମାତାଙ୍କୁ ହରାଇଥିଲେ । ତେଣୁ ପିତା ବାଧ୍ୟହୋଇ ଦ୍ୱିତୀୟ ବିବାହ କରିଥିଲେ । ବିମାତାଙ୍କର ଆଦର ଯତ୍ନ ଓ ସେବାରେ ରାଧାନାଥ ବଡ଼ ହେବାକୁ ଲାଗିଲେ ଏବଂ ମାଟିବଂଶ ଅବଧାନଙ୍କ ପାଖରୁ ଶିକ୍ଷା ସମାପ୍ତ କରି ସେଠାରେ ଥିବା ଭର୍ଷାକୁଲାର ସ୍କୁଲରେ ଅଧ୍ୟୟନ କଲେ । ସେଠାରେ ସେ ସଂସ୍କୃତ ଶିକ୍ଷା ମଧ୍ୟ ଗ୍ରହଣ କଲେ । ୧୮୫୮ ମସିହାରେ ବାଲେଶ୍ୱର ଜିଲ୍ଲା ସ୍କୁଲରେ ଷଷ୍ଠ ଶ୍ରେଣୀରେ ନାମ ଲେଖାଇଲେ । ୧୮୬୩ ମସିହାରେ ସେ ପ୍ରଥମ ଶ୍ରେଣୀରେ ପ୍ରବେଶିକା ପରୀକ୍ଷାରେ ଉତ୍ତୀର୍ଣ୍ଣ ହେଲେ । କଲିକତାର ପ୍ରେସିଡେନ୍ସି କଲେଜରେ ଏଫ୍.ଏ ପଢ଼ିବା ପାଇଁ ଗଲେ । ମାତ୍ର ସେଠାରେ ତାଙ୍କର ସ୍ୱାସ୍ଥ୍ୟରେ ଅବନତି ଓ ଆର୍ଥିକ ଦୁର୍ଗତି ପାଇଁ ଉଚ୍ଚଶିକ୍ଷାର ଆଶା ପରିତ୍ୟାଗ କରି ବାଲେଶ୍ୱର ଚାଲିଆସିଲେ । ଯାହା ଫଳରେ ତାଙ୍କର ଉଚ୍ଚଶିକ୍ଷାରେ ପୂର୍ଣ୍ଣହେବ ପଡ଼ିଗଲା । କଲିକତାରୁ ଫେରି ଆସିଲାପରେ ସେ ବାଲେଶ୍ୱର ଜିଲ୍ଲାସ୍କୁଲରେ ମାସିକ ୩୦ ଟଙ୍କା ବେତନରେ ତୃତୀୟ ଶିକ୍ଷକରୂପେ ନିଯୁକ୍ତି ପାଇଲେ । ୧୮୬୮ ମସିହାରେ ପୁରୀ ଜିଲ୍ଲାସ୍କୁଲରେ ଦ୍ୱିତୀୟ ଶିକ୍ଷକ ରୂପେ ଯୋଗଦେଲେ ଏବଂ ସେହି ବର୍ଷ ସେ ଘରୋଇ ଭାବରେ ଏଫ୍.ଏ ପରୀକ୍ଷାରେ ଉତ୍ତୀର୍ଣ୍ଣ ହେଲେ । ଏହି ସମୟରେ ପୁରୀ ଜିଲ୍ଲା ସ୍କୁଲରେ ତାଙ୍କର ଛାତ୍ର ହେଲେ ମଧୁସୂଦନ ରାଓ । ୧୮୭୦ ମସିହାରେ ତାଙ୍କର ବିବାହ ମଧ୍ୟ ସମ୍ପନ୍ନ ହୋଇଥିଲା । ପୁରୀରୁ ବଙ୍ଗପ୍ରଦେଶ ଅନ୍ତର୍ଗତ ବାଙ୍କୁଡ଼ା ସ୍କୁଲ ଏବଂ ସେଠାରୁ ପୁଣି ବାଲେଶ୍ୱର ଜିଲ୍ଲାର ତେପୁଟି ଜନ୍‌ସପେକ୍ଟର ପଦରେ ନିଯୁକ୍ତ ହୋଇ ଓଡ଼ିଶା ଆସିଲେ । ମଧୁସୂଦନ ରାଓ ସେତେବେଳକୁ ବାଲେଶ୍ୱର ଜିଲ୍ଲା ସ୍କୁଲର ଦ୍ୱିତୀୟ ଶିକ୍ଷକ ଏବଂ ଫକୀରମୋହନ ଥିଲେ ବାଲେଶ୍ୱର ବାସିନ୍ଦା । ଏହି ତିନିଜଣ ମନସ୍ତାଙ୍କ ଚିନ୍ତାଧାରାର ମଧୁର ସମନ୍ୱୟରେ ଆଧୁନିକ ଓଡ଼ିଆ ସାହିତ୍ୟର ହେଲା ନବଜନ୍ମ । ମଧୁସୂଦନ ଓ ରାଧାନାଥଙ୍କ ମିଳିତ ଉଦ୍ୟମରେ ଏହି ସମୟରେ ଆତ୍ମପ୍ରକାଶ କଲା



ପ୍ରଥମ କବିତା ସଂକଳନ ‘କବିତାବଳୀ’। ଏହିଠାରୁହିଁ ରାଧାନାଥଙ୍କ ବାସ୍ତବ ସାହିତ୍ୟିକ ଜୀବନର ଅନ୍ୟାନ୍ୟ ହେଲା। ବାଲେଶ୍ଵରଠାରେ ପ୍ରାୟ ପାଞ୍ଚବର୍ଷ ପର୍ଯ୍ୟନ୍ତ ତେପୁଟି ଜନ୍ମସପେକ୍ଟର ରହିବା ପରେ ଓଡ଼ିଶାର ଜ୍ୟେଷ୍ଠ ଜନ୍ମସପେକ୍ଟର ପଦକୁ ଉନ୍ମାତ ହୋଇଥିଲେ କବିବର। ଏହି ସମୟରେ ସେ ବଙ୍ଗଳା ଭାଷାରେ ମଧ୍ୟ ଲେଖାଲେଖି ଆରମ୍ଭ କରି ଭୂଦେବ ମୁଖୋପାଧ୍ୟାୟଙ୍କୁ ‘ଲେଖାବଳୀ’ ନାମକ ଏକ କବିତା ଦେଇଥିଲେ। ଭୂଦେବଙ୍କ ପ୍ରେରଣାରେ ସେ ଲେଖିବା ପାଇଁ ଆଗେଇ ଚାଲିଲେ। ଜ୍ୟେଷ୍ଠ ଜନ୍ମସପେକ୍ଟର ପଦରେ ଓଡ଼ିଶାର ବିଭିନ୍ନ ଅଞ୍ଚଳ ବୁଲିବାର ସୁଯୋଗ ପାଇ ଓଡ଼ିଶାର ପ୍ରକୃତି ସହିତ ପରିଚିତ ହୋଇଥିଲେ। ୧୮୮୨ ସେ ରାଧାନାଥ ଜନ୍ମସପେକ୍ଟର ପଦକୁ ଉନ୍ମାତ ହୋଇଥିଲେ। ୧୮୯୬ ମସିହାରେ କ୍ରିଟିଶ ସରକାର ତାଙ୍କୁ ରାୟବାହାଦୂର ଉପାଧିଦ୍ଵାରା ସମ୍ମାନିତ କରିଥିଲେ। ଶେଷରେ ୧୯୦୩ ମସିହାରେ ଅବସର ନେଇଥିଲେ ଏବଂ ୧୯୦୮ ମସିହାରେ କଟକରୁ ଫେରି ଆସିଲା ପରେ ସାମାନ୍ୟ ଭୂର ସେହିବର୍ଷ ଅପ୍ରେଲ ୧୭ ତାରିଖ ଦିନ ସ୍ଵର୍ଗପଥର ଯାତ୍ରା ହେଲେ।

## ୧.୫ ରାଧାନାଥଙ୍କ ସାହିତ୍ୟ

କବିବର ରାଧାନାଥ ରାୟ ଛାତ୍ରାବସ୍ଥାରୁ ଲେଖନୀ ଚାଳନା କରିଥିଲେ। ମାତ୍ର ଅଠର ବର୍ଷ ବୟସରେ ତାଙ୍କ ଦ୍ଵାରା ରଚିତ କେତେକ ବଙ୍ଗଳା କବିତା ‘କବିତାବଳୀ’ର ପ୍ରଥମ ଭାଗରେ ପ୍ରକାଶିତ ହୋଇଥିଲା କାରଣ ବଙ୍ଗଳା ଭାଷାରେ ପ୍ରଥମେ ଲେଖାକାର୍ଯ୍ୟ ଆରମ୍ଭ କରିଥିଲେ କବିବର। ପରେ ପରେ ଓଡ଼ିଆ ଭାଷାରେ ଏକାଧିକ କାବ୍ୟକବିତା ରଚନା କରି ଓଡ଼ିଆ ସାହିତ୍ୟରେ ଏକ ନୂତନଯୁଗର ପ୍ରବର୍ତ୍ତନ କରିଗଲେ। କବି ରାଧାନାଥ ରାୟଙ୍କ ଲେଖାଗୁଡ଼ିକୁ ବିଶ୍ଳେଷଣ କଲେ ନିମ୍ନୋକ୍ତ ପ୍ରକାରେ ବିଭକ୍ତ କରାଯାଇଥାଏ। ଯଥା -

- (କ) ବଙ୍ଗଳା ରଚନା - କବିତାବଳୀ ୧ମ (୧୮୬୮), କବିତାବଳୀ ୨ୟ (୧୮୭୨), ଲେଖାବଳୀ (୧୮୭୯)।
- (ଖ) ଅନୁବାଦ ସାହିତ୍ୟ - ମେଘଦୂତ (୧୮୭୩), ତୁଳସୀ ସ୍ତବକ, (୧୮୯୪) ଇତ୍ୟାଦି (୧୮୭୪)
- (ଗ) କାବ୍ୟକବିତା - ଓଡ଼ିଆ କବିତାବଳୀ ୧ମ (୧୮୭୬), କବିତାବଳୀ ୨ୟ (୧୮୮୫), କେଦାରଗୌରୀ (୧୮୮୬) ଚନ୍ଦ୍ରଭାଗା (୧୮୮୬), ନନ୍ଦିକେଶ୍ଵରୀ (୧୮୮୭), ଉପା (୧୮୮୮) ପାର୍ବତୀ (୧୮୯୦), ଚିଲିକା (୧୮୯୧), ମହାଯାତ୍ରା, ମହାଯାତ୍ରା (୧୮୯୨), ଯଯାତିକେଶରୀ (୧୮୯୪-୯୫), ତୁଳସୀ ସ୍ତବକ (୧୮୯୪), ଦରବାର (୧୮୯୪) ଓ ଉର୍ବଶୀ (୧୮୯୫)।
- (ଘ) ଗଦ୍ୟରଚନା - ବିବେକୀ (୧୮୭୩)। ପାର୍ବତୀ କାବ୍ୟର ଉପସଂହାର, ଉର୍ବଶୀ କାବ୍ୟର ଉପସଂହାର, ଭ୍ରମଣକାରୀର ପତ୍ର, ବାମଣ, ସାର୍ ରାଜା ବାସୁଦେବ ସୁତଳ ଦେବ, ଉତ୍କଳ ସାହିତ୍ୟର ଉନ୍ମୁତି ଇତ୍ୟାଦି
- (ଙ) ସଂସ୍କୃତ ରଚନା - ଭାରତ ଗୀତିକା, ଧବଳେଶ୍ଵର ଷୋଡ଼ମ, ଶ୍ରୀ କାନ୍ଧକାସ୍ତୁତି।
- (ଚ) ପାଠ୍ୟପୁସ୍ତକ - ବ୍ୟାକରଣ ପ୍ରବେଶ, ବ୍ୟାକରଣ ପରିଚୟ, ପଣିକିଆ ବୋଧିନୀ।
- (ଛ) ଅନ୍ୟାନ୍ୟ - ଦଶରଥ ବିୟୋଗ, ଦୁର୍ଯ୍ୟୋଧନର ରକ୍ତ-ନଦୀ ସନ୍ତରଣ।



- କେଦାରଗୌରୀ (୧୮୮୫) :** କବିବର ରାଧାନାଥ ରାୟଙ୍କର ପ୍ରଥମ କାବ୍ୟ ହେଉଛି ‘କେଦାରଗୌରୀ’ । ଗ୍ରୀଷ୍ମ ଦେଶର କବି ଓଡ଼ିତଙ୍କର ‘ମେଟାମରଫସିସ୍’ କାବ୍ୟ ଓ ସେକ୍ସପିଅରଙ୍କ ‘ମିଡ୍ ସମର ନାଇଟସ ଡ୍ରିମ୍’ ନାଟକର ପଞ୍ଚମ ଅଙ୍କ ପ୍ରଥମ ଦୃଶ୍ୟରେ ରହିଥିବା ଫକାଇରାମସ୍ ଓ ‘ଥିସ୍ ବି କାହାଣୀ’ ଅବଲମ୍ବନରେ ଏହି କାବ୍ୟ ରଚିତ । ଭୁବନେଶ୍ୱର ଏକାମ୍ର ପୁସ୍ତକାଳୟ ଉପରେ ଆଧାରିତ ଏହି କାବ୍ୟରେ ଅଛି ପ୍ରଣୟସ୍ମିତ୍ୟ ଜୀବନର ଏକ ତ୍ୟାଗମୟ ଅଶୁଳ କାହାଣୀ । କାବ୍ୟର କାହାଣୀ ଅନୁସାରେ କାବ୍ୟ ନାୟକ କେଦାର ତ କାବ୍ୟ ନାୟିକା ଗୌରୀ ବାଲ୍ୟକାଳରୁ ସଙ୍ଗୀ । ଯୌବନରେ ପଦାର୍ପଣ କରିବାପରେ ସେମାନେ ପରସ୍ପରକୁ ଭଲ ପାଇଛନ୍ତି ପିତାମାତାଙ୍କ ପ୍ରତିବନ୍ଧକ ସତ୍ତ୍ୱେ । ସେମାନେ କାନ୍ଥର ରକ୍ତ ମଧ୍ୟଦେଇ ଏକାନ୍ତରେ ନିଜ ନିଜର ହୃଦୟର ଭାବକୁ ବ୍ୟକ୍ତ କଲେ । ଏବଂ ଦିନେ ସନ୍ଧ୍ୟାପରେ ଗୃହତ୍ୟାଗ କରି ନିକଟସ୍ଥ ଅରଣ୍ୟର ଥିବା ଝରଣା ନିକଟରେ ମିଳିତ ହେବାର ନିଷ୍ପତ୍ତି ନେଇଥିଲେ । ପ୍ରଥମେ ଗୌରୀ ଚାଲିଯାଇ ଅରଣ୍ୟ ପଥରେ ଏକ ବ୍ୟାଘ୍ରକୁ ଦେଖି ଭୟଭୀତ ହୋଇ ଗୋଟିଏ ଗୁହାରେ ଆତ୍ମଗୋପନ କରିଛି । ସେହି ସମୟରେ ତା’ର ଉତ୍ତରୀୟ ତଳେ ପଡ଼ିଯାଇଥିଲା । ସଦ୍ୟ ମୃଗଶିକାର କରି ଫେରୁଥିବା ବାଘଦ୍ୱାରା ଉତ୍ତରୀୟଟି ଖଣ୍ଡ ଖଣ୍ଡ ହୋଇ ସେଥିରେ ରକ୍ତର ଛିଟା ଲାଗିଲା । କିଛି ସମୟପରେ କେଦାର ସେଠାରେ ପହଞ୍ଚି ଗୌରୀର ଛିନ୍ନ ଉତ୍ତରୀୟ ଦେଖି ଗୌରୀକୁ ବାଘ ଖାଇଯାଇଥିବା ମନେକରି ସେ ନିଜର କୃପାଣରେ ଛାତିକୁ ବିନ୍ଧ କରି ମୃତ୍ୟୁବରଣ କଲା । ଗୌରୀ ପହଞ୍ଚି କେଦାରର ମୃତ୍ୟୁ ଦେଖି ଦୁଃଖରେ ଭାଙ୍ଗିପଡ଼ିଲା ଓ ନିଜେ ମଧ୍ୟ ସେହି କୃପାଣରେ ଆତ୍ମହତ୍ୟା କଲା । ଲିଙ୍ଗରାଜ ମନ୍ଦିରର ‘ନିର୍ମାଣ ରାଜା ଲଲାଟେନ୍ଦୁ କେଶରୀ ସ୍ୱପ୍ନାଦିଷ୍ଟ ହୋଇ ସେଠାରେ ପହଞ୍ଚିଛନ୍ତି ଓ ସେମାନଙ୍କ ପ୍ରେମର ସ୍ମାରକୀ ସ୍ୱରୂପ ସେଠାରେ ମନ୍ଦିର ନିର୍ମାଣ କରାଇ ସେଥିରେ କେଦାର ଓ ଗୌରୀର ନାମାନୁସାରେ ପ୍ରତିମା ସ୍ଥାପନକଲେ । ଏବେ ଭୁବନେଶ୍ୱରରେ କେଦାରଗୌରୀ ମନ୍ଦିର ବିଦ୍ୟମାନ । ଯେଉଁଠାରେ ଶିବ-ପାର୍ବତୀଙ୍କର ଉପାସନା କରାଯାଏ । କବି ରାଧାନାଥ ଏହି କାବ୍ୟରେ ପ୍ରାଚ୍ୟ ଓ ପାଶ୍ଚାତ୍ୟ ଚିନ୍ତାଧାରାର ସମନ୍ୱୟକରି ଓଡ଼ିଆ ସାହିତ୍ୟରେ ପ୍ରଥମଥର ପାଇଁ ପ୍ରେମିକ ଓ ପ୍ରେମିକା ଏକ ସମୟରେ ମୃତ୍ୟୁ କରିଛନ୍ତି । ତ୍ୟାଗପୂର୍ଣ୍ଣ ପ୍ରେମର ଏକ ଲଳିତ ଚିତ୍ର ଫୁଟିଉଠିଛି ଏହି କାବ୍ୟରେ ।
- ଚନ୍ଦ୍ରଭାଗା (୧୮୮୬) :** କବିବର ରାଧାନାଥଙ୍କ ‘ଚନ୍ଦ୍ରଭାଗା’ କାବ୍ୟ ମଧ୍ୟ ପାଶ୍ଚାତ୍ୟ କବି ଓଡ଼ିତଙ୍କ ‘ମେଟାମରଫସିସ୍’ କାବ୍ୟର ଆପୋଲୋ ଓ ତାଫ୍ନୀ କାହାଣୀ ଭିତ୍ତିରେ ରଚିତ । ଏଥିରେ ଆପୋଲୋ ହେଉଛନ୍ତି ସୂର୍ଯ୍ୟଦେବ ଏବଂ ତାଫ୍ନୀ ହେଉଛି ତପସ୍ୱୀ ସୁମନ୍ତ୍ୟଙ୍କର କନ୍ୟା ଚନ୍ଦ୍ରଭାଗା କାବ୍ୟର ଆରମ୍ଭରେ ଜଗନ୍ନାଥଙ୍କ ପୁଷ୍ପାଭିଷେକ ବର୍ଣ୍ଣିତ । ଏହାପରେ କାମଦେବ ଓ ସୂର୍ଯ୍ୟଙ୍କ ମଧ୍ୟରେ କଳହ ଲାଗିଛି । ଏହି କଳହରେ କାମଦେବ ପ୍ରତିଶୋଧ ପରାୟଣ ହୋଇ ପ୍ରତିଶୋଧ ସମୟକୁ ଅପେକ୍ଷାରତ ରୁହନ୍ତି । ଏକଦା ଆସନ୍ନ ସନ୍ଧ୍ୟା ସମୟରେ ସୂର୍ଯ୍ୟଦେବ ସୁମନ୍ତ୍ୟ ରକ୍ଷିକ ଅପସରା କନ୍ୟା ଚନ୍ଦ୍ରଭାଗାକୁ କନ୍ଦୁକ କ୍ରୀଡ଼ା କରୁଥିବା ସମୟରେ ଦେଖି ଚନ୍ଦ୍ରଭାଗାର ଭୁବନ ମନଲୋଭା କାନ୍ତିପ୍ରତି ଆକର୍ଷିତ ହୋଇ ବ୍ରାହ୍ମଣ ଯୁବକ ରୂପରେ ଆସି ପ୍ରେମ ନିବେଦନ କଲେ । ସୁଯୋଗ ଅପେକ୍ଷାରେ ଥିବା କନ୍ଦର୍ପ ଏହାକୁ ସଠିକ୍ ପ୍ରତିଶୋଧ ସମୟ ମନେକରି ସୂର୍ଯ୍ୟଙ୍କ ପ୍ରତି କାମରେ ନିଷେପ କଲେ ଓ ସେହି ଶରକୁ ବିପରୀତ ଭାବରେ ଖଞ୍ଜି ଚନ୍ଦ୍ରଭାଗାଙ୍କ ପ୍ରତି ନିଷେପ ଦେଲେ । କାମଶର ସୂର୍ଯ୍ୟ-ଦେବଙ୍କ ମନରେ ପ୍ରବଳ କାମଭାବ ଜାତ କରିବାବେଳେ ଚନ୍ଦ୍ରଭାଗା ପାଖରେ



ଠିକ୍ ବିପରୀତ ବିରାଗଭାବ ଜାତ ହେଲା । ସୂର୍ଯ୍ୟ ଚନ୍ଦ୍ରଭାଗାକୁ ପାଇବା ପାଇଁ ତାଙ୍କ ପଶ୍ଚାତ୍ତାପନ କଲେ । ସୂର୍ଯ୍ୟ ଚନ୍ଦ୍ରଭାଗାକୁ ପାଇବା ପାଇଁ ତାଙ୍କ ପଶ୍ଚାତ୍ତାପନ କଲେ । ଅସହାୟ ଚନ୍ଦ୍ରଭାଗା ନିଜକୁ ରକ୍ଷାକରିବା ପାଇଁ ଧାଇଁ ଧାଇଁ ଶେଷରେ ସମୁଦ୍ର ନିକଟରେ ପହଞ୍ଚି ତାଙ୍କ ମାତା ସାଗର ଅପସରାକୁ କୋଳକୁ ନେଇଯିବା ନିମନ୍ତେ ଅନୁରୋଧ କରନ୍ତେ ତତ୍କ୍ଷଣାତ୍ ସମୁଦ୍ର ତେଜ ପର୍ବତାକାରରେ ମାଡ଼ି ଆସି ଚନ୍ଦ୍ରଭାଗାକୁ ନୀଳ ଉର୍ମିମାଳାରେ ନିଷିଦ୍ଧ କରିନେଲେ । ସୁମନ୍ତ୍ୟ ରକ୍ଷିଧାନବଳରେ ଏସବୁ ଘଟଣା ଜାଣିପାରି ସୂର୍ଯ୍ୟଙ୍କର ମନ୍ଦିର ଧୂଳିସାତ ହେବାପାଇଁ ଅଭିଶାପ ଦେଲେ ଯତଦ୍ୱାରା ଭୟଙ୍କର ଶବ୍ଦ ସହିତ ବସୁଧା ଫାଟି ସୂର୍ଯ୍ୟମନ୍ଦିର ଭାଙ୍ଗିପଡ଼ିଲା । ଏହି କାବ୍ୟର ବିଷୟବସ୍ତୁ ସଂପୂର୍ଣ୍ଣ ଭାବରେ କାଳ୍ପନିକ ହେଲେ ମଧ୍ୟ କବିବର ରାଧାନାଥଙ୍କ ରୂପ ସୌନ୍ଦର୍ଯ୍ୟ ବର୍ଣ୍ଣନା ଏକ ବିଦେଶୀ କାହାଣୀ ଅବଲମ୍ବନରେ ପ୍ରକାଶ ପାଇଛି ।

- ନନ୍ଦିକେଶ୍ୱରୀ :** ଓଡ଼ିଆଙ୍କ ‘ମେଟାମରଫସିସ୍’ କାବ୍ୟଗ୍ରନ୍ଥର ଅଷ୍ଟମ କବିତା । ‘ଦି କିଙ୍ଗ୍ ମିନସ୍ ଏଣ୍ଡ ସିଲା’ କାହାଣୀ ଓ କବି ବାଇରନଙ୍କ ‘ଦି ସିଙ୍ଗ୍ ଅଫ୍ କୋରିନ୍ଥ୍’ ଗ୍ରନ୍ଥରୁ କାହାଣୀ ସଂଗ୍ରହ କରି କବିବର ରାଧାନାଥ ରାୟ ରଚନା କରିଛନ୍ତି ‘ନନ୍ଦିକେଶ୍ୱରୀ’ କାବ୍ୟ । ଏହି କାବ୍ୟରେ ମଧ୍ୟ ଇତିହାସ ଓ କିମ୍ବଦନ୍ତୀକୁ ଯୋଡ଼ିଦେଇ ସ୍ଥାନୀୟ ରୂପ ଦିଆଯାଇଛି । ନନ୍ଦିକା ଯଦିଓ ଇତିହାସର ଚରିତ୍ର ନୁହେଁ ତଥାପି ରାଧାନାଥଙ୍କ ହାତରେ ସେ ହୋଇଗଲେ ଇତିହାସଠାରୁ ବୃହତ୍ତର ସତ୍ୟ ଚରିତ୍ର । ମାଦଳାପାଞ୍ଜିର କିମ୍ବଦନ୍ତୀ ଉପରେ ନିର୍ଭର କରି ବିଦେଶୀ କଥାବସ୍ତୁ ଆଣି କାବ୍ୟ ରଚନା କଲେ । ତେଣୁ କାବ୍ୟର ନନ୍ଦିକା ହୋଇଯାଇଛି ରାଧାନାଥୀ ପ୍ରତିଭାର କାବ୍ୟିକ ପ୍ରତିଭା । ସୁବର୍ଣ୍ଣକେଶରୀଙ୍କ କନ୍ୟା ନନ୍ଦିକା ଭଲପାଇ ବସିଲା ରାଜ୍ୟ ଓ ପିତାଙ୍କ ଶତ୍ରୁ ଚୌଡ଼ଗଙ୍ଗଦେବଙ୍କୁ । ତେଣୁ ଗୋପନରେ ସେ ପିତାଙ୍କ ଜୈତ୍ରମଣିକୁ ହରଣ କରି ନେଇ ଶତ୍ରୁ ଶିବିରକୁ ଯାଇଛି, ମାତ୍ର ଚୌଡ଼ଗଙ୍ଗଦେବ ତାକୁ ପ୍ରତ୍ୟାଖ୍ୟାନ କରିଛନ୍ତି, ଫଳରେ ନନ୍ଦିକା ପିତାଙ୍କ ପାଖକୁ ଖଣ୍ଡେ ଚିଠି ଲେଖି ଆତ୍ମହତ୍ୟା କରନ୍ତି । ପିତା କନ୍ୟାର ଚିଠିପାଇ ମର୍ମାହତ ହେଲେ ଏବଂ କନ୍ୟା ନନ୍ଦିକାର ଶବ୍ଦ ସଂସ୍କାର କରି ମହାନଦୀ ପଠାରେ ତା’ର ସମାଧି ନିର୍ମାଣ କଲେ । ଯାହା ଫଳରେ ସେ ପଠାର ନାମହେଲା ନନ୍ଦିକେଶ୍ୱରୀ ପଠା । ସୁବର୍ଣ୍ଣକେଶରୀ ମଧ୍ୟ ଚୌଡ଼ଗଙ୍ଗ ଦେବଙ୍କୁ ଓଡ଼ିଶାର ସିଂହାସନ ସମର୍ପଣ କରିଦେଲେ । ‘କେଦାରଗୌରୀ’ ଓ ‘ଚନ୍ଦ୍ରଭାଗା’ କାବ୍ୟପରେ ‘ନନ୍ଦିକେଶ୍ୱରୀ’ କାବ୍ୟ କବି ରାଧାନାଥଙ୍କ କାବ୍ୟିକ ପ୍ରତିଭାର ଦୀପ୍ତି ବହନ କରି ଓଡ଼ିଆ ସାହିତ୍ୟର ଉଲ୍ଲେଖଯୋଗ୍ୟ ଭୂମିକା କରିଥିଲା । ଏହି କାବ୍ୟରେ କବିଙ୍କ ଉଚ୍ଚକୋଟୀର ବର୍ଣ୍ଣନାଚାରୁରୀର ପରିଚୟ ପ୍ରଦାନ କରେ । ନନ୍ଦିକାର ରୂପବର୍ଣ୍ଣନା, ଉତ୍କଳର ବିଭିନ୍ନ ଅଞ୍ଚଳର ପ୍ରାକୃତିକ ଦୃଶ୍ୟର ବର୍ଣ୍ଣନା ଓ ପ୍ରଭାତ ବର୍ଣ୍ଣନାରେ କବିଙ୍କ ଅପୂର୍ବ କବିତ୍ୱ ଫୁଟିଉଠିଛି ।
- ଉଷା (୧୮୮୮) :** ‘ଉଷା’ କାବ୍ୟର କଥାବସ୍ତୁ ଓ ବର୍ଣ୍ଣନାକୌଶଳକୁ କବି ରାଧାନାଥ ରୋମାନ୍ କବି ଓଡ଼ିଆଙ୍କର ‘ହିପୋମିନସ୍ ଏଣ୍ଡ ଆରଲ୍ୟାଣ୍ଡା’ କାବ୍ୟ ଏବଂ ଇଂରାଜୀ କବି ଉଇଲିୟମ୍ ମରିସ୍ଙ୍କ ‘ଦି ଆର୍ଥଲି ପାରାଡାଇଜ୍’ କାବ୍ୟ ଗ୍ରନ୍ଥ ଅନ୍ତର୍ଗତ ‘ଆଟଲାଣ୍ଡା ରେସ୍’ ଅବଲମ୍ବନରେ ପରିକଳ୍ପନା କରାଯାଇଛି । ଏହି କାବ୍ୟର ନାୟକ ଜୟନ୍ତ ଓ ନାୟିକା ଉଷା ଯଥାକ୍ରମେ ମୂଳ କାବ୍ୟର ମିଳାନିୟମ ଓ ଆଟଲାଣ୍ଡା । କବି ରାଧାନାଥ ପ୍ରଥମେ ବଳାଙ୍ଗୀ, ଗଙ୍ଗାହାର ଓ ଶୋଣ ନଦୀର ବର୍ଣ୍ଣନାକରି ବଳାଙ୍ଗୀ ତୀର ପ୍ରଦେଶରେ ନୁରୁ ରାଜା କାଳିମନ୍ଦିର ପ୍ରତିଷ୍ଠା କରିବା ଓ କାଳୀଙ୍କ କୃପାରୁ ଶକ୍ତିଶାଳୀ ହେବା ଘଟଣାକୁ ବର୍ଣ୍ଣନା କରିଅଛନ୍ତି । କାଳୀଙ୍କ





କରୁଣାରୁ ଏକ କନ୍ୟା ଜାତ ହେଲା ଯାହାର ନାମ ଉଷା । କାବ୍ୟ ନାୟକ ଜୟନ୍ତ ହେମପୁର ରାଜାଙ୍କ ପୁତ୍ର । ସେ ମଧ୍ୟ ଶିକାର ଦକ୍ଷ ଓ କାର୍ତ୍ତିକେୟଙ୍କଠାରୁ ବରପ୍ରାପ୍ତ । ଉଷା ସ୍ୱୟମ୍ଭର ସଭାରେ ଯୋଗଦେବାକୁ ଯାଇ ସେ ଉଷାଙ୍କ ସହିତ ଦୌଡ଼ ପ୍ରତିଯୋଗିତାରେ ପ୍ରତିଦ୍ୱନ୍ଦ୍ୱିତା କରିଲା । ପ୍ରତିଯୋଗିତା ସମୟରେ ଜୟନ୍ତ କାର୍ତ୍ତିକେୟଙ୍କୁ ସ୍ମରଣ କରି ସୁନାର ତିନୋଟି ପଦ୍ମପୁଲ ପାଇ ଉଷା ଆଗକୁ ଗୋଟିଏ ଲେଖା ପୁଲ ପକାଇଲେ । ଉଷା ସେହି ପୁଲକୁ ଗୋଟେଇବାରୁ ଦଉଡ଼ିବାରେ ବିଳମ୍ବହେଲା ଏବଂ ଜୟନ୍ତ ବିଜୟୀ ହେଲେ । ଜୟନ୍ତର ବିଜୟରେ ଉଷା ହାରିଯାଇ ମଧ୍ୟ ଅତ୍ୟନ୍ତ ଖୁସିହେଲେ ଏବଂ ତାଙ୍କୁ ବିବାହ କଲେ । କିନ୍ତୁ ବିବାହ ସମୟରେ ହସ୍ତଗ୍ରନ୍ଥି ପଡ଼ିବାମାତ୍ରେ ସେମାନଙ୍କର ମୃତ୍ୟୁ ହେଲା । ରାଜା ଓ ରାଣୀ ତଥା ଅନ୍ୟମାନେ ଏଥିରେ ମର୍ମାହତ ହୋଇ କ୍ରନ୍ଦନ କଲେ । ମାତ୍ର ରାଜାଙ୍କୁ କାଳୀ ସ୍ୱପ୍ନରେ ଜୟନ୍ତ ଓ ଉଷାର ପୂର୍ବଜନ୍ମ କଥା କହି ଜଣାଇଦେଲେ ଯେ ସେମାନେ ଗନ୍ଧର୍ବ ଚିତ୍ରରଥ ଓ ଅପସରା ତିଳୋତ୍ତମା ଥିଲେ । କାଳୀଙ୍କ ଅଭିଶାପ ଯୋଗୁଁ ସେମାନଙ୍କର ମୃତ୍ୟୁ ହେଲା । ରାଜା ଜାମାତା ଓ କନ୍ୟାଙ୍କ ଶବ ସଂସ୍କାର ପୂର୍ବକ ସେହି ସ୍ଥାନରେ ଉଷାମଣ୍ଡପ ନିର୍ମାଣ କରାଇଲେ । ସେହି ମଣ୍ଡପର ନାମହେଲା ଉଷାମଣ୍ଡପ । ଏହି କାବ୍ୟରେ ପ୍ରକୃତି ବର୍ଣ୍ଣନା ଅତ୍ୟନ୍ତ ଜୀବନ୍ତ ଓ ଦୃଶ୍ୟ ହୋଇପାରିଛି । ପୁଣି ପ୍ରେମ ଓ କାରୁଣ୍ୟ, ଶ୍ୟାମ୍ୟ ଓ ସୌନ୍ଦର୍ଯ୍ୟ ‘ଉଷା’ କାବ୍ୟକୁ କରିଦେଇଛି ମହିମାମୟ ।

- ପାର୍ବତୀ (୧୮୯୦) :** ଗ୍ରୀକ୍ କବି ହୋମରଙ୍କ ‘ଇଲିଆଡ଼’ ଆସ୍କାଇଲାସ୍କ ‘ଆଗାମେମନନ’ ନାଟକ ଓ ସେକ୍ସପିୟରଙ୍କ ‘ହାମଲେଟ୍’ ନାଟକ ଭିତ୍ତିରେ ମାଦଳାପାଞ୍ଜିର ଗଙ୍ଗେଶ୍ୱରଦେବଙ୍କ କାହାଣୀକୁ ନେଇ କବିବର ରାଧାନାଥ ରାୟ ରଚନା କରିଛନ୍ତି ‘ପାର୍ବତୀ’ କାବ୍ୟ । ଏହି କାବ୍ୟର ଆରମ୍ଭ ହୋଇଛି ନୀଳାଚଳ କ୍ଷେତ୍ରରେ ଦୋଳ ମହୋତ୍ସବର ବର୍ଣ୍ଣନାରୁ । ରାଜା ଗଙ୍ଗେଶ୍ୱର ଦେବ ମୟୂରଭଞ୍ଜର ରତ୍ନପୁର ଦୁର୍ଗ ଅବରୋଧ ପାଇଁ ସାଙ୍ଗରେ ନିଜର ରୂପସୀ କନ୍ୟା କୌଶଲ୍ୟାକୁ ନେଇ ଯାଇଛନ୍ତି । ଏହି ସମୟରେ ରାଜା ଦୋମାସକ୍ତ ହୋଇ ନିଜର କନ୍ୟାକୁ ଉପଭୋଗ କରନ୍ତି । ଫଳରେ କୌଶଲ୍ୟା ହେଲା ଗର୍ଭବତୀ । ରାଜା ଲୋକ ଲଜାରୁ ବଞ୍ଚିବା ପାଇଁ କୌଶଲ୍ୟା ଓ ତା’ର ନବଜାତ ଶିଶୁପୁତ୍ରକୁ ନିର୍ମମ ଭାବରେ ଧଉଳି ପର୍ବତ ନିକଟବର୍ତ୍ତୀ ଏକ ଗଭୀର କୁପ୍ତ ମଧ୍ୟରେ ପକାଇ ଉପରୁ ବନ୍ଦ କରିବା ପାଇଁ ଆଦେଶ ଦେଲେ ତେଣୁ କୁପ୍ତ ମଧ୍ୟରେ ପୁତ୍ର ଓ କୌଶଲ୍ୟା ମୃତ୍ୟୁବରଣ କଲେ । ଏଣେ ରାଜା ପ୍ରଚାର କରିଦେଲେ ଯେ କୌଶଲ୍ୟା ପାପଗର୍ଭ ହୋଇ କେଉଁଆଡ଼େ ଚାଲିଯାଇଛି । ପୁରୀର ରାଣୀ ଏ ସମ୍ବାଦ ପାଇଁ ଅତୀବ ବିଷାଦିତ ହେଲେ ଏବଂ ଜଗନ୍ନାଥଙ୍କ ମନ୍ଦିରକୁ ଆସି ଗରୁଡ଼ଖମ୍ବ ପାଖରେ ଅଧା ପଡ଼ିଲେ । ସେଠାରେ ସେ ଶୂନ୍ୟବାଣୀ ଶୁଣିଲେ ଯେ କୌଶଲ୍ୟା ନିଜେ ଆସି ତା’ର କରୁଣ କାହାଣୀ କହିବ । ରାଣୀ ରଜନବରକୁ ଫେରି ଆସି ଅପେକ୍ଷାରତ ରହିଲେ । ଶେଷରେ ସତକୁ ସତ ଦିନେ ରାତ୍ରିରେ କୌଶଲ୍ୟାର ପ୍ରେତ ଆସି ରାଣୀଙ୍କୁ ରାଜାଙ୍କ ବ୍ୟବହାର ଓ ତା’ର ମୃତ୍ୟୁ ଘଟଣା ବର୍ଣ୍ଣନା କଲେ । ରାଣୀ ସବୁ କଥାଶୁଣି କ୍ରୋଧାନ୍ୱିତ ହୋଇ କୌଶଳପୂର୍ବକ ପ୍ରତିଶୋଧ ନେବା ପାଇଁ ନିରବ ରହିଲେ । ଏହି ସମୟରେ ରାଜା ରତ୍ନପୁର ବିଜୟକରି ରତ୍ନପୁର ରାଜଜେମାଙ୍କୁ ଆଣି ବିବାହ କରିବା ସ୍ଥିର କଲେ । ମାତ୍ର ରାଜଜେମା ଅନୁପୂର୍ଣ୍ଣା ରାଜାଙ୍କ ପୁତ୍ରକୁ ଭଲ ପାଉଥିଲେ । ଏ କଥା ମଧ୍ୟ ରାଣୀଙ୍କୁ ଜେମାଠାରୁ କହିଦେଇ ଆତ୍ମହତ୍ୟା କଲେ । ଏସବୁ କଥାରେ ରାଣୀ ଆହୁରି ରାଗିଯାଇ ରାଜାଙ୍କୁ ଏକ ଦୋଳିରେ



ବସାଇ ତାଙ୍କର ହାତପାଦକୁ ଫୁଲମାଳରେ ବାନ୍ଧିଦେଲେ ଓ ଉଗ୍ରଚଣ୍ଡୀ ମୂର୍ତ୍ତି ଧାରଣକରି ଶାଣିତ କଟାରରେ ରାଜାଙ୍କୁ ହତ୍ୟା କଲେ । ସେପଟେ ରାଜଜେମା ଅନ୍ନପୂର୍ଣ୍ଣାର ମୃତ୍ୟୁରେ ଯୁବରାଜ ଏକଜାତ ମଧ୍ୟ ମର୍ମାହତ ହୋଇ ମୃତ୍ୟୁବରର କଲେ । ଶେଷରେ ରାଣୀ ରାଜନବର ତ୍ୟାଗକରି କେଉଁଆଡ଼େ ଚାଲିଗଲେ । ଏହାହିଁ ପାର୍ବତୀ କାବ୍ୟର କଥାବସ୍ତୁ । ଏହା ରାଧାନାଥଙ୍କ ଏକ ସୁନ୍ଦର କରୁଣ ରସାତ୍ମକ ଅସମ୍ପୂର୍ଣ୍ଣ କାବ୍ୟ ହେଲେ ମଧ୍ୟ ଏଥିରେ ପିତା ଓ କନ୍ୟାର ସମ୍ମୋଗ କାହାଣୀ ବର୍ଣ୍ଣିତ ଥିବାରୁ କବି ସମାଲୋଚନାର ପାତ୍ର ହୋଇଥିଲେ । ଏହା ସତ୍ତ୍ୱେ ମଧ୍ୟ ଏହି କାବ୍ୟରେ କବିଙ୍କ ପ୍ରତିଭାର ପରିଚୟ ମିଳିଥାଏ ।

- ଚିଲିକା (୧୮୯୧) :** ପ୍ରକୃତିର ବର୍ଣ୍ଣୋତ୍ସବମୟ ବର୍ଣ୍ଣନାର ମନୁଷ୍ୟ ଆଲେଖ୍ୟ ହେଉଛି ରାଧାନାଥଙ୍କ ‘ଚିଲିକା’ ଖଣ୍ଡକାବ୍ୟ ! ଏପରି ଏକ କାବ୍ୟ - ପରିକଳ୍ପନା ଥିଲା ଓଡ଼ିଆ ସାହିତ୍ୟରେ ସମ୍ପୂର୍ଣ୍ଣ ଅଜିନବ । ଗୋଟିଏ ଜଡ଼ ହୃଦକୁ କାବ୍ୟନାୟିକା ଭାବେ ବର୍ଣ୍ଣନା କରି ତା’ରି ଭିତରେ ଉତ୍କଳର ଇତିହାସ, କିମ୍ବଦନ୍ତୀ, ନଦନଦୀ, ବନପର୍ବତ, ଅତୀତ ଓ ବର୍ତ୍ତମାନ ସବୁକୁ ଏକାକାର କରିଦେଇ କାବ୍ୟ ରଚନା କରିବା ବାସ୍ତବିକ ଏହା କବିଙ୍କ କାବ୍ୟ ପ୍ରତିଭା ବ୍ୟତୀତ ଅନ୍ୟ କିଛି ନୁହେଁ । ଚିଲିକାର ନୀଳଜଳ, ବିହଙ୍ଗ ବିହାର, ପାହାଡ଼ ପର୍ବତ, ଦ୍ୱୀପପୁଞ୍ଜ, ତାରବନ, ଚନ୍ଦ୍ର ରଜନୀ, ଧାବରମାନଙ୍କର ନୌକାଯାତ୍ରା ସବୁକିଛି ସୁନ୍ଦର ଓ ଜୀବନ୍ତ । ଏହା ଅପୂର୍ବ ଶୋଭାର ଆଧାର । ତେଣୁ ଚିଲିକାକୁ ଯେତେ ଦେଖୁଥିଲେ ମଧ୍ୟ କବିଙ୍କୁ ନୂଆ ନୂଆ ମନେ ହେଉଛି । ଏହା ଯେଉଁପରି ସୁନ୍ଦର ସେପରି ପବିତ୍ର ମଧ୍ୟ । ଏହି ହୃଦ ଓଡ଼ିଆ ଜାତିର ବହୁସୁଖ- ଦୁଃଖର ମୁକସାକ୍ଷୀ ହୋଇ ରହିଛି ପୁଣି । ସେଥିପାଇଁ ଦେବି ଚିଲିକାକୁ ଶୋକପାସୋରା ଅପ୍ସରା ଭୁବନ ବୋଲି ଅଭିହିତ କରି ଏହାରି କୁଳରେ ଶେଷ ଜୀବନ କଟାଇବେ ବୋଲି ମନସ୍ଥ କରିଥିଲେ ମଧ୍ୟ ତାଙ୍କର ଶେଷଇଚ୍ଛା ପୂରଣ ହୋଇପାରିନାହିଁ । ଏଣୁ କବି ଦୁଃଖ ପ୍ରକାଶ କରିଛନ୍ତି । ‘ଚିଲିକା’ କାବ୍ୟର ଉପସଂହାର ବେଳକୁ କବିଙ୍କର ଜୀବନଦର୍ଶନ ପ୍ରକାଶ ପାଇଛି । ଏହି ଜୀବନଦର୍ଶନ ହେଉଛି ଜୀବନ ଦୁଃଖମୟ ଓ ଅଳୀକ । ଏହାପରେ ପରେ କବିଙ୍କର ଆଶାବାଦ ପ୍ରକାଶ ପାଇଛି । ଉତ୍କଳ ଭାଷା ଓ ସାହିତ୍ୟର ବିକାଶ ହେବ ବୋଲି ଆଶା ପ୍ରକଟିତ ହୋଇଛି । ସମଗ୍ର କାବ୍ୟରେ କବିଙ୍କର ପ୍ରକୃତି ପ୍ରୀତି, ଜାତୀୟତାବୋଧ, ଇତିହାସ ଓ ପୁରାଣ ଦୃଷ୍ଟି, ଭାଗ୍ୟବାଦ, ଦୁଃଖବାଦ ଓ ବ୍ୟକ୍ତିତ୍ୱ ବନ୍ଦନ ପ୍ରକାଶ ପାଇଛି ।
- ମହାଯାତ୍ରା (୧୮୯୧-୯୨) :** କବିର ରାଧାନାଥ ରାୟଙ୍କ ଦ୍ୱାରା ରଚିତ ‘ମହାଯାତ୍ରା’ ହେଉଛି ଆଧୁନିକ ଓଡ଼ିଆ ସାହିତ୍ୟର ପ୍ରଥମ ବାଉଁର ଏହା ସଫଳ ପରିପ୍ରକାଶ । ମାତ୍ର ସାତୋଟି ସର୍ଗକୁ ନେଇ ଏହି ଅସଂପୂର୍ଣ୍ଣ କାବ୍ୟର କଳେବର ଗଠିତ । ମହାଭାରତ ଯୁଦ୍ଧର ଶେଷରେ ଶ୍ରୀକୃଷ୍ଣଙ୍କ ମୃତ୍ୟୁ ଓ ଜ୍ଞାନୀକୃଷ୍ଣଙ୍କ ମୃତ୍ୟୁରେ ମର୍ମାହତ ହୋଇ ପଞ୍ଚୁପାଣ୍ଡବ ପରାକ୍ଷିତଙ୍କୁ ସିଂହାସନରେ ବସାଇ ମହାପ୍ରସ୍ଥାନରେ ବାହାରିଗଲେ । ସମଗ୍ର ଉତ୍ତର ପଥଦେଇ ଲୋହିତ୍ୟା ନିକଟରେ ପହଞ୍ଚିଲେ । ମୂଳ ସଂସ୍କୃତ ମହାଭାରତରେ ଅଛି ଯେ ସେହିଠାରେ ଅଗ୍ନିଙ୍କ ନିର୍ଦ୍ଦେଶରେ ଅର୍ଜୁନ ଗାଣ୍ଡିବ ଧନୁ ଫିଙ୍କିଦେଇ ସମସ୍ତେ ସ୍ୱର୍ଗାରୋହଣ କଲେ । ରାଧାନାଥ କିନ୍ତୁ ସେମାନଙ୍କୁ ଲୋହିତ୍ୟାଠାରୁ ପୁନଶ୍ଚ ଓଡ଼ିଶାକୁ ନେଇ ଆସି ଓଡ଼ିଶାର ନଦନଦୀ, ଗିରି, କାନ୍ତାର ଅତିକ୍ରମ କରାଇ ବହୁ ତୀର୍ଥ ଭ୍ରମଣ କରାଇଛନ୍ତି । ମହୋଦଧି ତଟରେ ସେମାନେ ଅଗ୍ନିଦେବତାଙ୍କୁ ସାକ୍ଷାତ ପାଇଥିଲେ ଦ୍ୱାପର ଯୁଗର ଶେଷ



ଦିନରେ । ତା’ପର ଦିନଠାରୁ କଳିଯୁଗ ଆରମ୍ଭ ହୋଇଛି । ତା’ପରେ ଅଗ୍ନିଦେବତା ସେମାନଙ୍କୁ ପୁଣି ଦର୍ଶନ ଦେଇ ମହାଯାତ୍ରା ଉଦ୍ଦେଶ୍ୟରେ ଶୀଘ୍ର ହିମାଳୟ ଯାତ୍ରା ପାଇଁ ଉପଦେଶ ଦେଇଛନ୍ତି । ଶେଷ ଦୁଇଟି ସର୍ଗରେ ଭାରତର ଇତିହାସ ଓ ପାଣ୍ଡବମାନଙ୍କ ମହାପ୍ରୟାଣ ଘଟଣାହିଁ ବର୍ଣ୍ଣିତ । ଏହା ହିଁ ମହାଯାତ୍ରାର ମୂଳ କଥାବସ୍ତୁ । କବିବର ଏହି କାବ୍ୟକୁ ତିରିଶିଟି ସର୍ଗରେ ସମାପ୍ତ କରିବାର ପରିକଳ୍ପନା କରି ବାରଟି ସର୍ଗର ରଚନା ଓ ଅବଶିଷ୍ଟ ଅଠରଟିର ଖସଡ଼ା ପ୍ରସ୍ତୁତ କରିସାରିଥିଲେ ମଧ୍ୟ ଇଂରେଜ ସରକାରଙ୍କ ଆକ୍ଷେପ ଯୋଗୁଁ ବାହୋଇ ୭ଟି ସର୍ଗ ପର୍ଯ୍ୟନ୍ତ ରଖି ଅବଶିଷ୍ଟ ଲିଖିତାଂଶ ଓ ଖସଡ଼ାକୁ ପୋଡ଼ି ଦେଇଥିଲେ । ଯାହା ଫଳରେ ଓଡ଼ିଆ ଭାଷାର ପ୍ରଥମ ଆଧୁନିକ ମହାକାବ୍ୟ ଅସଂପୂର୍ଣ୍ଣ ହୋଇ ରହିଗଲା । କବି ରାଧାନାଥ ‘ମହାଯାତ୍ରା’ କାବ୍ୟ ପୂର୍ବରୁ ଯେଉଁ କାବ୍ୟ ରଚନା କରିଥିଲେ ସେଥିରେ ତାହାକୁ ରୋମାଞ୍ଚିକ୍ ବା ସୌରବାଦୀ କବି ଭାବେ ଗଣନା କରାଯାଉଥିଲା ମାତ୍ର ଏହି କାବ୍ୟର ଯେଉଁ ବ୍ୟତିକ୍ରମ ଦେଖାଇଲେ ତାହା କବିଙ୍କୁ ଜଣେ ଯୁଗସୂଚୀ କବିଭାବେ ପରିଚିତ କରିଦେଲା । ଅମିତ୍ରାକ୍ଷର ଛନ୍ଦକୁ ପ୍ରୟୋଗକରି କବି ଏହି ‘ମହାଯାତ୍ରା’ କାବ୍ୟ ମାଧ୍ୟମରେ ପ୍ରଥମକରି ଓଡ଼ିଆ କାବ୍ୟକବିତାକୁ ସଫଳ ଓ ସାର୍ଥକ ପ୍ରକାଶ ଭଙ୍ଗୀ ପ୍ରଦାନ କଲେ ।

- **ଦରବାର (୧୮୯୬) :** କବି ରାଧାନାଥ ରାୟଙ୍କ ‘ଦରବାର’ କାବ୍ୟ ହେଉଛି ଏକ ବ୍ୟଙ୍ଗାତ୍ମକ କାବ୍ୟ । ‘ଉତ୍କଳ ସାହିତ୍ୟ’ ପତ୍ରିକାରେ ଏହା ପ୍ରଥମେ ‘ବ୍ୟୋମାସିକା ବାଣୀ’ ନାମରେ ଆତ୍ମପ୍ରକାଶ କରି ପରେ ‘ଦରବାର’ ନାମରେ ପରିବର୍ତ୍ତିତ ହୋଇଥିଲା । ଇଂରେଜ ଶାସନ, ଶିକ୍ଷା, ସଂସ୍କୃତି ଓ ସଭ୍ୟତା ଫଳରେ ଓଡ଼ିଶାରେ ଏକ ନୂତନ ସାହେବ ଶ୍ରେଣୀର ଉଦ୍ଭବ ହୋଇଥିଲା ଯେଉଁମାନେ ଏ ଦେଶର ସଂସ୍କୃତି, ଭାଷା ଓ ସାହିତ୍ୟକୁ ଘୃଣା କରିବାକୁ ଲାଗିଲେ । ଏହି କାବ୍ୟରେ ସେହିଭଳି ଲୋକଙ୍କୁ ରାଧାନାଥ ଆଘାତ ଦେଇଛନ୍ତି । ଉପାଧି ଓ ଆସନ ପାଇଁ ବ୍ରିଟିଶ ସରକାରଙ୍କ ପଦଲେହନ କରୁଥିବା କ୍ଷୟିଷ୍ଠ ରାଜା ଓ ଜମିଦାରମାନଙ୍କୁ ତୀବ୍ର ଆଘାତ ଦେଲେ । ୧୮୯୪ ଅଗଷ୍ଟ ୨୯ ତାରିଖ ଦିନ କଟକର ବାରବାଟୀ ଜିଲ୍ଲାରେ ଏକ ଦରବାର ଅନୁଷ୍ଠିତ ହୋଇଥିଲା । ଯେଉଁଥିରେ ସାମନ୍ତ ଚନ୍ଦ୍ରଶେଖର ଓ କବିଙ୍କ ଭଗିନୀପତି କାଉପୁରର ଜମିଦାର ଗୋବିନ୍ଦ ବଲ୍ଲଭ ରାୟଙ୍କୁ ‘ରାୟବାହାଦୁର’ ଉପାଧି ଦେବାର ବ୍ୟବସ୍ଥା ରହିଥିଲା । ଏହି ଉତ୍ସବକୁ କୌଣସି କାରଣବଶତଃ ପଠାଣିସାମନ୍ତ ଆସିନପାରିବାରୁ କେବଳ ଗୋବିନ୍ଦବଲ୍ଲଭଙ୍କୁ ଉପାଧି ପ୍ରଦାନ କରାଗଲା । ଏହି ଉତ୍ସବକୁ ବହୁ ରାଜା, ଜମିଦାର ଓ ସରକାରୀ କର୍ମଚାରୀ ଯେପରି ପୋଷାକ ପରିଧାନ କରି ବାଣପୁଟାଳ ବାଜାବଜାଇ ଆସିଥିଲେ, ତାହାକୁ ରାଧାନାଥ କଠୋର ସମାଲୋଚନା କରି ବ୍ୟଙ୍ଗାତ୍ମକ ମାଧ୍ୟମରେ ଏହି ଖଣ୍ଡକାବ୍ୟଟି ପରିକଳ୍ପନା କରିଥିଲେ । କେତେକ ସାହେବୀ ପୋଷାକ ପିନ୍ଧି ସାହେବୀ ଠାଣିରେ ଯେପରି କଥାବାର୍ତ୍ତା କରିଛନ୍ତି, ତାକୁ କବି ଘୋର ସମାଲୋଚନା କରିଛନ୍ତି । ଶେଷରେ କବି ଆସନପାଇଁ ସୃଷ୍ଟି ହୋଇଥିବା କଳହ, ରାଜାମାନଙ୍କର ଭୋଗବିଳାସ ଓ ଅନୀତି ଆରେଶ, ଚନ୍ଦ୍ରଶେଖରଙ୍କ ମହିମାମୟ ବ୍ୟକ୍ତିତ୍ୱ ଓ ଦୁର୍ଦ୍ଦଶା ମଧ୍ୟ ବର୍ଣ୍ଣନା କରିଛନ୍ତି । ଏକ ବ୍ୟଙ୍ଗକାବ୍ୟ ଭାବରେ ‘ଦରବାର’ କାବ୍ୟର ସଫଳତା ଅନନ୍ୟ ।
- **ଯଯାତିକେଶରୀ (୧୮୯୪) :** ‘ଯଯାତିକେଶରୀ’ କବିଙ୍କର ଅନ୍ୟତମ ପ୍ରଣୟମୂଳକ କାବ୍ୟ । ମଗଧର ଜନୈକା ରାଜାଙ୍କ ପ୍ରଥମା ପତ୍ନୀଙ୍କ ଗର୍ଭରୁ ପୁଅ ଯଯାତି ଓ କନ୍ୟା ବିମଳା ଯମଜ ଭାବେ ଜନ୍ମଲାଭ କଲେ । ରାଜାଙ୍କ ଦ୍ୱିତୀୟ ପତ୍ନୀର ଚକ୍ରାନ୍ତରେ ଭାଇ ଭଉଣୀ ରାଜ୍ୟରୁ ନିର୍ବାସିତ ହୋଇ ପୁରୀକୁ ଆସୁଥିବାବେଳେ



ସେମାନେ ଯାଜପୁରରେ ବିରଜା ମନ୍ଦିରରେ ରହିଥିଲେ । ବିମଳା ପୁରୁଷବେଶରେ ରହୁଥିଲେ ଏବଂ ଯଯାତି ମନ୍ଦିରରେ ବସି ଫୁଲମାଳ ଗୁନ୍ଥୁଥିଲା । ଦିନେ ଉତ୍କଳର ରାଜଜେମା ଲଳିତା ମନ୍ଦିରକୁ ଆସିଥିବାବେଳେ ଯଯାତିଙ୍କୁ ଦେଖି ତାଙ୍କ ସୌନ୍ଦର୍ଯ୍ୟରେ ବିମୋହିତ ହୋଇଥିଲେ । ପୁଣି ଥରେ ଶିକାରକୁ ଯାଇଥିବାବେଳେ ପୁରୁଷବେଶୀ ବିମଳାଙ୍କୁ ଦେଖି ମଧ୍ୟ ଭଲପାଇବସିଥିଲେ; ମାତ୍ର ଯେତେବେଳେ ସେ ଜାଣିଲେ ଯେ ବିମଳା ଜଣେ ନାରୀ, ସେତେବେଳେ ଗଭୀର ଦୁଃଖପ୍ରକାଶ କରିବାକଥା ଭଉଣୀଠାରୁ ଯଯାତି ଜାଣି ବିମଳାର ପୋଷାକ ପିନ୍ଧି ଅରଣ୍ୟକୁ ଗଲା ଓ ଲଳିତା ସହିତ ସାକ୍ଷାତ କଲା । ଉଭୟଙ୍କର ରାତ୍ରିରେ ହେଲା ଗୁପ୍ତମିଳନ । ରାଜା ଏକଥା ଅବଗତ ହୋଇ ଯଯାତିଙ୍କୁ ପ୍ରାଣଦଣ୍ଡ ଆଦେଶ ଦେଲେ; ମାତ୍ର ବିରଜା ଦେବୀ ସ୍ଵପ୍ନରେ ରାଜାଙ୍କୁ କହିଲେ ଯେ ଯଯାତି ହେଉଛି ତାଙ୍କର ପ୍ରିୟଭକ୍ତ । ତେଣୁ ରାଜା ଖୁସିହୋଇ ଲଳିତା ସହିତ ଯଯାତିଙ୍କର ବିବାହ କରିଦେଲେ । ଯଯାତି ଓଡ଼ିଶାର ରାଜା ହୋଇ ତାଙ୍କର ନାମହେଲା ଯଯାତିକୋଶରୀ । ଇତିହାସରୁ କାହାଣୀ ସଂଗୃହୀତ ହୋଇଥିଲେ ମଧ୍ୟ ଏହା ଏକ ରୋମାଞ୍ଚିକ କାଳ୍ପନିକ କାବ୍ୟ ଭାବରେ ପରିଚିତ ।

- ଉର୍ବଶୀ (୧୮୯୫) :** କବିବର ରାଧାନାଥଙ୍କ ‘ଉର୍ବଶୀ’ କାବ୍ୟ ଅସଂପୂର୍ଣ୍ଣ ହୋଇ ରହିଛି । ପୁରାଣର ଉର୍ବଶୀ ଓ ପୁରୁରବା କାହାଣୀକୁ ନେଇ କବି ଏହି କାବ୍ୟ ରଚନା କରିଅଛନ୍ତି । ଏକଦା ଅରଣ୍ୟ ଭିତରେ କୌଣସି ଏକ ଦାନବ ଭୟରେ ଉର୍ବଶୀ ସଂଜ୍ଞା ହରାଇ ଦେବାବେଳେ ରାଜା ପୁରୁରବା ସଖୀ ଚିତ୍ରଲେଖାଠାରୁ ଅବଗତ ହୋଇ ଉର୍ବଶୀ ମୁଖରେ ଜଳ ସିଞ୍ଚି ସଂଜ୍ଞା ଫେରାଇ ଆଣିଛନ୍ତି । ରାଜାଙ୍କ ଦେହସ୍ପର୍ଶ ପାଇ ଉର୍ବଶୀ ଶିହରିତ ହୋଇଛି । ହେମକୁଟ ଗିରିରୁ ପୁରୁରବା ବିଦାୟ ନେଇ ଚାଲିଯାଇଛନ୍ତି । କାବ୍ୟଟି ଏହିଠାରୁ ଅସଂପୂର୍ଣ୍ଣ ହୋଇ ରହିଛି । କିଛି ଦିନ ପରେ ଏହି କାବ୍ୟର ଅବଶିଷ୍ଟାଂଶକୁ ରାଧାନାଥ ଗଦ୍ୟାକାରରେ ଲେଖିଦେଇଛନ୍ତି । ପୁନର୍ବାର ଉର୍ବଶୀ ଓ ପୁରୁରବାଙ୍କ ମିଳନ । ପୁତ୍ରପ୍ରାପ୍ତି, ପୁତ୍ରକୁ ଆଶ୍ରମରେ ଛାଡ଼ି ଚାଲିଯିବା, ଶେଷରେ ଉର୍ବଶୀ ସହିତ ପୁତ୍ରର ସାକ୍ଷାତ ଓ ପୁତ୍ରମୁଖଦର୍ଶନ ମାତ୍ରେ ମର୍ତ୍ତ୍ୟଲୀଳା ଶେଷ, ପୁରୁରବାର ବାନପ୍ରସ୍ଥଜୀବନ ଯାପନ । ଏହାହିଁ କାବ୍ୟର ବିଷୟବସ୍ତୁ । ଏହି କାବ୍ୟରେ କୌଣସି ନୂତନତା ନଥିଲେ ମଧ୍ୟ କବି ପ୍ରତିଭାର ପରିଚୟ ମିଳିଥାଏ ।
- ମେଘଦୂତ (୧୮୭୪) :** ମହାକବି କାଳିଦାସଙ୍କ ‘ମେଘଦୂତମ୍’ କାବ୍ୟର ରସାଳ ଅନୁବାଦ ହେଉଛି, କବି ରାଧାନାଥଙ୍କ ‘ମେଘଦୂତ’ କାବ୍ୟ । ଏହି କାବ୍ୟରୁ ରାଧାନାଥଙ୍କ ଅନୁବାଦ ଦକ୍ଷତାର ପରିଚୟ ମିଳିଥାଏ ।
- ରାଧାନାଥଙ୍କ କବିତା – କବିବର ରାଧାନାଥ ଯେ କେବଳ କାବ୍ୟ ରଚନା କରିଥିଲେ ତା’ ନୁହେଁ, ବିରାଟ କାବ୍ୟ ସହିତ କେତେକ କ୍ଷୁଦ୍ର ଗୀତିକା ମଧ୍ୟ ରଚନା କରିଥିଲେ । ତାଙ୍କର କ୍ଷୁଦ୍ରଗୀତିକା ଗୁଡ଼ିକ ମଧ୍ୟରେ ରହିଛି – ‘ଦଶରଥ ବିୟୋଗ’, ‘କାଳିଦାସ ସ୍ଵଳୟଃ’, ‘ଭାରତୀଗୀତିକା’, ‘ବାଣହରଣ’, ‘ଧବଳେଶ୍ଵର ସ୍ତୋତ୍ରମ୍’, ‘ସାବିତ୍ରୀ ଚରିତ୍ର’, ‘ସତୀପ୍ରତି ସତୀଦ୍ରୋହୀ ପତିର ଭକ୍ତି’, ‘ତିନିବନ୍ଧୁ’, ‘ବନ୍ଦନା’, ‘ନିବେଦନ’, ‘ପ୍ରତାପରୁଦ୍ରଦେବ’, ‘ଶୁଣାନ ଦୃଶ୍ୟ’, ‘ଏକାଗ୍ରତା’, ‘ଦୁର୍ଯ୍ୟୋଧନର ରକ୍ତନଦୀ ସନ୍ତରଣ’, ‘ଶିବାଜୀଙ୍କ ଉତ୍ସାହ ବାଣୀ’, ‘ଦଶରଥ ବିୟୋଗ’, ‘ମହେନ୍ଦ୍ରଗିରି’, ‘ବେଶୀ ସଂହାର’, ‘ଭାରତେଶ୍ଵରୀ’, ପ୍ରଭୃତି ।



ଉପରୋକ୍ତ କାବ୍ୟକବିତା ବ୍ୟତୀତ କବିବର ରାଧାନାଥ ଓଡ଼ିଆ ଭାଷାରେ ସର୍ବପ୍ରଥମେ ‘ବିବେକୀ’ (୧୮୭୩) ନାମରେ ଏକ ପ୍ରବନ୍ଧ ରଚନା କରି ଓଡ଼ିଆ ଗଦ୍ୟ ସାହିତ୍ୟ ଜଗତରେ ଏକ ନୂତନ ଅଧ୍ୟାୟ ସୃଷ୍ଟି କରିଥିଲେ । ଏହାବ୍ୟତୀତ ‘ଇତାଳୀୟ ଯୁବା’, ‘ପାର୍ବତୀ କାବ୍ୟର ଉପସଂହାର’, ‘ଉର୍ବଶୀ କାବ୍ୟର ଉପସଂହାର’, ‘ଭ୍ରମଣକାରୀର ପତ୍ର’, ‘ଉତ୍କଳ ସାହିତ୍ୟର ଉନ୍ନତି’, ‘ଚିପାଖାତା’, ‘ଝଣିଏ ପତ୍ର’, ‘ଆତ୍ମକଥାର କିୟଦଂଶ’, ‘କେତେକ ଚିଠି’ ପ୍ରଭୃତି ଗଦ୍ୟରଚନା କରିଛନ୍ତି ।

### ୧.୬ ରାଧାନାଥଙ୍କ ସାହିତ୍ୟର ବୈଶିଷ୍ଟ୍ୟ

କବିବର ରାଧାନାଥଙ୍କ କାବ୍ୟକବିତାକୁ ପାଠକଲାପରେ କେତେକ ବିଶେଷତ୍ୱ ବା ବୈଶିଷ୍ଟ୍ୟ ଦେଖାଯାଇଥାଏ । ଯାହାକୁ ନିମ୍ନରେ ପ୍ରଦାନ କରାଯାଇଛି ।

- ରାଧାନାଥଙ୍କ ପୂର୍ବରୁ ଓଡ଼ିଆ ସାହିତ୍ୟରେ ରହିଥିବା ଗତାନୁଗତିକତା ଯଥା - ରାଧାକୃଷ୍ଣ, ରାମସୀତା ଓ ରାଜାରାଣୀଙ୍କ ବିରହ ମିଳନ କାହାଣୀକୁ ଭିତ୍ତି କରି ଗଢ଼ି ଉଠୁଥିବା କାବ୍ୟ ଶୈଳୀକୁ କବିବର ପରିବର୍ତ୍ତନ କରି ଦେଶପ୍ରେମ, ଜାତୀୟଚେତନା ଓ ଗଣଚେତନାରୁ ତାଙ୍କ କାବ୍ୟ କବିତାରେ ସ୍ଥାନ ଦେଲେ । ଧନୀ - ଦରିଦ୍ର, ପାପ ପୁଣ୍ୟ, ପ୍ରଜା - ଜମିଦାର ଆଦିଙ୍କ କଥା ତାଙ୍କ ସାହିତ୍ୟର ପୃଷ୍ଠା ମଣ୍ଡନ କଲେ ।
- ରାତିଯୁଗୀୟ କାବ୍ୟରେ ପ୍ରେମବର୍ଣ୍ଣନାରେ ଦୈହିକ ପ୍ରେମର ବୈଶିଷ୍ଟ୍ୟ ମୁଖ୍ୟ ହୋଇଥିବାବେଳେ ରାଧାନାଥଙ୍କ ପ୍ରେମର ମୃତ୍ୟୁ ହୁଏ ମିଳନରେ ମାତ୍ର ପ୍ରେମର ବୈଶିଷ୍ଟ୍ୟ ଫୁଟିଉଠେ ବିରହରେ ପ୍ରେମର ସାର୍ଥକତା ।
- ରାତିଯୁଗୀୟ କବିମାନେ କେବଳ ବାହ୍ୟ ପ୍ରକୃତିର କମନାୟକୁ ବର୍ଣ୍ଣନା କରୁଥିବାବେଳେ ପ୍ରଥମକରି କବି ପ୍ରକୃତିର ଅନ୍ତଃପ୍ରକୃତିକୁ ବର୍ଣ୍ଣନା କରିଛନ୍ତି । ଉଭୟ ବାହ୍ୟ ଓ ଅନ୍ତଃ ପ୍ରକୃତି କବିଙ୍କ କାବ୍ୟ କବିତାର ଜୀବନ୍ତ ରୂପ ଧାରଣ କଲେ ।
- ଗତାନୁଗତିକ କାବ୍ୟଧାରାରେ ଯେଉଁ ଛନ୍ଦ, ଯତି, ନିୟମ ଓ ଅଳଙ୍କାର ଆଦିର ଯେଉଁ ବହୁଳ ବ୍ୟବହାର ରହିଥିଲା ତାକୁ ପରିହାର କରି ସରଳ ସାବଳୀଳ ଭାଷା ଓ ଅଳଙ୍କାରର ସ୍ୱାଭାବିକ ପ୍ରୟୋଗ ଉପରେ ଗୁରୁତ୍ୱ ଦେଲେ ।
- ଉପଧାମିଳନ ଓ ଅମିତ୍ରାକ୍ଷର ଛନ୍ଦର ପ୍ରୟୋଗ କବି ରାଧାନାଥଙ୍କ ସର୍ବଶ୍ରେଷ୍ଠ ବୈଶିଷ୍ଟ୍ୟ ।
- ରାଧାନାଥଙ୍କ କାବ୍ୟ ଦର୍ଶନର ଏକ ବଳିଷ୍ଠ ବିଭବ ହେଉଛି ଜାତି ଓ ଜାତୀୟତା । ଓଡ଼ିଆ ଜାତିର ଗୌରାବାଦିତ ବିଭବ ସମୂହ ତାଙ୍କ କାବ୍ୟରେ ଦେଖିବାକୁ ମିଳିଥାଏ ।
- ମଧ୍ୟଯୁଗୀୟ ସାହିତ୍ୟରେ ସଂସ୍କୃତର ପ୍ରଭାବ ରହିଥିବାବେଳେ ରାଧାନାଥଙ୍କ ସାହିତ୍ୟରେ ବଙ୍ଗଳା, ହିନ୍ଦୀ ଓ ଇଂରାଜୀ ସାହିତ୍ୟର ପ୍ରଭାବ ରହିଲା ।
- କବି ରାଧାନାଥ ପାଶ୍ଚାତ୍ୟ କଥାବସ୍ତୁକୁ ପ୍ରାଚ୍ୟ ବା ଉତ୍କଳର ଭୂଖଣ୍ଡରେ ଜୀବନ୍ୟାସ ଦେଲେ ତାଙ୍କ କାବ୍ୟ କବିତା ମାଧ୍ୟମରେ ।



- ପୂର୍ବ ପ୍ରଚଳିତ ପ୍ରାନ୍ତ ଅକ୍ଷରର ମିଳନମୂଳକ ଉପଧାମିଳନକୁ ପରିତ୍ୟାଗ କରି ପ୍ରାନ୍ତ ଅକ୍ଷର ସହିତ ଉପାନ୍ତ ଅକ୍ଷରର ଅନ୍ତଃବର୍ତ୍ତୀ ସ୍ଵରବର୍ଣ୍ଣର ସମତା ରକ୍ଷାକରି କାବ୍ୟ ରଚନା କଲେ ।
- ସାହିତ୍ୟର କେବଳ ଆତ୍ମା ନୁହେଁ ରୂପରେ ମଧ୍ୟ ପରିବର୍ତ୍ତନ ଆଣିଲେ ପୁରାଣ, ଜଣାଣ, ଚଉତିଶା, ଭଜନ, ଚୌପଦୀ, ସଂଗୀତ, ପୋଇ, କୋଇଲି ପରିବର୍ତ୍ତେ ଖଣ୍ଡକାବ୍ୟ, ପ୍ରବନ୍ଧ, ରମ୍ୟରଚନା, ଆତ୍ମଜୀବନୀ, ଅନୁବାଦ, ଆଲୋଚନା ଭଳି ବିଭିନ୍ନ ରୂପର ସାହିତ୍ୟ ସୃଷ୍ଟି କଲେ ।

## ୧.୭ ଆତ୍ମପରୀକ୍ଷଣ ପ୍ରଶ୍ନାବଳୀ

### (୧) ସଂକ୍ଷିପ୍ତ ଉତ୍ତର ମୂଳକ ପ୍ରଶ୍ନ ।

- କ) ରାଧାନାଥ କେଉଁ ଜିଲ୍ଲାରେ ଜନ୍ମ ଗ୍ରହଣ କରିଥିଲେ ?
- ଖ) ରାଧାନାଥଙ୍କ ପ୍ରଥମ କବିତା ସଂକଳନ କଣ ?
- ଗ) ‘ଆଚଳାଶ୍ଵାରେସ’ ଅବଲମ୍ବନରେ କେଉଁ କାବ୍ୟ ରଚିତ ?
- ଘ) ‘ଚନ୍ଦ୍ରଭାଗା’ କାବ୍ୟ କେଉଁ ଗ୍ରାମ୍ କାବ୍ୟର ଅନୁସରଣରେ ରଚିତ ?

### (୨) ଦୀର୍ଘ ଉତ୍ତର ମୂଳକ ପ୍ରଶ୍ନ ।

- କ) ରାଧାନାଥଙ୍କ କାବ୍ୟକବିତା ସଂପର୍କରେ ସୂଚନା ଦିଅ ?
- ଖ) ‘ମହାଯାତ୍ରା’ କାବ୍ୟ ଓଡ଼ିଆ ଭାଷାର ପ୍ରଥମ ଆଧୁନିକ ମହାକାବ୍ୟ ପ୍ରମାଣ କର ?

## ୧.୮ ସହାୟକ ଗ୍ରନ୍ଥସୂଚୀ

- ମିଶ୍ର, ପ୍ରସନ୍ନକୁମାର ଓ ଦାଶ, ଦେବେନ୍ଦ୍ର - କବିବର ରାଧାନାଥ ଗ୍ରନ୍ଥାବଳୀ, ଗ୍ରନ୍ଥ ମନ୍ଦିର, ପ୍ରଥମ ସଂସ୍କରଣ ।
- ସାମଲ, ବୈଷ୍ଣବ ଚରଣ - ଓଡ଼ିଆ ସାହିତ୍ୟର ରାଧାନାଥ ଓ ସତ୍ୟବାଦୀ ଯୁଗ, ଫ୍ରେଣ୍ଡସ ପବ୍ଲିଶର୍ସ, କଟକ ।
- ମହାରଣା, ସୁରେନ୍ଦ୍ର କୁମାର - ଓଡ଼ିଆ ସାହିତ୍ୟର ଇତିହାସ, ଓଡ଼ିଶା ବୁକ୍ ଷୋର ।
- କର, ବାଉରିବନ୍ଧୁ- ଓଡ଼ିଆ ସାହିତ୍ୟର ଇତିହାସ, ଫ୍ରେଣ୍ଡସ ପବ୍ଲିଶର୍ସ ।





## ଦ୍ୱିତୀୟ ଏକକ : ଫକୀର ମୋହନ ସେନାପତି

### ବିଷୟ ଗଠନ :

- ୨.୧ ପଠନର ଉଦ୍ଦେଶ୍ୟ
- ୨.୨ ଶିକ୍ଷଣୀୟ ବିଷୟ
- ୨.୩ ବିଷୟ ପ୍ରବେଶ
- ୨.୪ ଫକୀର ମୋହନ ସେନାପତିଙ୍କ ପରିଚୟ
- ୨.୫ ଫକୀର ମୋହନ ସେନାପତିଙ୍କ କଥା ସାହିତ୍ୟ – ଉପନ୍ୟାସ
- ୨.୬ ଫକୀର ମୋହନ ସେନାପତିଙ୍କ କଥା ସାହିତ୍ୟ-ସ୍ତୁତ୍ରଗଳ୍ପ
- ୨.୭ ଫକୀର ମୋହନ ସେନାପତିଙ୍କ କଥା ସାହିତ୍ୟରେ ସମାଜ ସଂସ୍କାର
- ୨.୮ ଆତ୍ମପରୀକ୍ଷଣ ପ୍ରଶ୍ନାବଳୀ
- ୨.୯ ସହାୟକ ଗ୍ରନ୍ଥସୂଚୀ

### ୨.୧ ପଠନର ଉଦ୍ଦେଶ୍ୟ

ଆଧୁନିକ ଓଡ଼ିଆ କଥା ସାହିତ୍ୟର ଯୁଗଦ୍ରଷ୍ଟା ଭାବରେ ଫକୀର ମୋହନ ସେନାପତିଙ୍କ ଅବଦାନ ବିଶେଷ ଗୁରୁତ୍ୱପୂର୍ଣ୍ଣ। ସେ ଓଡ଼ିଆ କଥା ସାହିତ୍ୟର ଆଧୁନିକ ପର୍ଯ୍ୟାୟକୁ ଏକ ନୂତନ ଦିଶା ଦେଇଛନ୍ତି । ଏହି ଏକକରେ କଥାଶିଳ୍ପୀ ଫକୀର ମୋହନ ସେନାପତିଙ୍କ ସୃଷ୍ଟି ସଂପର୍କରେ ବିଦ୍ୟାର୍ଥୀମାନେ ଜ୍ଞାନ ଆହରଣ କରିପାରିବେ ।

### ୨.୨ ଶିକ୍ଷଣୀୟ ବିଷୟ

ଏହି ଏକକରେ ଜାଣିବାକୁ ପାଇବା –

- ଫକୀର ମୋହନ ସେନାପତିଙ୍କ ସୃଷ୍ଟି ସମ୍ବନ୍ଧ ।
- ଫକୀର ମୋହନ ସେନାପତିଙ୍କ କଥା ସାହିତ୍ୟରେ ସମାଜ ସଂସ୍କାର ଆଭିମୁଖ୍ୟ ।

### ୨.୩ ବିଷୟ ପ୍ରବେଶ

ଓଡ଼ିଆ କଥା ସାହିତ୍ୟରେ ଫକୀର ମୋହନ ସେନାପତି ଆଦି କଥାକାର ଭାବେ ପରିଚିତ । ତାଙ୍କ ସାହିତ୍ୟ କୃତିରେ ଓଡ଼ିଆ ସାହିତ୍ୟ ସମୃଦ୍ଧ ହୋଇଛି । ଏହି ଏକକରେ କଥାକାର ଫକୀର ମୋହନ ସେନାପତିଙ୍କ ସାହିତ୍ୟକୃତି, କଥା ସାହିତ୍ୟର ବିବିଧ ଦିଗ, ତଥା ତାଙ୍କର କଥାଶିଳ୍ପୀ ସଂପର୍କରେ ସବିଶେଷ ତଥ୍ୟ ପ୍ରଦାନ କରାଯିବ । ଏହା ଦ୍ୱାରା ଜଣେ ବିଦ୍ୟାର୍ଥୀ ଫକୀର ମୋହନଙ୍କ ସମୟର ସମାଜ, ସଂସ୍କୃତି, ପ୍ରଚଳିତ ଭାଷା ସଂପର୍କରେ ସବିଶେଷ ଜ୍ଞାନ ଆହରଣ କରିପାରିବ ।



## ୨.୪ ଫକୀର ମୋହନ ସେନାପତିଙ୍କ ପରିଚୟ

ଆଧୁନିକ ଓଡ଼ିଆ ସାହିତ୍ୟର ଅପ୍ରତିଦ୍ଵନ୍ଦୀ କଥାଶିଳ୍ପୀ ହେଉଛନ୍ତି ଫକୀର ମୋହନ ସେନାପତି । ସେ ଓଡ଼ିଆ ସାହିତ୍ୟରେ ବ୍ୟାସକବି ଭାବରେ ସୁପରିଚିତ । ସେ ବାଲେଶ୍ଵର ଜିଲ୍ଲା ମଲ୍ଲିକାଶପୁର ଗ୍ରାମରେ ୧୮୪୩ ଖ୍ରୀଷ୍ଟାବ୍ଦ ଜାନୁୟାରୀ ମାସ ୧୩ ତାରିଖ ମକର ସଂକ୍ରାନ୍ତି ତିଥିରେ ଏକ ମଧ୍ୟବିତ୍ତ ପରିବାରରେ ଜନ୍ମଗ୍ରହଣ କରିଥିଲେ । ତାଙ୍କ ପିତାଙ୍କ ନାମ ହେଉଛି ଲକ୍ଷ୍ମଣ ସେନାପତି ଓ ମାତାଙ୍କ ନାମ ହେଉଛି ତୁଳସୀ ଦେବୀ । ତାଙ୍କର ବାଲ୍ୟ ନାମ ଥିଲା ବ୍ରଜମୋହନ । “ଫକୀର ମୋହନଙ୍କ ପିତା ୧୮୪୪ ଖ୍ରୀଷ୍ଟାବ୍ଦରେ ରଥଯାତ୍ରା ଦେଖି ପୁରୀକୁ ବାହୁଡ଼ିବା ପଥରେ ଭୁବନେଶ୍ଵର ଠାରେ ପ୍ରାଣ ହରାଇଥିଲେ । ତାଙ୍କର ମାତା ପତି ବିରହରେ ସେହି ବର୍ଷ ଭାଦ୍ରବ ମାସର ଶୁକ୍ଳପକ୍ଷ ଅଷ୍ଟମୀ ଦିନ ପ୍ରାଣତ୍ୟାଗ କରିଥିଲେ । କିନ୍ତୁ ଜନ୍ମଭୂମିରେ ନିୟତି ଛେଉଣି ଶିଶୁ ଫକୀର ମୋହନଙ୍କୁ ପାଳି ନେଲା । ସେ କାଳର ଛେଉଣି ଶିଶୁମାନେ ରୋଗରେ ପଡ଼ି ପ୍ରାଣ ହରାଇଥିଲେ । କିନ୍ତୁ ଠାକୁରମାନଙ୍କ ଯତ୍ନରେ ଫକୀର ମୋହନଙ୍କ ପ୍ରାଣ ରହିଗଲା । ରୋଗମୁକ୍ତ ହୋଇ ମୁସଲମାନ ଦେବତା ପୀରଙ୍କ ଅର୍ଥାତ ମୁସଲମାନ ଧର୍ମର ଭିକ୍ଷୁକ ହେଉ - ଏହାଥିଲା ତାହାଙ୍କ ଠାକୁର ମା’ଙ୍କ ନିଃସ୍ଵାର୍ଥ ଆତ୍ମାର କାମନା । ଆରୋଗ୍ୟ ଲାଭ କରିବାକୁ ତାଙ୍କର ନାମ ହେଲା - ଫକୀର ମୋହନ ; ଶୈଶବରେ ନାମ ଥିଲା ବ୍ରଜମୋହନ ତାଙ୍କ ଠାକୁର ମା’ ସଂକଳ୍ପ ରକ୍ଷାର ଚିହ୍ନ ସ୍ଵରୂପ ମହରଗ ପର୍ବରେ ଫକୀର ମୋହନଙ୍କୁ ପଠାଣିଆ ଭିକ୍ଷୁକର ବେଶରେ ସଜାଇ ଭିକ ମଗାଇ ଯାହା ମିଳେ ପୀରଙ୍କ ସିର୍ଜି ନିମନ୍ତେ ଦିଅନ୍ତି ।” (ଆଧୁନିକ ଓଡ଼ିଆ ସାହିତ୍ୟର ଇତିହାସ, ପୃ.୧୯୭)

ଫକୀର ମୋହନ ତାଙ୍କର ବଡ଼ବାପା ଓ ବଡ଼ବୋଉଙ୍କ ଦ୍ଵାରା ଅଶେଷ ନିର୍ଯ୍ୟାତନାର ଶିକାର ହୋଇଥିଲେ । ଋଷଶାଳାରେ ତାଙ୍କର ବିଦ୍ୟାରମ୍ଭ ସମୟକୁ ନଅବର୍ଷ ହୋଇ ଯାଇଥିଲା । “ଶୋଚନୀୟ ଆର୍ଥିକ ଅବସ୍ଥା ହେତୁ ସେ ଉଚ୍ଚଶିକ୍ଷାରୁ ବଞ୍ଚିତ ଥିଲେ । ପୁଣି ପିତାମହାତାଙ୍କୁ ମାତ୍ର ତେରବର୍ଷ ବୟସରେ ବିବାହ ବନ୍ଧନରେ ଛଦି ଦେବାରୁ ପରିବାର ପୋଷଣ ପାଇଁ କିଛି ଉପାର୍ଜନ ସକାଶେ ସେ ଏଣେ ତେଣେ ଧାଉଁଲେ । ତାଙ୍କ ବଡ଼ବାପା ବାଲେଶ୍ଵର ଠାରେ ଜାହାଜ ଅଢାଳ ସିଲାଇ କାର୍ଯ୍ୟରେ ଠିକାଦାର ଥିଲେ । ସେ ଫକୀର ମୋହନଙ୍କୁ ସେଠାରେ ହିସାବ ରଖିବା କାର୍ଯ୍ୟରେ ନିଯୁକ୍ତ କରିଦେଲେ । ଏ ଝକିରୀ ଛାଡ଼ି ସେ କିଛିଦିନ କଟେରୀରେ କାମ କଲେ । ସେ ପର୍ଯ୍ୟନ୍ତ ସେ ଉଚ୍ଚଶିକ୍ଷାର ବାସନା ତ୍ୟାଗ କରି ନ ଥିଲେ ; ତେଣୁ ବାରବାଟୀ ବିଦ୍ୟାଳୟରେ ନାମ ଲେଖାଇଲେ ଏବଂ ମାସକୁ ମାତ୍ର ଚାରିଅଣା ବେତନ ଦେଇ ନ ପାରି ଦୁଇବର୍ଷ (୧୮୬୨-୬୪) ପରେ ବିଦ୍ୟାଳୟ ତ୍ୟାଗ କଲେ । ତା’ପରେ ଆରମ୍ଭ ହେଲା ତାଙ୍କର ଶିକ୍ଷକତା ଜୀବନ, ସେହି ବିଦ୍ୟାଳୟରେ ମାସିକ ଦରମା ଅଡ଼େଇ ଟଙ୍କାରେ । ପରେ ମିଶନ ସ୍କୁଲର ପ୍ରଧାନ ଶିକ୍ଷକ ଭାବରେ ମାସିକ ଦଶଟଙ୍କା ବେତନରେ ୧୮୭୧ ଖ୍ରୀ. ପର୍ଯ୍ୟନ୍ତ କାର୍ଯ୍ୟ କଲେ । ପ୍ରଥମେ ଶିକ୍ଷକତା କରୁଥିବା ସମୟରେ ସେ ସେହି ସ୍କୁଲର ସଂସ୍କୃତ ପଞ୍ଚିତଙ୍କ ସହାୟତାରେ ସଂସ୍କୃତ ଭାଷା ଶିକ୍ଷା କରି ଥିଲେ । ଏହି ସମୟରେ ତାଙ୍କର ସାକ୍ଷାତ ହୋଇଥିଲା ବାଲେଶ୍ଵର ଜିଲ୍ଲା ସ୍କୁଲରେ ଅଧ୍ୟୟନ ରତ ରାଧାନାଥ ରାୟଙ୍କ ସହିତ । ତାଙ୍କର ଉଦ୍ୟମରେ ୧୮୬୮ ଖ୍ରୀଷ୍ଟାବ୍ଦରେ ବାଲେଶ୍ଵର ଠାରେ ପ୍ରଥମ ଛାପାଖାନା ପ୍ରତିଷ୍ଠିତ ହୋଇଥିଲା । (ଓ.ସା.ଇ. - ଡଃ ସୁରେନ୍ଦ୍ର କୁମାର ମହାରଣା, ପୃ.୩୩୨)





ନିଜର ଅଧିବସାୟ ବଳରେ ସଂସ୍କୃତ, ବଙ୍ଗଳା, ଉର୍ଦ୍ଦୁ, ଇଂରାଜୀ ଭାଷାରେ ଜ୍ଞାନ ଲାଭ କରିପାରିଥିଲେ । କଲେକ୍ଚର ଜନବିମସଙ୍କ ସହିତ ସାକ୍ଷାତ ତାଙ୍କର ଜୀବନର ଗତିପଥକୁ ବଦଳାଇ ଦେଇଥିଲା । ଜନବିମସଙ୍କ ସୁପାରିଶ କ୍ରମେ ଫକୀର ମୋହନ ନୀଳଗିରି ଦେବୀନ ଭାବରେ ନିଯୁକ୍ତି ପାଇଥିଲେ ଓ କେନ୍ଦ୍ରାପଡ଼ାରେ ଦେଓାନ ହେଲେ । ପରବର୍ତ୍ତୀ ସମୟରେ ଦେଓାନରୁ ଆସିଷ୍ଟାଣ୍ଟ ମ୍ୟାନେଜର ଓ ଶେଷରେ ମ୍ୟାନେଜର ଭାବରେ ନିଯୁକ୍ତ ପାଇଥିଲେ ।

ଫକୀର ମୋହନ ୧୩ ବର୍ଷ ବୟସରେ ୧୮୫୬ ମସିହାରେ ଲୀଳାବତୀ ଦେବୀଙ୍କୁ ବିବାହ କରିଥିଲେ । ମାତ୍ର ତାଙ୍କର ମୃତ୍ୟୁ ହେବାରୁ କୃଷକୁମାରୀଙ୍କୁ ଦ୍ୱିତୀୟ ବିବାହ କରିଥିଲେ । ପ୍ରଥମ ପତ୍ନୀଙ୍କର କୌଣସି ସନ୍ତାନ ନ ଥିଲେ, ଦ୍ୱିତୀୟ ପତ୍ନୀ ଗୋଟିଏ ପୁତ୍ର ଓ ଗୋଟିଏ କନ୍ୟା ଜନ୍ମ ଦେଇ ମୃତ୍ୟୁବରଣ କରିଥିଲେ । “ଭାଷାପ୍ରାଣ, ଜାତିପ୍ରାଣ ଫକୀର ମୋହନ ଓଡ଼ିଆ ଜାତିର ଦୁର୍ଦ୍ଦିନ କାଳରେ ଏ ଜାତିକୁ ମାର୍ଗ ଦର୍ଶନ ଦେଇଥିଲେ । ଭାଷା ବିଲୋପ ଆନ୍ଦୋଳନର ନେତୃତ୍ୱ ନେଇ ସେ ହୀନ ଚକ୍ରାନ୍ତକାରୀ ବଙ୍ଗଭାଷାଙ୍କର ଦୃଷ୍ଟିରେ ଥିଲେ- “ବେଟା ରିଙ୍ଗ ଲିଡ଼ର ।” ସେ ଏକଦା ଉତ୍କଳ ସମ୍ମିଳନୀର ସଭାପତି ଆସନ ଅଳଙ୍କୃତ କରିଥିଲେ । ୧୮୯୮ ମସିହାରେ ମାନ୍ଦ୍ରାଜଠାରେ ଅନୁଷ୍ଠିତ ଭାରତୀୟ ଜାତୀୟ କଂଗ୍ରେସ ସମ୍ମିଳନୀରେ ଯୋଗଦାନ କରିଥିଲେ । ୧୮୬୮ ମସିହାରେ ସେ ବାଲେଶ୍ୱରଠାରେ ପ୍ରକାଶ କଲେ ‘ବାଲେଶ୍ୱର ସମ୍ବାଦ ବାହିନୀ’ । ଏହାପରେ ସେ ‘ବୋଧଦାୟିନୀ’ ପତ୍ରିକା ପ୍ରକାଶ କରିଥିଲେ । ୧୮୬୮ ମସିହାରେ ସେ ମଧ୍ୟ ଉତ୍କଳ ପ୍ରଶ୍ନ କମ୍ପାନୀ ଏବଂ “ପି.ଏମ. ସେନାପତି ଏଣ୍ଡ କଂପାନୀ” ପତ୍ରିକା କରି ବହୁ ଶ୍ରମ ଓ ଅର୍ଥବ୍ୟୟର ସମ୍ମୁଖୀନ ହୋଇଥିଲେ ।” (ଓ.ସା.ଇ. - ପ୍ରେମାନନ୍ଦ ମହାପାତ୍ର, ପୃ.୪୪୦/୪୪୧) । ୧୯୧୬ ଖ୍ରୀଷ୍ଟାବ୍ଦରେ ସେ ବାମନ ରାଜ ଦରବାର ଦ୍ୱାରା ସରସ୍ୱତୀ ଉପାଧିରେ ଭୂଷିତ ହୋଇଥିଲେ । ତାଙ୍କର ସାହିତ୍ୟିକ ପ୍ରତିଭାର ବିକାଶ ୫୫ ବର୍ଷ ବୟସରେ ହୋଇଥିଲା । ସେ ଓଡ଼ିଆ କଥା ସାହିତ୍ୟ ଜଗତର ଜଣେ ବିସ୍ମୟ କର ପ୍ରତିଭାବାନ ଶିଳ୍ପୀ ।

ତାଙ୍କର ସୃଷ୍ଟି ସଂପଦକୁ ନିମ୍ନୋକ୍ତ ଭାବରେ ବିଭକ୍ତ କରାଯାଇପାରେ -

- ୧. ଅନୁବାଦ - ରାମାୟଣ (୧୮୮୦-୯୫), ମହାଭାରତ (୧୮୮୧-୧୯୦୨), ଶ୍ରୀମଦ୍ ଭାଗବତ ଗୀତା (୧୮୯୨), ଉପନିଷଦ (୧୯୦୦-୧୯୦୨) ଇତ୍ୟାଦି ସଂସ୍କୃତ ଗ୍ରନ୍ଥଗୁଡ଼ିକର ଓଡ଼ିଆ ରୂପାନ୍ତର କରିଥିଲେ । ଈଶ୍ୱର ଚନ୍ଦ୍ର ବିଦ୍ୟାସାଗରଙ୍କ ବଙ୍ଗଳା ପୁସ୍ତକ ‘ଜୀବନ ଚରିତ’କୁ ମଧ୍ୟ ସେ ଓଡ଼ିଆରେ ଅନୁବାଦ କରିଥିଲେ । ଈଶ୍ୱର ଚନ୍ଦ୍ର ବିଦ୍ୟାସାଗରଙ୍କ ବଙ୍ଗଳା ପୁସ୍ତକ ‘ଜୀବନ ଚରିତ’କୁ ମଧ୍ୟ ସେ ଓଡ଼ିଆରେ ଅନୁବାଦ କରିଥିଲେ ।
- ୨. କାବ୍ୟକବିତା - ବୌଦ୍ଧାବତାର କାବ୍ୟ (୧୯୦୯), ପୁଷ୍ପମାଳା (୧୮୯୪), ଉପହାର (୧୮୯୫), ଅବସର ବାସରେ (୧୯୦୮), *Riif* (୧୯୧୨) ଧୂଳି (୧୯୧୨), ପ୍ରାର୍ଥନା (୧୯୧୧) ।
- ୩. ଆତ୍ମଜୀବନ ଚରିତ (୧୯୧୮)
- ୪. ଭ୍ରମଣ କାହାଣୀ - ଉତ୍କଳ ଭ୍ରମଣ (୧୮୯୨), ଖୁଲଟିଅର ଦର୍ଶନ
- ୫. ରମ୍ୟରଚନା - ନନାଙ୍କ ପାଞ୍ଜି (୧୯୦୩) ଉତ୍କଳ ସାହିତ୍ୟ ପତ୍ରିକାରେ ପ୍ରକାଶିତ ।



୬. ସମାଲୋଚନା - କବି ଗୋପାଳକୃଷ୍ଣ ପଟ୍ଟନାୟକ । ଉତ୍କଳ ଭାଷାର ଭୂତ ଓ ଭବିଷ୍ୟତ, ବୌଦ୍ଧବତାର କାବ୍ୟର ମୁଖବନ୍ଧ ।
୭. ଉପନ୍ୟାସ - ଛମାଣ ଆଠଗୁଣ୍ଠ (୧୮୯୭), ଲକ୍ଷ୍ମୀ (୧୯୦୧), ମାମୁ (୧୯୧୩) ଓ ପ୍ରାୟଶ୍ଚିତ (୧୯୧୫)
୮. କ୍ଷୁଦ୍ରଗଳ୍ପ - ଗଳ୍ପସ୍ଵଳ୍ପ ୧ମ ଭାଗ ଓ ୨ୟ ଭାଗ (୧୯୧୭), ଏଥିରେ ସମ୍ବନ୍ଧିତ ଗଳ୍ପଗୁଡ଼ିକ (୧୮୯୮ରୁ ୧୯୧୬ ) ମସିହା ମଧ୍ୟରେ ପ୍ରକାଶିତ ହୋଇଥିଲା । ଉତ୍କଳ ସାହିତ୍ୟ ପତ୍ରିକାରେ ୭ଗୋଟି ଗଳ୍ପ ପ୍ରକାଶିତ ହୋଇଥିଲା । ସେଗୁଡ଼ିକର ସୂଚନା ନିମ୍ନରେ ପ୍ରଦାନ କରାଗଲା ।
- ୦୧ - ରେବତୀ - ଉତ୍କଳ ସାହିତ୍ୟ (୧୮୯୮)
  - ୦୨ - ମୌନାମୌନୀ - ମୁକୁର- (୧୯୦୭)
  - ୦୩ - ବାଲେଶ୍ଵରୀ ରାହାଜାନୀ - ମୁକୁର (୧୯୦୭)
  - ୦୪ - ବାଲେଶ୍ଵରୀ ପଞ୍ଜାଲୁଣୀ - ମୁକୁର (୧୯୦୭)
  - ୦୫ - ପୁନର୍ମୂର୍ତ୍ତିକୋଭବ - ମୁକୁର (୧୯୦୭)
  - ୦୬ - ଡାକମୁନସୀ - ମୁକୁର (୧୯୦୭)
  - ୦୭ - ଧୂଳିଆବାବା - ଉତ୍କଳ ସାହିତ୍ୟ (୧୯୧୩)
  - ୦୮ - କମଳା ପ୍ରସାଦ ଖୋରାପ - ଉତ୍କଳ ସାହିତ୍ୟ (୧୯୧୩)
  - ୦୯ - ସୁନାବୋହୁ - ଉତ୍କଳ ସାହିତ୍ୟ (୧୯୧୩)
  - ୧୦ - ରାଣ୍ଡାପୁଅ ଅନନ୍ତା - ମୁକୁର (୧୯୦୭)
  - ୧୧ - କାଳିକା ପ୍ରସାଦ ଗୋରାପ - ଉତ୍କଳ ସାହିତ୍ୟ (୧୯୧୩)
  - ୧୨ - ପେଟେଣ୍ଡ ମେଡ଼ିସିନ - ଉତ୍କଳ ସାହିତ୍ୟ (୧୯୧୩)
  - ୧୩ - ବିରେଇ ବିଶ୍ଵାଳ - ଉତ୍କଳ ସାହିତ୍ୟ (୧୯୧୪)
  - ୧୪ - ସଭ୍ୟ ଜମିଦାର - ଉତ୍କଳ ସାହିତ୍ୟ (୧୯୧୪)
  - ୧୫ - ଅଜାନାତି କଥା - ଉତ୍କଳ ସାହିତ୍ୟ (୧୯୧୪)
  - ୧୬ - ବଗଳା ବଗୁଳା - ଉତ୍କଳ ସାହିତ୍ୟ (୧୯୧୫)
  - ୧୭ - ପାଠୋଇ ବୋହୁ - ମୁକୁର (୧୯୧୫)
  - ୧୮ - ଅଧର୍ମବିତ୍ତ - ଉତ୍କଳ ସାହିତ୍ୟ (୧୯୧୫)
  - ୧୯ - ମାଧ୍ୟ ମହାନ୍ତିକ କନ୍ୟାସୁନୀ - ଉତ୍କଳ ସାହିତ୍ୟ (୧୯୧୫)
  - ୨୦ - ଗାରୁଡ଼ିମନ୍ତ୍ର- ଉତ୍କଳ ସାହିତ୍ୟ - (୧୯୧୬)



ଫକୀର ମୋହନ ନିଜସ୍ୱ ଉଦ୍ୟମରେ ବାଲେଶ୍ୱରରେ ୧୮୬୮ ଖ୍ରୀଷ୍ଟାବ୍ଦରେ ‘ଉତ୍କଳ ପ୍ରେସ’ ନାମରେ ଏକ ଛାପାଖାନା ପ୍ରତିଷ୍ଠା କରିଥିଲେ । ଏହା ହେଉଛି ଓଡ଼ିଶାର ଦ୍ୱିତୀୟ ଛାପାଖାନା । ‘ବୋଧଦାୟିନୀ’, ‘ନବ ସମ୍ବାଦ’ ଓ ‘ସମ୍ବାଦ ବାହିକା’ ଭଳି ବିଭିନ୍ନ ପତ୍ରିକା ଓ ସମ୍ବାଦ ପତ୍ରଗୁଡ଼ିକର ସଂପାଦନା କାର୍ଯ୍ୟରେ ନିୟୋଜିତ ହୋଇଥିଲେ । ଓଡ଼ିଆ ଭାଷାର ଉନ୍ନତି ପାଇଁ ଆପ୍ରାଣ ଉଦ୍ୟମ କରିଥିଲେ । ଓଡ଼ିଆ ଭାଷାର ପ୍ରଚାର ପ୍ରସାର ତଥା ଉନ୍ନତି ପାଇଁ ‘ଉତ୍କଳ ଭାଷା ଉନ୍ନତି ବିଧାନ ସଭା’ ନାମକ ଏକ ସଂଗଠନ ମଧ୍ୟ କରିଥିଲେ । ଏଇ ଭଳି ପ୍ରଚଣ୍ଡ ପ୍ରତିଭାଧାରୀ ସାରସ୍ୱତ ସ୍ରଷ୍ଟାଙ୍କୁ ବହୁ ବିଳମ୍ବରେ ଯଥାର୍ଥ ସମ୍ମାନ ମିଳିଥିଲା । ବୃଦ୍ଧ ବୟସରେ ସେ ‘ବ୍ୟାସକବି’ ଉପାଧିରେ ଭୂଷିତ ହୋଇଥିଲେ । ତାଙ୍କର ଶେଷ ଜୀବନ ଦାରୁଣ ଦୁଃଖମୟ ଥିଲା । ପାରିବାରିକ ଅଶାନ୍ତି, ମାନସିକ ଦୁର୍ବଳତା ତଥା ରୋଗଜୀର୍ଣ୍ଣ ଅସହାୟତାର ଯନ୍ତ୍ରଣା ତାଙ୍କୁ ଗଭୀର ଭାବରେ ମ୍ରିୟମାଣ କରି ପକାଇଥିଲା । ଏକ ମାତ୍ର ପୁତ୍ର ମୋହିନୀ ମୋହନ ସେନାପତିଙ୍କ ଔଦାସିନ୍ୟ ମନୋଭାବ ତାର ଜୀବନକୁ ଆହୁରି ଦୁଃଖ ଦେଇଥିଲା । ବାଲେଶ୍ୱରରେ ସେ ଦୀର୍ଘ ବାର ବର୍ଷ କାଳ ନିଃସଙ୍ଗ ଜୀବନ ଅତିବାହିତ କରି ସାହିତ୍ୟ ସାଧନାରେ ମଗ୍ନ ରହିଥିଲେ । ଏହି ମହାନ ସାରସ୍ୱତ ସାଧକଙ୍କ ତିରୋଧାନ ଘଟିଥିଲା ୧୯୧୮ ଜୁନ ମାସ ୧୪ ତାରିଖରେ ।

### ୨.୫ ଫକୀର ମୋହନ ସେନାପତିଙ୍କ କଥା ସାହିତ୍ୟ – ଉପନ୍ୟାସ

ଓଡ଼ିଆ କଥା ସାହିତ୍ୟ ଜଗତର ଯଶସ୍ୱୀ ତଥା କ୍ରାନ୍ତିକାରୀ କଥାଶିଳ୍ପୀ ହେଉଛନ୍ତି ଫକୀର ମୋହନ ସେନାପତି । ଓଡ଼ିଆ ଉପନ୍ୟାସର ଉନ୍ନେଷ କାଳର ଯୁଗପୋୟୋଗୀ ସାମାଜିକ ଉପନ୍ୟାସର ସେ ବାର୍ତ୍ତାବହ ସ୍ରଷ୍ଟା । ଓଡ଼ିଆ ଉପନ୍ୟାସ ସାହିତ୍ୟର ଆଦିସ୍ରଷ୍ଟା ହୋଇ ନ ଥିଲେ ମଧ୍ୟ ଓଡ଼ିଆ କଥା ସାହିତ୍ୟରେ ଯୁଗସ୍ରଷ୍ଟା କଥାଶିଳ୍ପୀ ଭାବେ ଏକ ସ୍ୱତନ୍ତ୍ର ପରିଚୟ ସୃଷ୍ଟି ପାରିଛନ୍ତି । “ଫକୀର ମୋହନ ଯଥାର୍ଥରେ ଓଡ଼ିଆ ସାହିତ୍ୟର ପ୍ରଥମ ସଫଳ ଔପନ୍ୟାସିକ । ପାଶ୍ଚାତ୍ୟ ସାହିତ୍ୟର ଉପନ୍ୟାସର ସଂଜ୍ଞା ଦୃଷ୍ଟିରୁ ବିଚାର କଲେ, ସେନାପତିଙ୍କ କୃତି ହିଁ କଳା ଦୃଷ୍ଟିରୁ ସଫଳ ସୃଷ୍ଟି । ଉନ୍ନେଷ ଚନ୍ଦ୍ର ସରକାରଙ୍କ ‘ପଦ୍ମମାଳା’ ଓଡ଼ିଆ ସାହିତ୍ୟରେ ପ୍ରଥମ ଉପନ୍ୟାସର ସମ୍ମାନ ଦାବା କରେ ; ମାତ୍ର କଳାଗତ ଦୃଷ୍ଟିକୋଣରୁ ‘ଛ’ମାଣ ଆଠଗୁଣ୍ଠ’ ସବୁ ଦୃଷ୍ଟିରୁ ‘ପଦ୍ମମାଳା’ ଠାରୁ ଉତ୍କୃଷ୍ଟତର । ଫକୀର ମୋହନ ତାଙ୍କ ଜୀବନର ଶେଷ ପର୍ଯ୍ୟାୟରେ କଥା ସାହିତ୍ୟ କ୍ଷେତ୍ରରେ ଲେଖନୀ ଗଜନା କରିଛନ୍ତି । ମାତ୍ର ତାଙ୍କ ଜୀବନର ତିକ୍ତ ମଧୁର ଅନୁଭୂତି, ପ୍ରଜ୍ଞାଦୃଷ୍ଟି, ଜୀବନ ଓ ଜଗତକୁ ବିଶ୍ଳେଷଣ କରିବାରେ ଅପୂର୍ବ ଦକ୍ଷତା, ତାଙ୍କ କଥା ସାହିତ୍ୟକୁ ଚିରନ୍ତନ ମୂଲ୍ୟବୋଧ ପ୍ରଦାନ କରିଛି । ତାଙ୍କ ପୂର୍ବରୁ ଓଡ଼ିଆ କଥା ସାହିତ୍ୟରେ ଅନ୍ୟ କୌଣସି ସ୍ରଷ୍ଟା ଏପରି ସିଦ୍ଧି ଅର୍ଜନ କରିଥିବାର ଦେଖାଯାଇ ନ ଥାଏ; ସେହି ଦୃଷ୍ଟିରୁ ଫକୀରମୋହନଙ୍କୁ ‘କଥା ସମ୍ରାଟ’ ବା ଫକୀର ସାହିତ୍ୟର ଜନକ’ କହିଲେ ଅତ୍ୟୁକ୍ତି ହେବ ନାହିଁ ।” (ଦେଶ ଓ ଭାଷାର କାରିଗରି ଫକୀର ମୋହନ – ଡଃ କୃଷ୍ଣଚନ୍ଦ୍ର ପ୍ରଧାନ, ପୃ.୧୨୫)

ଫକୀର ମୋହନଙ୍କ ରଚିତ ଋରିଗୋଟି ଉପନ୍ୟାସ ଓଡ଼ିଆ କଥା ସାହିତ୍ୟ ଜଗତକୁ ଅମୂଲ୍ୟ ଦାନ । ଫକୀର ମୋହନଙ୍କ ପୂର୍ବରୁ ପ୍ରଥମେ ହ୍ୟାନା କାଥେରିନ ମ୍ୟୁଲେନସଙ୍କ ‘ପୁଲମଣି ଓ କରୁଣାର ବିବରଣୀ’ (୧୮୫୨) ଏକ ବଙ୍ଗଳା ଉପନ୍ୟାସକୁ ଓଡ଼ିଆ ଭାଷାରେ ଜନଶ୍ରବିୟନ ୧୮୫୮ ମସିହାରେ ଅନୁବାଦ କରିଥିଲେ । ଏହି ଅନୁଦିତ ଉପନ୍ୟାସ ହେଉଛି ଓଡ଼ିଆ ସାହିତ୍ୟର ଯଥାର୍ଥରେ ପ୍ରଥମ ଉପନ୍ୟାସ । ରାମଶଙ୍କର ରାୟଙ୍କର ରଚିତ



‘ସୌଦାମିନୀ’ ଅସଂପୂର୍ଣ୍ଣ ଉପନ୍ୟାସ ୧୮୭୮ ମସିହାରେ ‘ଉତ୍କଳ ମଧୁପ’ ପତ୍ରିକାରେ ପ୍ରକାଶିତ ହୋଇଥିଲା । ଓଡ଼ିଆ ସାହିତ୍ୟରେ ପ୍ରଥମ ମୌଳିକ ପୂର୍ଣ୍ଣାଙ୍ଗ ଉପନ୍ୟାସ ହେଉଛି ‘ପଦ୍ମମାଳା’ (୧୮୮୮) । ଯାହାର ଲେଖକ ହେଉଛନ୍ତି ଉମେଶ ଚନ୍ଦ୍ର ସରକାର । ପରେ ‘ବିବାସିନୀ’ (୧୮୯୧) ନାମକ ଏକ ଉପନ୍ୟାସ ରାମଶଙ୍କର ରାୟ ରଚନା କରିଥିଲେ । ଫକୀର ମୋହନ ‘ଛ’ମାଣ ଆଠଗୁଣ୍ଠ’ ଉପନ୍ୟାସ ରଚନା କରି ଓଡ଼ିଆ ସାହିତ୍ୟରେ ପ୍ରଥମ ଥର ପାଇଁ ସାମାଜିକ ବାସ୍ତବତାକୁ ରୂପାୟିତ କରିଛନ୍ତି । ଏହି ଉପନ୍ୟାସଟି ପ୍ରଥମେ ‘ଧୂର୍ଜଟୀ’ ଛଦ୍ମ ନାମରେ ପ୍ରକାଶ ପାଇଥିଲା । ତା’ପରେ ତାଙ୍କ ଲେଖନୀରୁ ‘ଲକ୍ଷମା’, ‘ମାମୁ’ ଓ ‘ପ୍ରାୟଶ୍ଚିତ’ ଉପନ୍ୟାସ ରୂପ ଲାଭ କରିଥିଲା । ‘ଲକ୍ଷମା’ ଉପନ୍ୟାସଟି ‘ଅପୂର୍ବ ମିଳନ’ ନାମରେ ‘ଉତ୍କଳ ସାହିତ୍ୟ’ ପତ୍ରିକାରେ ଧାରାବାହିକ ଭାବରେ ପ୍ରକାଶିତ ହୋଇ ‘ଲକ୍ଷମା’ ଭାବରେ ପୁସ୍ତକ ଆକାରରେ ପ୍ରକାଶିତ ହୋଇଥିଲା । ଶେଷ ଜୀବନରେ ‘ବିଷମଞ୍ଜି’ (୧୯୧୭) ନାମକ ଏକ ଅପୂର୍ଣ୍ଣ ରହିଯାଇଥିବା ଉପନ୍ୟାସର କେତେକ ଅଂଶ ପ୍ରକାଶିତ ହୋଇଥିଲା । ତାଙ୍କର ଉପନ୍ୟାସଗୁଡ଼ିକର ପ୍ରକାଶକାଳ ହେଉଛି : -

- କ) ଛ’ମାଣ ଆଠଗୁଣ୍ଠ - ଉତ୍କଳ ସାହିତ୍ୟ ପ୍ରେସ - ୧୯୦୨
- ଖ) ମାମୁ - ଉତ୍କଳ ସାହିତ୍ୟ ପ୍ରେସ - ୧୯୧୩
- ଗ) ଲକ୍ଷମା - ମୁକୁର ପ୍ରେସ, କଟକ - ୧୯୧୪
- ଘ) ପ୍ରାୟଶ୍ଚିତ - ଉତ୍କଳ ସାହିତ୍ୟ ପ୍ରେସ- ୧୯୧୫

- **ଲକ୍ଷମା (୧୯୦୩) :** ଫକୀରମୋହନ ସେନାପତିଙ୍କ ରଚିତ ‘ଲକ୍ଷମା’ ଉପନ୍ୟାସଟି ରଚନାକାଳ ଦୃଷ୍ଟିରୁ ଦ୍ୱିତୀୟ ଉପନ୍ୟାସ । ଉପନ୍ୟାସର ବିଷୟବସ୍ତୁର କାଳ ନିରୂପଣ କଲେ କଥାକାରଙ୍କ ଚିନ୍ତନର ପ୍ରଥମ ଉପନ୍ୟାସ ଅଟେ । ଓଡ଼ିଶାର ମରହଟ୍ଟାମାନଙ୍କର ଅତ୍ୟାଚାର ଏବଂ ପ୍ରପାତନର ନିଚ୍ଛକ ଚିତ୍ର ଏହି ଉପନ୍ୟାସରେ ବର୍ଣ୍ଣିତ । ଏହା ଏକ ଐତିହାସିକ ଉପନ୍ୟାସ । ଏହି ଉପନ୍ୟାସଟି ପ୍ରଥମେ ଉତ୍କଳ ସାହିତ୍ୟ ପତ୍ରିକାରେ ‘ଅପୂର୍ବ ମିଳନ’ ନାମରେ ଧାରାବାହିକ ଭାବରେ ୧୯୦୧ରୁ ୧୯୦୩ ମସିହା ପର୍ଯ୍ୟନ୍ତ ପ୍ରକାଶିତ ହୋଇ ୧୯୧୪ ମସିହାରେ ମୁକୁର ପ୍ରେସ, କଟକ ଦ୍ୱାରା ପୁସ୍ତକ ଆକାରରେ ପ୍ରକାଶିତ ହୋଇଥିଲା । ଏହି ଉପନ୍ୟାସ ଦୁଇଗୋଟି ଘଟଣାକୁ କେନ୍ଦ୍ରିତ କରି ବର୍ଣ୍ଣିତ ହୋଇଛି । ଗୋଟିଏ ହେଉଛି ଭୀଷ୍ମର ପଣିତ ସହିତ ନବାବ ଅଲିବର୍ଦ୍ଦ ଖାଁଙ୍କ ଯୁଦ୍ଧ ଓ ଅନ୍ୟ ଘଟଣାଟି ହେଉଛି ଲକ୍ଷମା ଓ ବାଦଲ ସିଂହଙ୍କ ଗୋଡ଼ିଆଇ ରାହାଜାନାରେ ପିତୃହତ୍ୟାର ପ୍ରତିଶୋଧ ଓ ପୁନର୍ମିଳନ । ଓଡ଼ିଶା ଇତିହାସର ମାତ୍ର ଚରିବର୍ଷର ଘଟଣାକାଳ ଉପନ୍ୟାସରେ ଚିତ୍ରିତ ହୋଇଛି । ଇତିହାସରେ ଜୀର୍ଣ୍ଣ କଳାଳ ମଧ୍ୟ ଦେଇ ମାନବିକ ଭାବ ସତ୍ୟର ଆବିଷ୍କାର ଏ ଉପନ୍ୟାସର ମୁଖ୍ୟ ମର୍ମବାଣୀ ।
- **ଛ’ମାଣ ଆଠଗୁଣ୍ଠ (୧୮୯୯) :** ଫକୀର ମୋହନଙ୍କ ଉପନ୍ୟାସର ରଚନାକାଳ ଦୃଷ୍ଟିରୁ ପ୍ରଥମ ଉପନ୍ୟାସ ହେଉଛି ‘ଛ’ମାଣ ଆଠଗୁଣ୍ଠ’ । ମାତ୍ର ଘଟଣାକାଳ ଦୃଷ୍ଟିରୁ ବିଚାର କଲେ ‘ଲକ୍ଷମା’ ଉପନ୍ୟାସର ପରବର୍ତ୍ତୀ । ଉପନ୍ୟାସଟି (କଥାକାର ‘ଧୂର୍ଜଟୀ’ ଛଦ୍ମ ନାମରେ) ଉତ୍କଳ ସାହିତ୍ୟ ପତ୍ରିକାରେ ଧାରାବାହିକ ଭାବରେ ୧୮୯୭ରୁ ୧୮୯୯ ପର୍ଯ୍ୟନ୍ତ ପ୍ରକାଶିତ ହୋଇଥିଲା । ପରେ ୧୯୦୨ ମସିହାରେ ପୁସ୍ତକ ଆକାରରେ



ପ୍ରକାଶ ଲାଭ କରିଛି । ଶୁଣାଯାଏ ଯେ ଫକୀର ମୋହନ ଯେତେବେଳେ କେନ୍ଦ୍ରାପଡ଼ାରେ ବସବାସ କରୁଥିଲେ ସେହି ସମୟରେ ଜଣେ ଜମିଦାର ଏକ ନିରାହ ତନ୍ତୀର ‘ଛମାଣ ଆଠଗୁଣ୍ଠ’ ସଂପତ୍ତି ଅପହରଣ କରି ନେଇଥିଲେ । ହୁଏତ ଏହି ଘଟଣାର ପ୍ରଭାବରେ ଏହି ଉପନ୍ୟାସଟି ରଚନା କରିଥାଇ ପାରନ୍ତି । ‘ଛମାଣ ଆଠଗୁଣ୍ଠ’ ଜମିକୁ କେନ୍ଦ୍ରିତ କରି କଥାକାର ଉପନ୍ୟାସର କଥାବସ୍ତୁକୁ ଗତିଶୀଳ କରାଇଛନ୍ତି । ଏଥିରେ ତତ୍କାଳୀନ ସମାଜର ଜମିଦାରମାନଙ୍କ ଶୋଷଣ, ଅତ୍ୟାଚାର ଓ ନିର୍ଯ୍ୟାତନା ଚିତ୍ର ରହିଛି । କୁଚକ୍ରୀ ରାମଚନ୍ଦ୍ର ମଙ୍ଗରାଜ ‘ଛମାଣ ଆଠଗୁଣ୍ଠ’ ଜମିପାଇଁ ସମସ୍ତ ପ୍ରକାର ଅନ୍ୟାୟ କରିଛନ୍ତି ; ମାତ୍ର କୃତକର୍ମର ଫଳ ସ୍ୱରୂପ ସେ ଥ-ମା-ଆ-ଗୁ କହି ପ୍ରାଣତ୍ୟାଗ କରିଛନ୍ତି । ସରଳ ସାରିଆ ଓ ଭଗିଆ ପ୍ରତି ଲେଖକଙ୍କର ସମ୍ବେଦନଶୀଳତା ଉପନ୍ୟାସଟିକୁ ଅଧିକ ପ୍ରାଣବନ୍ତ କରି ପାରିଛି ।

- ମାମୁ (୧୯୧୩) :** ଫକୀର ମୋହନଙ୍କ ରଚିତ ତୃତୀୟ ଉପନ୍ୟାସ ହେଉଛି ମାମୁ । ଏହା ନଗର ଜୀବନ ଓ ଝକିରୀ ଜୀବନ କୈତ୍ରିକ ଅର୍ଥନୀତି ଉପରେ ପର୍ଯ୍ୟବେଷିତ ଉପନ୍ୟାସ । ଏହି ଉପନ୍ୟାସର ମାମୁ ଚରିତ୍ର ହେଉଛନ୍ତି ନାଜର ନଟବର ଦାସ । ଏହି ଉପନ୍ୟାସରେ କଥାକାର ସହରୀ ଜୀବନରେ ଝକିରିଆ ଗୋଷ୍ଠୀ କିପରି ପ୍ରଚାରଣା ଓ ଦୁର୍ନୀତିର ଆଶ୍ରୟ ନେଇଥାନ୍ତି ତା’ର ଏକ ମାର୍ମିକ ଆଲୋଚ୍ୟ ପ୍ରଦାନ କରିଛନ୍ତି । “କେତେକ ଆଲୋଚକ ‘ମାମୁ’କୁ ‘ଛ’ ମାଣ ଆଠଗୁଣ୍ଠ’ର ସହରୀ ସଂସ୍କରଣ ବୋଲି ମତବ୍ୟକ୍ତ କରିଥାନ୍ତି । ମାତ୍ର ତାହା ଠିକ ନୁହେଁ । ଏକଥା ସତ୍ୟ ‘ମାମୁ’ର ବହୁ ଘଟଣା ସହରରେ ଅଭିନୀତ । ‘ଛମାଣ ଆଠଗୁଣ୍ଠ’ରେ ପଲ୍ଲୀରେ ବସବାସ କରୁଥିବା ନିରାହ ଜନସାଧାରଣଙ୍କୁ ଶୋଷଣ କରିଥିବାବେଳେ ‘ମାମୁ’ରେ ସହରୀ ଶିକ୍ଷିତ ଆଧୁନିକ ମାନବ ଚତୁରତାର ସହିତ ନିଜର ରକ୍ତ ଶୋଷଣ କରିବାକୁ ଚେଷ୍ଟା କରିଛି । ‘ଛମାଣ ଆଠଗୁଣ୍ଠ’ ସେହି ଶୋଷକ ସରଳ ଗ୍ରାମବାସୀମାନଙ୍କ ପ୍ରତି ଏକ ଆତଙ୍କ ଥିଲା, ତା’ ମୁଖରେ ଜବାବ ଦେବାକୁ କିମ୍ବା ତା’କାର୍ଯ୍ୟକୁ ପ୍ରତିବାଦ କରିବାକୁ ସାହସ ନ ଥିଲା । ‘ମାମୁ’ର ଶିକ୍ଷିତ ଚତୁର ଆଖିରୁ ଲୁହ ଗଡ଼ାଇ ନିଜକୁ ଶୋଷିତ ନିକଟରେ ଆପଣାର ବୋଲି ପରିଚୟ ଦେଇ ଶୋଷଣ କରିଛି । ତା’ ନିକଟରେ କେବଳ ଯୋଜନା ନାହିଁ, ସେହି ଯୋଜନାକୁ କାର୍ଯ୍ୟକାରୀ କରିବା ଧୂର୍ତ୍ତା ସହକର୍ମିଣୀ ବି ଅଛନ୍ତି । ରାମଚନ୍ଦ୍ର ମଙ୍ଗରାଜ ଯାହା କରିପାରୁ ନ ଥିଲେ; ତାହା କରି ଦେଖାଇ ଦେଉଥିଲେ । ମାତ୍ର ‘ମାମୁ’ରେ ନାଜର ନଟବର ହେଉଛନ୍ତି ଯଥାର୍ଥ ଯୋଜନା ପ୍ରସ୍ତୁତକାରୀ । ଚିତ୍ରକଳା ନଟବରଙ୍କ ନିର୍ଦ୍ଦେଶରେ ସେହି ଯୋଜନାକୁ କାର୍ଯ୍ୟକାରୀ କରିଛି ମାତ୍ର । ଏହି ଦୃଷ୍ଟିରୁ ‘ଛମାଣ ଆଠଗୁଣ୍ଠ’ ତୁଳନାରେ ‘ମାମୁ’ର ଶୋଷଣ କ୍ରିୟା ଅତ୍ୟନ୍ତ ଉକ୍ତ ଓ ବୈଜ୍ଞାନିକ ପଦ୍ଧତିରେ ସମାହିତ ।” (ତତ୍ତ୍ୱେବ- ପୃ. ୧୫୮/୧୫୯) ଉପନ୍ୟାସର କଳାଗତ ମୂଲ୍ୟବୋଧ ଦୃଷ୍ଟିକୋଣରୁ ଏହା ଏକ ସଫଳ ଉପନ୍ୟାସ ।
- ପ୍ରାୟଶ୍ଚିତ (୧୯୧୫) :** ଫକୀର ମୋହନଙ୍କ ରଚିତ ଚତୁର୍ଥ ତଥା ଶେଷ ଉପନ୍ୟାସ ହେଉଛି ପ୍ରାୟଶ୍ଚିତ । ଏହି ଉପନ୍ୟାସଟି ୧୯୧୫ ମସିହାରେ ଆତ୍ମପ୍ରକାଶ ଲାଭ କରିଥିଲା । ଏହା କଥାକାରଙ୍କ ମ୍ଳାନ ଅପରାହ୍ଣ ସମୟରେ ସୃଷ୍ଟି । ଗୋଟିଏ ନିର୍ଦ୍ଦିଷ୍ଟ ଜାତି ମଧ୍ୟରେ ଉଚ୍ଚନୀଚ ଭେଦଭାବ ଓ ତଦୁନିତ କ୍ରିୟାକଳାପକୁ ରୂପ ଦେବାପାଇଁ ବୈଷ୍ଣବ ଚରଣ ଓ ଶଙ୍କର୍ଷଣ ଚରିତ୍ରର ପରିକଳ୍ପନା ଉପନ୍ୟାସିକ କରିଛନ୍ତି । ଉପନ୍ୟାସରେ ଧର୍ମଭିତ୍ତିକ ସମାଜବାଦ ପାଇଁ ରହିଛି ତୀବ୍ର ଆହ୍ୱାନ ।





ଫକୀର ମୋହନ ସମାଜ ସଂସ୍କାର ମନୋଭାବ ନେଇ ଉପନ୍ୟାସ ରଚନା କରୁଥିଲେ । “ସେ ଥିଲେ ମଣିଷ ପଣିଆର ଉପାସକ । ତେଣୁ ପରଂପରା ଉପରେ ସେ ଦେଇଛନ୍ତି ପ୍ରାଧାନ୍ୟ । ଆଭିଜାତ୍ୟ ଗଣତନ୍ତ୍ର ଉପରେ ସେ ଦେଇଛନ୍ତି ଗୁରୁତ୍ୱ । ନିମ୍ନଜାତି ଓ ନିମ୍ନବର୍ଗର ମଣିଷମାନଙ୍କ ପାଇଁ ସେ ଜଣାଇଛନ୍ତି ମୁଗ୍ଧ ଅଭିନୟନ । ପାଶ୍ଚାତ୍ୟ ଶିକ୍ଷା ଓ ସଭ୍ୟତାର ସେ ବିରୋଧୀ ନୁହଁନ୍ତି ; ତାର ମାୟା କୁହେଲିକା ଦ୍ୱାରା ନିଜତୁକୁ ହରାଇ ଦେବାର ସେ ବିରୋଧୀ । ଗଣ ଜୀବନର ଭାଷାକୁ ନେଇ ନିତିଦିନିଆ ସମାଜର ମଣିଷମାନଙ୍କୁ ସେ ଯେପରି ରୂପ ଦେଇଛନ୍ତି ; ତାହା ହୋଇଛି ହୃଦୟ । ତାଙ୍କୁ ଓଡ଼ିଆ ଉପନ୍ୟାସରେ ଚମତସହାୟ କୁହାଯାଏ । ଫିଲଡ଼ିଂ, ସ୍ପୋଲେଟ, ହଥର୍ଷ୍ଟଙ୍କ ପରି ବିଦେଶୀ ଉପନ୍ୟାସିକ ଓ ହିନ୍ଦୀ ସାହିତ୍ୟର ବଳିମତକୁ ଉପନ୍ୟାସ ନିକଟରେ ସେ ରଖିଲେ । ସକଳ ଆହରଣ ଭିତରେ ସେ ନିଜସ୍ୱ ମୌଳିକତାକୁ ଛାଡ଼ି ନାହାନ୍ତି । ଏହି କାରଣରୁ ତାଙ୍କର ଉପନ୍ୟାସ ଚତୁଷ୍ପୟ ହୋଇଯାଇଛି ଓଡ଼ିଶାର ଗଣ ଜୀବନର ଜୀବନ୍ତ ଇତ୍ୟାହାର । (ଓଡ଼ିଆ ସାହିତ୍ୟରେ ରାଧାନାଥ ଓ ସତ୍ୟବାଦୀ ଯୁଗ - ଡଃ. ବୈଷ୍ଣବ ଚରଣ ସାମଲ, ପୃ. ୯୮)

### ୨.୬ ଫକୀର ମୋହନ ସେନାପତିଙ୍କ କଥା ସାହିତ୍ୟ - କ୍ଷୁଦ୍ରଗଳ୍ପ

ଓଡ଼ିଆ କ୍ଷୁଦ୍ରଗଳ୍ପ ସାହିତ୍ୟର ଜନକ ହେଉଛନ୍ତି କଥାକାର ଫକୀର ମୋହନ ସେନାପତି । ସେ ଓଡ଼ିଆ କଥା ସାହିତ୍ୟର ଅସାମାନ୍ୟ ପ୍ରତିଭାଧାରୀ ଶିଳ୍ପୀ । ଆଧୁନିକ ଯୁଗକୁ ‘ଫକୀର ମୋହନ ଯୁଗ’ ନାମକୁ ଅଧିକ ସମୀଚୀନ ମନେ କରି ଡଃ. ମାୟାଧର ମାନସିଂହ ମତ ପ୍ରକାଶ କରିଛନ୍ତି- “ପ୍ରାଚୀନ କାଳର ସାରଳାଯୁଗ, ଜଗନ୍ନାଥ ଯୁଗ ବା ଉପେନ୍ଦ୍ର ଯୁଗର ବିପରୀତରେ ଓଡ଼ିଆ ସାହିତ୍ୟର ଆଧୁନିକ ଯୁଗକୁ ଶ୍ରଦ୍ଧାର ସହିତ ରାଧାନାଥ ଯୁଗ ବୋଲି କୁହାଯାଉଥିଲା । ଏହା ହୁଏତ ସାଧାରଣତଃ ଜନ ଚିତ୍ତରେ କବି ଓ କବିତା ଯେଉଁ ରହସ୍ୟମୟ ପ୍ରଭାବ ପକାଇଥାନ୍ତି; ତାହାରି ଥିଲା ପ୍ରତିକ୍ରିୟା । ଏ ପର୍ଯ୍ୟନ୍ତ ସାହିତ୍ୟର ଅନ୍ୟ କୌଣସି ଅଂଶ ମନୁଷ୍ୟ ମନରେ ସେପରି ପ୍ରଭାବ ପକାଇ ପାରିନାହିଁ । ତେଣୁ ଅନ୍ୟସବୁ ଯୁଗକୁ ଯେପରି; ଏ ଯୁଗକୁ ମଧ୍ୟ କବି ନାମରେ ନାମିତ କରିବା ସ୍ୱାଭାବିକ ଥିଲା । କିନ୍ତୁ ଆଧୁନିକ ଗବେଷଣା ଓଡ଼ିଆ ସାହିତ୍ୟର ଗତ ୬୦ ବର୍ଷର ଘଟଣା ପ୍ରବାହକୁ ଏବର ପାଠକମାନଙ୍କ ଆଗରେ ଯେପରି ଥୋଇଛନ୍ତି; ସେଥିରେ ସେମାନଙ୍କ ଚିତ୍ତରେ ସାହିତ୍ୟିକ ମୂଲ୍ୟବୋଧରେ ପରିବର୍ତ୍ତନ ଆସି ଯାଇଛି; ଯାହା ଫଳରେ ବର୍ତ୍ତମାନ ଓଡ଼ିଶାର ବୁଦ୍ଧିଜୀବୀ ସଂପ୍ରଦାୟର ସର୍ବବାଦୀ ମତ ଏହି ଯେ; ଆଧୁନିକ ଯୁଗ ପ୍ରକୃତରେ ନାମିତ ହେବା ଉଚିତ ସରସ୍ୱତୀ ଫକୀର ମୋହନଙ୍କ ନାମରେ ।” (ଓଡ଼ିଆ ସାହିତ୍ୟର ଇତିହାସ, ପୃ. ୨୦୪)

ଫକୀର ମୋହନ ସେନାପତି ସମୁଦାୟ ୨୦ଗୋଟି ଗଳ୍ପ ରଚନା କରି ଓଡ଼ିଆ ସାହିତ୍ୟକୁ ରକ୍ଷିମତ କରିଯାଇଛନ୍ତି । ସେ ପ୍ରକୃତରେ ଓଡ଼ିଆ କଥା ସାହିତ୍ୟ ଜଗତର ଅଦ୍ୱିତୀୟ ସ୍ରଷ୍ଟା । ତାଙ୍କର କ୍ରାନ୍ତିକାରୀ କ୍ଷୁଦ୍ରଗଳ୍ପ ‘ରେବତୀ’ ୧୮୯୮ ମସିହା ଅକ୍ଟୋବର ମାସରେ ଉତ୍କଳ ସାହିତ୍ୟ ପତ୍ରିକାରେ ‘ଧୂର୍ଜଟୀ’ ଛନ୍ଦନାମରେ ପ୍ରକାଶିତ ହୋଇଥିଲା । ସେ ‘ଲକ୍ଷମନିଆ’ (୧୮୬୮) ନାମକ ଏକ ଗଳ୍ପ ରେବତୀ ଗଳ୍ପ ପୂର୍ବରୁ ରଚନା କରିଥିଲେ ମଧ୍ୟ ତାହା ଏବେ ଦୁଷ୍ପାପ୍ୟ ହୋଇଯାଇଥିବାରୁ ଓଡ଼ିଆ ଗଳ୍ପ ସାହିତ୍ୟରେ ‘ରେବତୀ’ ଗଳ୍ପକୁ ପ୍ରଥମ ଗଳ୍ପର ମାନ୍ୟତା ଦିଆଯାଇଛି । ତାଙ୍କ ରଚିତ ଶେଷ ଗଳ୍ପ ହେଉଛି ଗାରୁଡ଼ିମନ୍ତ୍ର (୧୯୧୬) । ତାଙ୍କର ଗଳ୍ପଗୁଡ଼ିକ ୧୮୯୮ରୁ ୧୯୨୧ ମଧ୍ୟରେ ରଚନା ହୋଇଛି । ତାଙ୍କ ରଚିତ ସମୁଦାୟ ଗଳ୍ପଗୁଡ଼ିକୁ ଋଷି ଭାଗରେ ବିଭକ୍ତ କରାଯାଇପାରେ ।



- (କ) ସାମାଜିକ ସମସ୍ୟା ମୂଳକ ଗଳ୍ପ : ରେବତୀ, ପାଠୋଇ ବୋହୂ, ସୁନାବୋହୂ। ମାଧ୍ୟମିକ କନ୍ୟାସୁନା, ପେଟେଣ୍ଟ ମେଡ଼ିସିନ, ପୁନଃମୂର୍ଖିକୋଭବ, ବାରେଇ ବିଶ୍ୱାଳ, ଗାରୁଡ଼ିମନ୍ତ୍ର।
- (ଖ) ସଂସ୍କୃତି ଓ ସଭ୍ୟତା ଆଧାରିତ ଗଳ୍ପ : ଧୂଳିଆ ବାବା, ସଭ୍ୟ ଜମିଦାର, ଅଧର୍ମବିତ୍ତ, ଡାକମୁନସୀ, ରାଣୀପୁଅ ଅନନ୍ତା।
- (ଗ) କାହାଣୀଧର୍ମୀ ଗଳ୍ପ : ଅଜାନାତି କଥା, ମୌନାମୌନୀ, ବଗଲା ବଗୁଲୀ।
- (ଘ) ଐତିହାସିକ ଗଳ୍ପ : ବାଲେଶ୍ୱରୀ ରାହାଜାନୀ, ବାଲେଶ୍ୱରୀ ପଙ୍ଗାଲୁଣା, କାଳିକା ପ୍ରସାଦ ଗୋରାପ ଓ କମଳା ପ୍ରସାଦ ଗୋରାପ।

ଏ ସମସ୍ତ ଗଳ୍ପ ତାଙ୍କର ଗଳ୍ପସୂଚୀ ୧ମ ଭାଗ ଓ ଗଳ୍ପସୂଚୀ ୨ୟ ଭାଗରେ ସଙ୍କଳିତ ହୋଇ ୧୯୧୭ରେ ପ୍ରକାଶିତ ହୋଇଛି। ଗଳ୍ପସୂଚୀ ୧ମ ଭାଗରେ ରେବତୀ, ପେଟେଣ୍ଟ ମେଡ଼ିସିନ, ରାଣୀପୁଅ ଅନନ୍ତା, ଗାରୁଡ଼ିମନ୍ତ୍ର, ଅଧର୍ମ ବିତ୍ତ, ସଭ୍ୟ ଜମିଦାର, ଧୂଳିଆ ବାବା, ସୁନାବୋହୂ, ଡାକମୁନସୀ, ବିରେଇ ବିଶ୍ୱାଳ ଇତ୍ୟାଦି ଗଳ୍ପ ସଂକଳିତ ହୋଇଥିବାବେଳେ ଗଳ୍ପସୂଚୀ ୨ୟ ଭାଗରେ ବାଲେଶ୍ୱରୀ ରାହାଜାନୀ, ପାଠୋଇ ବୋହୂ, ଅଜାନାତି କଥା, ପୁନଃମୂର୍ଖିକୋଭବ, ମୌନାମୌନୀ, କମଳା ପ୍ରସାଦ ଗୋରାପ, ବଗଲାବଗୁଲୀ, ବାଲେଶ୍ୱରୀ ପଙ୍ଗାଲୁଣା, ମାଧ୍ୟମିକ କନ୍ୟାସୁନା ସଙ୍କଳିତ ହୋଇଛି।

**(କ) ସାମାଜିକ ସମସ୍ୟା ମୂଳକ ଗଳ୍ପ :**

ଫକୀର ମୋହନଙ୍କ ଗଳ୍ପ ସଂପର୍କରେ ଓଡ଼ିଆ ସାହିତ୍ୟର ବିଶିଷ୍ଟ ସମାଲୋଚକ ଡଃ. ବୃନ୍ଦାବନ ଚନ୍ଦ୍ର ଆରମ୍ଭ୍ୟ ମତ ପ୍ରକାଶ କରିଛନ୍ତି- “ଗଳ୍ପକାର ଫକୀର ମୋହନଙ୍କ କ୍ଷୁଦ୍ରଗଳ୍ପ ରଚନାରେ ଏ ଦେଶର ସମାଜ ଜୀବନର ପ୍ରାଣ ପ୍ରକାଶ କରିଛନ୍ତି। ତାଙ୍କ ସମସାମୟିକ ଓଡ଼ିଶାରେ, ସମାଜ ଲୋକଙ୍କ ଭିତରେ ନାନା ଧରଣର ଅନ୍ଧବିଶ୍ୱାସ ଓ କୁସଂସ୍କାର ପୂରି ରହିଥିଲା। ଜନସାଧାରଣଙ୍କ ମଧ୍ୟରୁ କୁ-ସଂସ୍କାର ଦୂର କରିବା ଅଭିପ୍ରାୟରେ ଲେଖକ କ୍ଷୁଦ୍ରଗଳ୍ପର ଆଜିକାଲି ମାଧ୍ୟମକୁ ନିପୁଣତାର ସହିତ ପ୍ରୟୋଗ କରିଥିଲେ। ଚିର-ସଂସ୍କାରବାଦୀ ତାଙ୍କ ଶିଳ୍ପୀମାନସ ଏହି କ୍ଷୁଦ୍ରଗଳ୍ପ ଗୁଡ଼ିକରେ ଉଚ୍ଚକୋଟୀର ଶିଳ୍ପରତ୍ନର ପ୍ରଦର୍ଶନ କରିଛନ୍ତି।” (ଓଡ଼ିଆ ସାହିତ୍ୟରେ ସଂକ୍ଷିପ୍ତ ପରିଚୟ ପୃ. ୧୭୪)

ଫକୀର ମୋହନଙ୍କ ସାମାଜିକ ସମସ୍ୟା ମୂଳକ ଗଳ୍ପଗୁଡ଼ିକ ହେଲା - ରେବତୀ, ପାଠୋଇ ବୋହୂ, ସୁନାବୋହୂ, ମାଧ୍ୟମିକ କନ୍ୟାସୁନା, ପେଟେଣ୍ଟ ମେଡ଼ିସିନ, ପୁନଃମୂର୍ଖିକୋଭବ, ବିରେଇ ବିଶ୍ୱାଳ, ଗାରୁଡ଼ିମନ୍ତ୍ର। କଥାକାର ଫକୀର ମୋହନଙ୍କ ‘ରେବତୀ’ ହେଉଛି ଓଡ଼ିଆ ସାହିତ୍ୟର ପ୍ରଥମ କ୍ଷୁଦ୍ରଗଳ୍ପ। ଏହା ଉତ୍କଳ ସାହିତ୍ୟ ପତ୍ରିକାରେ ୧୮୯୮ ମସିହାରେ ପ୍ରକାଶିତ ହୋଇଥିଲା। ଗଳ୍ପର ନାୟକର ନାମାନୁସାରେ ଗଳ୍ପର ଏପରି ନାମକରଣ କରାଯାଇଛି। ଗଳ୍ପ ମାଧ୍ୟମରେ ଗାନ୍ଧିଜୀ ସମାଜରେ ଶିକ୍ଷା, ସଂସ୍କୃତି କ୍ଷେତ୍ରରେ ସଂସ୍କାର ପ୍ରବର୍ତ୍ତନକୁ ପ୍ରକାଶ କରିଛନ୍ତି।



“ପାଶ୍ଚାତ୍ୟ ଶିକ୍ଷାର ଯଥାର୍ଥ ମୂଲ୍ୟବୋଧକୁ ଅବବୋଧ କରିଥିବା ବ୍ୟକ୍ତି ବିଶେଷ ଚେଷ୍ଟା କରିଛନ୍ତି ଏ ଦେଶର ସାମାଜିକ ଜୀବନରେ ପରିପୁରିତ କେତେକ କୁ-ସଂସ୍କାରର ସମୂଳ ବିନାଶ ପାଇଁ। ତତ୍କାଳୀନ ଜୀବନଧାରାର ପରିପନ୍ଥା ବନ୍ଧୁ ଅନ୍ଧବିଶ୍ୱାସକୁ ଏମାନେ ସର୍ବାଦୌ ବର୍ଜନ କରିଛନ୍ତି। ଏମାନଙ୍କ ଉଦ୍ଦେଶ୍ୟ ଧ୍ୱଂସଶୀଳ ନୁହେଁ, ସୃଷ୍ଟିଶୀଳ। ପାଶ୍ଚାତ୍ୟ ସଭ୍ୟତାର ସୁନୀତି ହିଁ ଏମାନଙ୍କର ସ୍ଥୂଳ। ଫକୀର ମୋହନ ଏହି ପ୍ରକାର ମତ ପୋଷଣ କରୁଥିବା ବ୍ୟକ୍ତି ବିଶେଷଙ୍କ ପକ୍ଷପାତୀ। ଏମାନେ ପାଶ୍ଚାତ୍ୟ ଶିକ୍ଷାପ୍ରାପ୍ତ ହେଲେ ହେଁ ପ୍ରାଚୀନ ପରଂପରାର ଆଦର୍ଶକୁ ବଳି ଦେବାକୁ ଚେଷ୍ଟା କରି ନାହାନ୍ତି। ବରଂ ଯେଉଁ କ୍ଷେତ୍ରରେ ରକ୍ଷଣଶୀଳତା ସମାଜ ଜୀବନକୁ ପଞ୍ଜୁ କରିଦେବାକୁ ବସିଛି; ସମାଜର ଚଳନ୍ତି ସ୍ରୋତକୁ ବାଲିବନ୍ଧ ଦେଇ ଅଟକାଇବାକୁ ଚେଷ୍ଟା କରିଛି ; ତା’ ପ୍ରତି ଏମାନେ ପ୍ରତିକ୍ରିୟାଶୀଳ ହୋଇ ଉଠିବା ସଙ୍ଗେ ସଙ୍ଗେ ତାର ନିରାକରଣ ପାଇଁ ଚେଷ୍ଟା କରିଛନ୍ତି। ଏହି ମନୋଭାବରୁ ହିଁ ଗାରୁଡ଼ିମନ୍ତ୍ର, ପାଠୋଇ ବୋହୂ, ସୁନାବୋହୂ ଆଦି ଗନ୍ତଗୁଡ଼ିକ ସୃଷ୍ଟି ଲାଭ କରିଛି।” (ଦେଶ ଓ ଭାଷାର କାରିଗର ଫକୀର ମୋହନ- ଡଃ କୃଷ୍ଣଚନ୍ଦ୍ର ପ୍ରଧାନ, ପୃ ୯୦/୯୧)

**(ଖ) ସଂସ୍କୃତି ଓ ସଭ୍ୟତା ଆଧାରିତ ଗନ୍ତ :**

ଫକୀରମୋହନ ସେନାପତି ସଂସ୍କୃତିର ଅବକ୍ଷୟକୁ ହୃଦୟଙ୍ଗମ କରି ଅନେକ ଗନ୍ତ ମଧ୍ୟରେ ସେହି ସଂସ୍କୃତିର ନମୁନା ପ୍ରଦର୍ଶନ କରିଛନ୍ତି। ସଂସ୍କୃତି ସଭ୍ୟତାର ତତ୍କାଳୀନ ରୂପରେଖ ଧୂଳିଆ ବାବା, ସଭ୍ୟ ଜମିଦାର, ଅଧର୍ମ ବିତ୍ତ, ଡାକମୁନସୀ ତଥା ରାଷ୍ଟ୍ରାପୁଅ ଅନନ୍ତା ଗନ୍ତରେ ଦେଖିବାକୁ ମିଳେ। ସମାଜରେ ଧର୍ମ ନାମରେ ଭଣ୍ଡାମୀ ଓ ପ୍ରତାରଣାକୁ ଚମତ୍କାର ଭାବରେ ଗାନ୍ଧିକ ତାଙ୍କର ‘ଧୂଳିଆବାବା’ ଗନ୍ତରେ ଚିତ୍ରଣ କରିଛନ୍ତି। ଏହା ଏକ ସଂସ୍କୃତି ଓ ସଭ୍ୟତା ଭିତ୍ତିକ ଗନ୍ତ। ଏହା ‘ଉତ୍କଳ ସାହିତ୍ୟ’ ପତ୍ରିକାରେ ୧୯୧୩ର ଟିକ୍ତୁରୀ ସଂଖ୍ୟାରେ ପ୍ରକାଶ ଯାଇଥିଲା। ତତ୍କାଳୀନ ସମାଜର ଉପରେ ଇଂରେଜୀ ସଭ୍ୟତାର ପ୍ରଭାବ କିଭଳି ପଡ଼ିଛି ତାର ନିଚ୍ଛକ ଚିତ୍ରଣ କରାଯାଇଛି ସଭ୍ୟ ଜମିଦାର ଓ ଡାକମୁନସୀ ଗନ୍ତରେ। ଗନ୍ତରେ ଗୋପାଳ ଇଂରାଜୀ ସଭ୍ୟତାରେ ପ୍ରଭାବିତ ହୋଇ ସବ ପୋଷ୍ଟମାଷ୍ଟର ରୂପେ ଚଳିବା କରି ମଧ୍ୟ ପିତା ପ୍ରତି ସହୃଦୟତା ଭାବ ସୃଷ୍ଟି ହୋଇ ପାରିନାହିଁ। ବାପାକୁ ବାପା ବୋଲି ସମ୍ବୋଧନ କରିବାକୁ କୁଣ୍ଡାବୋଧ ପ୍ରକାଶ କରିଛି। ‘ସଭ୍ୟ ଜମିଦାର’ ଗନ୍ତରେ ଇଂରାଜୀ ଶିକ୍ଷା ଓ ସଭ୍ୟତା ଉପରେ ଯେଉଁ ଏକ ଭ୍ରାନ୍ତ ମନୋଭାବ ସେହି ସମୟର ସମାଜରେ ପ୍ରକାଶ ପାଇଥିଲା, ତାହା ଚିତ୍ରଣ ହୋଇଛି। ‘ଅଧର୍ମବିତ୍ତ’ ଗନ୍ତରେ ବ୍ରାହ୍ମଣମାନଙ୍କ ମାନସିକତା ସଂପର୍କରେ ସୂଚନା ପ୍ରଦାନ କରାଯାଇଛି।

‘ରାଷ୍ଟ୍ରାପୁଅ ଅନନ୍ତା’ ଗନ୍ତରେ ମାନବ ସମାଜର କଲ୍ୟାଣ ନିମନ୍ତେ ଆତ୍ମୋତ୍ସର୍ଗ ମନୋଭାବର ଯଥାର୍ଥ ଆଦର୍ଶବତ୍ତାକୁ କେନ୍ଦ୍ରିତ କରି ଗନ୍ତଟି ରଚନା କରାଯାଇଛି। ଗନ୍ତରେ ଅନନ୍ତାର ତ୍ୟାଗ ସମାଜ ପାଇଁ ଏକ ଉଦାହରଣ ସୃଷ୍ଟି କରିଛି। ଅପର ପକ୍ଷରେ ତତ୍କାଳୀନ ସମାଜରେ ଅବଧାନଙ୍କ ଭୂମିକା ତଥା ଚରଣାଳୀ ଶିକ୍ଷାର ଅବକ୍ଷୟର ସୂଚନା ଦେଖିବାକୁ ମିଳେ। ଏହି ଗନ୍ତରେ ଗାନ୍ଧିକ ତାଙ୍କର ଆତ୍ମଜୀବନ ଚରିତରେ ଲିପିବଦ୍ଧ କରିଥିବା ତାଙ୍କ ଚରଣାଳୀ ଶିକ୍ଷାର ଅନୁଭୂତି ଓ ଦଣ୍ଡବିଧାନକୁ ପରୋକ୍ଷ ଭାବରେ ବର୍ଣ୍ଣନା କରିଛନ୍ତି। ଏ ଗନ୍ତରେ ଅବଧାନେ ଜଣେ ଛାତ୍ରକୁ ଧୂଆଁପତ୍ର ଚୋରିକରି ଆଣିବାର କୌଶଳ ବତାଇ ଦେଇ କହିଛନ୍ତି- “ଆରେ ତୁ ଗୋଟାଏ କାମ କରିବୁ। ତୋ ମା’ ଯେତେବେଳେ ଗାଧୋଇ ଯାଇଥିବ ତୁ ଗୋଟାଏ ବଡ଼ ପାହିଆ ଉପାଡ଼ି ପକାଇବୁ। ତା’ ଉପରେ ଚଢ଼ି





ସିକାରୁ ଧୂଆଁପତର କାଢ଼ିବୁ । ସେଥିରୁ ଦୁଇ ଚାରିଖଣ୍ଡ କାଢ଼ିନେଇ ବିଡ଼ା ବାନ୍ଧି ସିକାରେ ଥୋଇ ଦେବୁ । ଖବରଦାର ବେଶାଗୁଡ଼ାଏ ଆଣିବୁ ନାହିଁ । କାଲି ସକାଳେ ଯଦି ନ ଆଣିବୁ ଅନାଲଥା ଏ ବେତକୁ ।” ମାତ୍ର ଏ ଗନ୍ଧ ରଚନାର ମୂଳ ଉଦ୍ଦେଶ୍ୟ ହେଉଛି ଏ ଦେଶ ଜାତି ପାଇଁ ପ୍ରାଣବଳୀ ଦେବାଦ୍ୱାରା ଅନନ୍ତା ଏକ ହୁଣ୍ଡା, ମୂର୍ଖ, ବୁଦ୍ଧିହୀନ ହେଲେ ମଧ୍ୟ ତା ହୃଦୟ ମଧ୍ୟରେ ଯେଉଁ ଆଦର୍ଶ ଭାବନା ଜାଗ୍ରତ ହୋଇଛି ତାହା ଅନନ୍ୟ ଓ ଅସାଧାରଣ । ମାନବ କଲ୍ୟାଣ ପାଇଁ ଆମ୍ଭ ଉତ୍ସର୍ଗ କରିଥିବା ‘ଅନନ୍ତା’ ଚରିତ୍ର ସଂପର୍କରେ ସମାଲୋଚକ ସୁରେନ୍ଦ୍ର ମହାନ୍ତି ମତ ପ୍ରକାଶ କରିଛନ୍ତି- “ ବିଶ୍ୱ କଲ୍ୟାଣ କାମନାରେ ଆତ୍ମବଳୀଦାନ ହିଁ ଦେବତ୍ୱ । ରାଷ୍ଟ୍ରାପୁଅ ଅନନ୍ତର ଜାନ୍ତବ ଦେହ ଭିତରେ ଦେବତ୍ୱ ଏଇ ଦାସ୍ତ, ମହିମାର ଏଇ ଝଲକ, ଅନନ୍ତର ଏଇ କଦାକାର, ବିଭସ୍ତ, ଜାନ୍ତବ ମୂର୍ଖକୁ ଏକ ସ୍ୱର୍ଗୀୟ ଦୟାଳୁତ୍ୱରେ ବିଭୂଷିତ କରିଦେଲା । ସତ୍ୟ, ଶିବ ଓ ସୁନ୍ଦରର ପ୍ରାଣଶକ୍ତିର ଏକ ନିପୁଣ ଆଲୋଚ୍ୟ ରାଷ୍ଟ୍ରାପୁଅ ଅନନ୍ତ ।” (ଫକୀର ମୋହନ ସମୀକ୍ଷା- ସୁରେନ୍ଦ୍ର ମହାନ୍ତି, ପୃ. ୧୭୨)

**(ଗ) କାହାଣୀଧର୍ମୀ ଗନ୍ଧ :**

ଗନ୍ଧକଳା ଦୃଷ୍ଟିକୋଣରୁ ବିଚାର କଲେ ଫକୀର ମୋହନଙ୍କ ଅଜାନାତି କଥା, ମୌନାମୌନୀ, ବଗଲାବଗୁଲା କ୍ଷୁଦ୍ରଗନ୍ଧ ପର୍ଯ୍ୟାୟବୀରୀ ନୁହନ୍ତି । କଥାକାର ଏଗୁଡ଼ିକ ମଧ୍ୟରେ ପାରଂପରିକ କଥାବସ୍ତୁକୁ ନେଇ କାହାଣୀ ପରି ରଚନା କରିଛନ୍ତି । ‘ଅଜାନାତି କଥା’ ଗନ୍ଧଟି ୧୯୧୪ ମସିହାରେ ଉତ୍କଳ ସାହିତ୍ୟ ପତ୍ରିକାରେ ପ୍ରକାଶ ପାଇଥିଲା । ଏଥିରେ ବର୍ଷିତ କାହାଣୀଟି ଏକ ସତ୍ୟ ଘଟଣା ବୋଲି ଗାନ୍ଧିକ ସୂଚନା ପ୍ରଦାନ କରିଛନ୍ତି । ଗନ୍ଧରେ ଅଜା ରାମଦ୍ୱିବେଦୀ ପୁରୁଣାକାଳିଆ ଚରିତ୍ର ଓ ଆଧୁନିକ ଶିକ୍ଷାପ୍ରାପ୍ତ ନାତି ଗଣପତିର କଥୋପକଥନ ମାଧ୍ୟମରେ ବର୍ଷନା କରାଯାଇଛି । ‘ମୌନାମୌନୀ’ ଗନ୍ଧର କାହାଣୀ ଭାଗ ଅତ୍ୟନ୍ତ ଦୁର୍ବଳ । ଗନ୍ଧରେ ଗାନ୍ଧିକ ଏକ କାହାଣୀକୁ ଅବତାରଣା କରି ସମାଜକୁ ଅନ୍ଧବିଶ୍ୱାସୀ ମନୋଭାବରୁ ମୁକ୍ତ କରିବା ପାଇଁ ପ୍ରୟାସ କରିଛନ୍ତି । ସାଧାରଣ ପ୍ରଜାମାନଙ୍କୁ ସାଧୁବେଶଧାରୀ ଧର୍ମଧୂଜାମାନେ ଅନେକ ଶୋଷଣ ଓ କଷଣ ପ୍ରଦାନ କରୁଥିଲେ । ସେହିଭଳି ଏକ ସାଧୁ ଦମ୍ପତି ହେଉଛନ୍ତି ମୌନାମୌନୀ । ‘ବଗଲା ବଗୁଲା’ ଗନ୍ଧରେ ଗାନ୍ଧିକ ଭୂଷଣପୁର ଗ୍ରାମର ଚୌକିଆ ବିଦିଆ ପାତ୍ର ଚରିତ୍ରର ମହନାୟତା ଓ ତାର ପୁତ୍ର ଓ ପୁତ୍ରବଧୂ ମଧ୍ୟରେ ଥିବା ଅନାବିଳ ପ୍ରେମ ତଥା ଆଦର୍ଶ ଦାମ୍ପତ୍ୟ ପ୍ରେମର ଚିତ୍ରଣ କରାଯାଇଛି । ଉକ୍ତ ଗନ୍ଧଟି ୧୯୧୫ ମସିହା ‘ଉତ୍କଳ ସାହିତ୍ୟ’ ପତ୍ରିକାର ଅଷ୍ଟାଦଶ ବର୍ଷ, ପ୍ରଥମ ସଂଖ୍ୟାରେ ପ୍ରକାଶିତ ହୋଇଥିଲା ।

**(ଘ) ଐତିହାସିକ ଗନ୍ଧ :**

ଫକୀର ମୋହନଙ୍କ କେତେକ ଗନ୍ଧରେ ଇତିହାସର ମଧ୍ୟ ଅନ୍ତର୍ଭୁକ୍ତି ନିକୃଷିତ ହୋଇଛି । “ଅତୀତ ଉତ୍କଳର ସମୃଦ୍ଧ ଇତିହାସର ବିପର୍ଯ୍ୟୟକୁ ସେ ଉପଲବ୍ଧ କରିଥିଲେ । ସେହି ବିପର୍ଯ୍ୟୟର କେତେକ ଦିଗକୁ ସେ ରୂପାୟିତ କରିଛନ୍ତି, ତାଙ୍କର ଗନ୍ଧମାନଙ୍କରେ । ଫଳରେ ତାଙ୍କର ଗନ୍ଧଗୁଡ଼ିକ ଇତିହାସ ନ ହୋଇ ଇତିହାସର ବିପୁଳ ବୃତ୍ତର ଗୋଟିଏ ଗୋଟିଏ ଜୀବନ୍ତ ପ୍ରତିଲିପି ହୋଇ ଯାଇଛନ୍ତି । ସେଥିରୁ ଇତିହାସକୁ ଧରି ହୁଏ, ଇତିହାସକୁ ଜାଣି ହୁଏ । ଇତିହାସର ସଙ୍କେତକୁ ରୁଝିହୁଏ । ଇତିହାସ ଆଉ ନୀରସ ତଥ୍ୟ ଭିତ୍ତିକ ଉପାଦାନ ସର୍ବସ୍ୱ ନ ହୋଇ ହୋଇଯାଇଛି ସାଂସ୍କୃତିକ-ସାମାଜିକ-ଆର୍ଥନୀତିକ ଜୀବନ ବିପର୍ଯ୍ୟୟର ଅଶ୍ରୁଳ ସ୍ମାରକ ।” (ଓଡ଼ିଆ କ୍ଷୁଦ୍ରଗନ୍ଧର



ଇତିହାସ- ଡଃ. ବୈଷ୍ଣବ ଚରଣ ସାମଲ, ପୃ.୩୦୬) । ଐତିହାସିକ ଗନ୍ତବ୍ଧିକରେ ଐତିହାସିକ ଘଟଣାବଳୀର ଜୀବନ୍ତ ରୂପାୟନରେ ସଫଳ ହୋଇପାରିଛନ୍ତି । ତାଙ୍କର ଐତିହାସିକ ଗନ୍ତବଧିକରେ ବାଲେଶ୍ୱରୀ ରାଜାଜାନୀ, ବାଲେଶ୍ୱରୀ ପଞ୍ଚାଳୁଣୀ, କାଳିକା ପ୍ରସାଦ ଗୋରାପ ଓ କମଳା ପ୍ରସାଦ ଗୋରାପ ଅନ୍ୟତମ ।

‘ବାଲେଶ୍ୱରୀ ପଞ୍ଚାଳୁଣୀ’ ଗନ୍ତବଧି ୧୯୦୭ ମସିହାରେ ‘ମୁକୁର’ ପତ୍ରିକାରେ ପ୍ରକାଶ ପାଇଥିଲା । ଏହା ଏକ ତଥ୍ୟଧର୍ମୀ ରଚନା । ତତ୍କାଳୀନ ସମୟରେ ବାଲେଶ୍ୱରରେ ଲୁଣମରା କାର୍ଯ୍ୟ ବନ୍ଦ କରିଦେବା ଦ୍ୱାରା ବାଲେଶ୍ୱର ସଂପୂର୍ଣ୍ଣ ଭାବରେ ଶୂନ୍ୟ ହୋଇ ପଡ଼ିଲା । ସେ ସମୟରେ ପଞ୍ଚାଳୁଣୀ କାରବାରରେ ଅନେକ ଲୋକ ନିଯୁକ୍ତ ହୋଇଥିଲେ ତେଣୁ ସେମାନଙ୍କର ରୋଜଗାରରେ ବାଧା ସୃଷ୍ଟି ହେଲା । ବାଲେଶ୍ୱରରେ ଲୁଣମରା କାର୍ଯ୍ୟ ଓ ତା’ର ପ୍ରସ୍ତୁତି ବିଧି ସଂପର୍କରେ ଅନୁଭୂତି ଲବ୍ଧ ତଥ୍ୟକୁ ଗନ୍ତବଧି ଅତି ଚମତ୍କାର ଭାବରେ ଚିତ୍ରଣ କରାଯାଇଛି । ଫକୀର ମୋହନ ଲେଖିଛନ୍ତି- “ବାଲେଶ୍ୱରବାସୀମାନଙ୍କର ଦୁଇଗୋଟି ବସ୍ତୁ ପ୍ରଧାନ ଉପଜିବ୍ୟ - ଲବଣ ଓ ଧାନ । ଜିଲ୍ଲାର ଏକ ତୃତୀୟାଂଶ ଲୋକ ପ୍ରତ୍ୟକ୍ଷ ଓ ପରୋକ୍ଷ ଭାବରେ ଲବଣ ବ୍ୟବସାୟରେ ନିଯୁକ୍ତ ଥିଲେ । ବାଲେଶ୍ୱର ଉପକଣ୍ଠସ୍ଥ ବୁଢ଼ାବଳଙ୍ଗ ନଦୀ ଜାହାଜ ଓ ନଦୀକୂଳ ଜନତାରେ ପରିପୂର୍ଣ୍ଣ ଥିଲା । ବର୍ତ୍ତମାନ ଶ୍ୱଶାନ କ୍ଷେତ୍ରବଦ୍ ପଡ଼ି ରହିଅଛି । ବାଲେଶ୍ୱରୀ ଜାହାଜର ଚିହ୍ନମାତ୍ର ନାହିଁ ।” (ଫକୀର ମୋହନ ଗ୍ରନ୍ଥାବଳୀ, ୨ୟ ଖଣ୍ଡ, ପୃ. ୫୮୫) ତତ୍କାଳୀନ ଓଡ଼ିଶାର ବାଣିଜ୍ୟିକ ଅବସ୍ଥାର ଶୋଚନୀୟ ରୂପ ଉକ୍ତ ଗନ୍ତବଧି ଗାନ୍ଧିକ ବର୍ଣ୍ଣନା କରିଛନ୍ତି । ‘ବାଲେଶ୍ୱରୀ ରାଜାଜାନୀ’ ଗନ୍ତବଧିରେ ମେଦିନୀପୁରଠାରୁ ଉତ୍କଳ ପର୍ଯ୍ୟନ୍ତ ରାଜମାର୍ଗରେ ବିଭିନ୍ନ ପ୍ରକାର ଡକାୟତି ହେଉଥିଲା । ତାଙ୍କର ପ୍ରଧାନ ଆଡ଼ାପୁଲୀ ‘ନାରାୟଣଗଡ଼’କୁ ଅତ୍ୟନ୍ତ ଭୟରେ ଲୋକମାନେ ପାରି ହେଉଥିଲେ । ଶେଷରେ ସରକାର ଇନସେକ୍ଟର ରାଜକିଶୋର ଚୌଧୁରୀଙ୍କୁ ନିଯୁକ୍ତ କରି ଡକାୟତି ଦଳକୁ ଚତୁରତାର ସହିତ ଦମନ କରିଥିବାର କାହାଣୀ ବର୍ଣ୍ଣନା କରାଯାଇଛି ।

କଥାକାର ଫକୀର ମୋହନ ‘କମଳା ପ୍ରସାଦ ଗୋରାପ’ ଓ ‘କାଳିକା ପ୍ରସାଦ ଗୋରାପ’ ଗନ୍ତବଧିରେ ଜାହାଜାତି ବ୍ୟବସାୟର ବିପର୍ଯ୍ୟୟ ଚିତ୍ରଣ ନମୁନା ପ୍ରଦାନ କରିଛନ୍ତି । ଏହି ଦୁଇ ଗନ୍ତବଧିରେ ଫକୀର ମୋହନଙ୍କ ବାଲ୍ୟଜୀବନର ସ୍ମୃତି ଓ ଅନୁଭୂତି ନିଜସ୍ୱ ଶୈଳୀରେ ରୂପଲଭ କରିଛି । ‘ଆତ୍ମଜୀବନ’ ଗ୍ରନ୍ଥରେ ଗାନ୍ଧିକ ଲେଖିଛନ୍ତି- “ମୋର ବାଲ୍ୟକାଳରେ ବାଲେଶ୍ୱରରେ ଜାହାଜାତି କାର୍ଯ୍ୟର ବଡ଼ କାରବାର ଥିଲା । ପାଞ୍ଚ ଛଅଶତ ଜାହାଜ ସମୁଦ୍ରରେ ଯାତାୟତ କରୁଥିଲେ; ବାରପଣି ଜାହାଜ ଲୁଣବୁହା କାର୍ଯ୍ୟରେ ଏବଂ ଅବଶିଷ୍ଟ ରେଫ୍ଟନ, ମାନ୍ଦ୍ରାଜ, କଲମ୍ପୋ ଏବଂ ସମୁଦ୍ର ମଧ୍ୟସ୍ଥ ଦ୍ୱୀପମାନଙ୍କୁ ବାଣିଜ୍ୟ ଦ୍ରବ୍ୟ ବହନରେ ନିଯୁକ୍ତ ଥିଲେ ।” ଫକୀର ମୋହନ ପ୍ରସାଦ ଗୋରାପ’ ଗନ୍ତବଧିରେ ସେ ସମୟରେ ବାଲେଶ୍ୱରରକୁ ଲୁଣ ବ୍ୟତୀତ ଜାହାଜମାନଙ୍କରେ ଚୁଡ଼ା, ଝଉଳ, ଭାତରକ୍ଷା ହାଣ୍ଡି ଇତ୍ୟାଦି ମଧ୍ୟ ରପ୍ତାନୀ କରାଯାଉଥିବାର ସୂଚନା ମିଳେ । ସମୟ ସମସୟରେ ଜଳଦସ୍ୟୁମାନେ ଅଚ୍ଚନକ ଆକ୍ରମଣ କରି ସମସ୍ତ ପଦାର୍ଥ ଲୁଚି ନେଉଥିଲେ । କୌଣସି ମାଝି ପ୍ରତିବାଦ କଲେ ତାକୁ ନିର୍ମମ ଭାବରେ ହତ୍ୟା କରୁଥିଲେ । ବେଳେବେଳେ ସାମୁଦ୍ରିକ ଝଡ଼ ମଧ୍ୟ ବାଣିଜ୍ୟ କ୍ଷେତ୍ରରେ ପ୍ରତି ବନ୍ଧକ ସୃଷ୍ଟି କରୁଥିବାର ମାର୍ମିକ ଚିତ୍ର ଉପସ୍ଥାପନା କରିଛନ୍ତି । କାଳିକା ପ୍ରସାଦ ଗୋରାପ ଗନ୍ତବଧିରେ ‘କାଳିକା ପ୍ରସାଦ’ ଜାହାଜଟି ବୁଢ଼ିଯିବାର କାରଣ ବିଷୟରେ ବିବରଣୀ ପ୍ରଦାନ କରାଯାଇଛି । ହଗ୍ଗୁ ତଣ୍ଡେଲ ଜାହାଜ ମାଲିକମାନଙ୍କୁ ଜାହାଜ ଲୁଣ୍ଠନର ବିବରଣୀ



ପ୍ରଦାନରେ ଗାନ୍ଧିଜୀ ଗଣ୍ଠରେ ଶତ ମୁଖର ହୋଇଛନ୍ତି । ପଞ୍ଚୁଗାଙ୍ଗ ଜଳଦସ୍ୟୁମାନଙ୍କର ଆକ୍ରମଣ ଫଳରେ ଓଡ଼ିଶାର ନୌବାଣିଜ୍ୟ ପରଂପରା କିଭଳି ବିପର୍ଯ୍ୟସ୍ତ ହୋଇଛି ତାର ବାସ୍ତବ ବିବରଣୀରୁ ଓଡ଼ିଶାର ସମୃଦ୍ଧ ନୌବାଣିଜ୍ୟ ପରଂପରା ସୂଚନା ମିଳିଥାଏ ।

ବାସ୍ତବରେ ଫକୀରମୋହନଙ୍କ ଗନ୍ଧଗୁଡ଼ିକରେ ତତ୍କାଳୀନ ସମାଜର ନିଚ୍ଛକ ଚିତ୍ର ପ୍ରଦାନ କରିଛନ୍ତି । ଏଥିରେ ସମାଜ ସଂସ୍କାର ଆଭିମୁଖ୍ୟ ସ୍ପଷ୍ଟ ପ୍ରତୀକ୍ଷାମାନ ହେବା ସଙ୍ଗେ ସଙ୍ଗେ ଧର୍ମ, ସଂସ୍କୃତି, ଶିକ୍ଷା, ବାଣିଜ୍ୟ, ବ୍ୟବସାୟର ଚିତ୍ରଣ ଯେଉଁ ଭାବରେ କରିଛନ୍ତି, ତାହା ସମକାଳୀନ ଓଡ଼ିଶାର ପ୍ରତିବିମ୍ବ କହିଲେ ଅତ୍ୟୁକ୍ତି ହେବ ନାହିଁ । ତଃ ମାୟଧର ମାନସିଂହ ତାଙ୍କର ‘ସରସ୍ୱତୀ ଫକୀର ମୋହନ’ ପୁସ୍ତକରେ ମତ ପ୍ରକାଶ କରିଛନ୍ତି – “ଭାରତୀୟ ସାହିତ୍ୟରେ ଫକୀର ମୋହନ ମନେ ହେଉଛନ୍ତି; କେବଳ ରବୀନ୍ଦ୍ରନାଥଙ୍କୁ ଛାଡ଼ି ଯେପରିକି ସବୁଠାରୁ ଅଧିକ ତତ୍ତ୍ୱଦୃଷ୍ଟା ଲେଖକ । ସଂସାର ସମାଜର ‘ତଥତା’ ସମ୍ବନ୍ଧରେ ତାଙ୍କର ଚିତ୍ତ ସଂପୂର୍ଣ୍ଣ ଭାବରେ ଥିଲା ସଂସ୍କାର ମୁକ୍ତ । ବିଧାତା ଦତ୍ତ ଦିବ୍ୟ ଦୃଷ୍ଟିରେ ସେ ସାମାଜିକ ସତ୍ୟ ଓ ତଥ୍ୟ ସ୍ପଷ୍ଟଭାବରେ ଦେଖି ପାରୁଥିଲେ । ଉତ୍ତମ ମାନବିକତା ସେ ଦେଖୁଥିଲେ ସମାଜର ସବୁସ୍ତର ; ଦେଖୁଥିଲେ ମଧ୍ୟ ସେହିପରି ସବୁସ୍ତରରେ ଅମାନୁଷିକ ମିଥ୍ୟାତ୍ୱ ଓ ଅନାତ୍ୱ । ଓଡ଼ିଆ ସାହିତ୍ୟରେ ତେଣୁ ଯଦି କାହାକୁ ‘ତଥାଗତ’ କୁହାଯିବ, ତେବେ ନିଶ୍ଚିତ ଭାବରେ ସେ ଲୋକ କେବଳ ଫକୀର ମୋହନ ।” (ସପ୍ତଦଶ ଅଧ୍ୟାୟ, ପୃ. ୨୦୧) କଥାକାର ଫକୀର ମୋହନ ଗଣମୁଖୀ ଭାଷା ପ୍ରୟୋଗ କରି ସର୍ବଜନବୋଧ୍ୟ କରିପାରିଛନ୍ତି । ଯଥାର୍ଥରେ ଫକୀର ମୋହନ ଓଡ଼ିଆ କଥା ସାହିତ୍ୟ ଜଗତର ଜଣେ କାଳଜୟୀ ସ୍ରଷ୍ଟା ।

---

### ୨.୭ ଫକୀର ମୋହନ ସେନାପତିଙ୍କ କଥା ସାହିତ୍ୟରେ ସମାଜ ସଂସ୍କାର

---

ଫକୀରମୋହନ ଜଣେ ସମାଜ ସଚେତନ ଶିଳ୍ପୀ, ସମାଜ ସଂସ୍କାର କରିବା ତାଙ୍କ କଥା ସାହିତ୍ୟର ମୁଖ୍ୟ ଉଦ୍ଦେଶ୍ୟ । ନିଜ କଥା ସାହିତ୍ୟରେ ସମାଜର ନିଚ୍ଛକ ଚିତ୍ର ପ୍ରଦାନ କରି ତତ୍ତ୍ୱଧରେ ସମାଜ ସଂସ୍କାର କରିବା ପାଇଁ ପ୍ରଚେଷ୍ଟା କରିଛନ୍ତି । ତାଙ୍କର ଉପନ୍ୟାସ ଗୁଡ଼ିକରେ ସମାଜର ଦୋଷ ଦୁର୍ବଳତାକୁ ପ୍ରକାଶ କରିଛନ୍ତି ଏବଂ କ୍ଷୁଦ୍ରଗଣ ଗୁଡ଼ିକରେ ସମାଜର ଦୋଷ ଦୁର୍ବଳତାକୁ ମୁଲୋତ୍ପାତନ କରି ଏକ ବ୍ୟାଧିମୁକ୍ତ ସମାଜ ଗଠନ ପାଇଁ ଉଦ୍ୟମ କରିଛନ୍ତି । ଫକୀର ମୋହନ ଯେଉଁ ସମୟରେ ଲେଖନୀ ଚଳନା ଆରମ୍ଭ କରିଥିଲେ ସେ ସମୟରେ ଆମର ପ୍ରତିବେଶୀ ସାହିତ୍ୟ ବଙ୍ଗଳାର ସାରସ୍ୱତ କୃତିରେ ସମାଜ ସଂସ୍କାର ଆନ୍ଦୋଳନ ଚାଲିଥିଲା । ତେଣୁ ଫକୀର ମୋହନଙ୍କ ସାହିତ୍ୟରେ ଏ ସାହିତ୍ୟର ପ୍ରଭାବ ନିଶ୍ଚିତ ଭାବରେ ପଡ଼ିଅଛି । ଏହାର ପ୍ରଭାବକୁ ଅନୁଶୀଳନ କରି ସମୀକ୍ଷକଗଣ ଫକୀର ମୋହନଙ୍କୁ ବଙ୍ଗିମା ଚନ୍ଦ୍ରଙ୍କ ସହ ତୁଳନା କରିଥାନ୍ତି ।

“ବଙ୍ଗିମା ଚନ୍ଦ୍ରଙ୍କ ପରି ଉଚ୍ଚଶିକ୍ଷିତ ଯେଉଁ ସାହସିକ ପଦକ୍ଷେପ ନେଇ ପାରି ନ ଥିଲେ ତାହା ଅନାୟାସରେ ଦର ପାଠୁଆ ଫକୀର ମୋହନଙ୍କ ଦ୍ୱାରା ସମ୍ଭବ ହୋଇଥିଲା । ବଙ୍ଗିମା ଚନ୍ଦ୍ର ସଂସ୍କାରମୁଖୀ ବ୍ରାହ୍ମଣ ଆନ୍ଦୋଳନ ଓ ବିଧବା ବିବାହ ପ୍ରତି ପ୍ରତିକ୍ରିୟାଶୀଳ ମତ ପୋଷଣ କରିଥିଲେ । କିନ୍ତୁ ସେନାପତି ତଦବଧି ଓଡ଼ିଆ ସାହିତ୍ୟର ଭାଷାରେ, ଚରିତ୍ର ନିର୍ବାଚନରେ ଓ ବିଷୟବସ୍ତୁ ନିର୍ବାଚନ ଏବଂ ପ୍ରସଙ୍ଗ ଉପସ୍ଥାପନାରେ ନିଜର ସଂସ୍କାରମୁକ୍ତ ଅର୍ଦ୍ଧବାଣୀର ସ୍ୱାକ୍ଷର ରଖିଯାଇଛନ୍ତି ।” (ସମୀକ୍ଷା ଦିଗନ୍ତ- ତଃ ଲକ୍ଷ୍ମୀପ୍ରିୟା ଆଚାର୍ଯ୍ୟ, ପୃ. ୧୪୨)



“ସମାଜର ଦୁର୍ବଳ କ୍ଷତ ସ୍ଥାନରେ ସୁଦକ୍ଷ ଚିକିତ୍ସକ ନ୍ୟାୟରେ ସେ ଅସ୍ତ୍ରୋପଚାର କରିଛନ୍ତି । ଉନ୍ନତ ଶତାବ୍ଦୀରେ ନାରୀର ଅଶିକ୍ଷା ଜନିତ କୁସଂସ୍କାରକୁ ନିର୍ବୋଧତା, ପାଶ୍ଚାତ୍ୟ ଶିକ୍ଷାର ଅନ୍ଧସ୍ତ୍ରାବତାର ବିକଳାଙ୍ଗ ରୂପ ବୁଝା ବିବାହ ଓ କନ୍ୟା ବିକ୍ରୟ ପରି ନିନ୍ଦିତ ସାମାଜିକ ବ୍ୟାଧି, ମହାଜନର ଶୋଷଣ, ଅତ୍ୟାଚାର । ଭଣ୍ଡ ସନ୍ନ୍ୟାସୀ, ସନ୍ନ୍ୟାସ ଓ ଧର୍ମ ଦ୍ଵାହିରେ ପ୍ରବର୍ତ୍ତନା, ବ୍ରାହ୍ମଣ୍ୟଧର୍ମର ଲୁଚ୍ଚତା, ସାମାଜିକ ଅନ୍ଧବିଶ୍ଵାସ ପରି ପଲ୍ଲୀର ବହୁବିଧ ସମସ୍ୟାର ସଂସ୍କାର କରିବାକୁ ଯାଇ ସେ ଦଳିତ ଉପେକ୍ଷିତ ଓଡ଼ିଆ ଜାତିର ଜୀବନ୍ତ ଇତିହାସ ରଚନା କରିଛନ୍ତି ।” (ତତ୍ତ୍ଵେବ, ପୃ.୧୪୨)

ଫକୀର ମୋହନ ତାଙ୍କ କଥା ସାହିତ୍ୟରେ ନାରୀଶିକ୍ଷାକୁ ଗୁରୁତ୍ଵ ପ୍ରଦାନ କରିଛନ୍ତି । ନାରୀ ଶିକ୍ଷିତା ହେଲେ ପରିବାରରେ ଅମଙ୍ଗଳ ହୁଏ । ଏଇଭଳି ଧାରଣା ମଧ୍ୟ ସେ ସମୟରେ ସମାଜରେ ବିଶ୍ଵାସ ରହିଥିଲା । ମହେଶ ଚନ୍ଦ୍ର ମହାପାତ୍ର - ‘ଆଧୁନିକ ଶିକ୍ଷା ଓ ଓଡ଼ିଶା’ ପ୍ରସଙ୍ଗରେ ତେଣୁ ଉଲ୍ଲେଖ କରିଛନ୍ତି- “ପାଠ ପଢ଼ିଲେ ଝିଅମାନେ ଗୁରୁଜନଙ୍କୁ ମାନିବେ ନାହିଁ । ଘରକାମ କରିବେ ନାହିଁ, ଅକାଳରେ ବିଧବା ହେବେ- ଏହିପରି ନାନା କୁ-ସଂସ୍କାର ସେତେବେଳେ ସାମାଜିକ ଜୀବନରେ ପ୍ରଭାବ ପକାଇଥିଲା ।” (ପୃ.୧୫୯) ଏହାର ଚିତ୍ରଣ କରିବାକୁ ଯାଇ କାଥାକାର ଫକୀର ମୋହନ ‘ରେବତୀ’ ଗଳ୍ପରେ ଜେଜୀମା ପୁରାତନ ପତ୍ନୀ ଚରିତ୍ରର ଅବତାରଣା କରିଛନ୍ତି । ଯୁଗଯୁଗର ଅନ୍ଧବିଶ୍ଵାସ ପ୍ରସଙ୍ଗରେ କାଥାକାର ଜେଜୀମା ମୁଖରେ ପ୍ରକାଶ କରିଛନ୍ତି- “ ପାଠ କ’ଣ ଲୋ ? ମାଲକିନିଆ ଝିଅଟା ପାଠ କ’ଣ ? ” ରକ୍ଷାବତ୍ତା ଶିଖ, ପିଠାପଣା କରି ଶିଖ, ଝୋଟି ଦିଆ ଶିଖ, ଦହି ମୁହଁ ଶିଖ । ପାଠ କ’ଣ ? ଗଳ୍ପରେ ରେବତୀ ପାଠ ପଢ଼ିବାରୁ ପରିବାରରେ ବିପର୍ଯ୍ୟୟ ସୃଷ୍ଟି ହୋଇଛି । ତା’ର ପିତାମାତା ସମେତ ବାସୁଦେବର ମୃତ୍ୟୁର କାରଣ ରେବତୀର ପାଠପଢ଼ା ବୋଲି ଜେଜୀମା ଯୁକ୍ତି ବାଢ଼ିଛନ୍ତି । ତାଙ୍କର ‘ପ୍ରାୟଶ୍ଚିତ’ ଉପନ୍ୟାସରେ ଇନ୍ଦୁମତୀ ପାଠ ପଢ଼ିଅଛି ଏବଂ କବିତା ଲେଖୁଅଛି, ପରବର୍ତ୍ତୀ ପର୍ଯ୍ୟାୟରେ ତେଣୁ ତାର ମୃତ୍ୟୁ ହୋଇଛି । ‘ପାଠୋଇ ବୋହୂ’, ‘ସୁନାବୋହୂ’ ଗଳ୍ପରେ ଅଶିକ୍ଷିତା ନାରୀ କୁ-ସଂସ୍କାରର ଶରବ୍ୟ ହୋଇଛି । ‘ମାମୁ’ ଉପନ୍ୟାସରେ ‘ରଘୁମଣି’କୁ ଖ୍ରୀଷ୍ଟିଆନ ପାଠ ମାଆ ପଢ଼ାଇଥିଲେ ମଧ୍ୟ ଏଥିପାଇଁ ରଘୁମଣି ବିଧବା ହୋଇଛି ବୋଲି ମତ ପ୍ରକାଶ କରାଯାଇ ନାହିଁ । ‘ଗାରୁଡ଼ି ମନ୍ତ୍ର’ ଗଳ୍ପରେ ମଦନ ମୋହନ ସମାଜର କୁ-ସଂସ୍କାରକୁ ବିଲୋପ କରିବା ପାଇଁ ବନ୍ଧ ପରିକର ହୋଇଛି । ଶିକ୍ଷାହୀନା ନାରୀ, କୁ-ସଂସ୍କାରରେ ଆଛନ୍ଦୁ ଓଡ଼ିଆ ନାରୀର ଦୁରବସ୍ଥା ଚିତ୍ରଣ ମଦନ ମୁଖରେ କାଥାକାର ପ୍ରକାଶ କରିଛନ୍ତି -

କୁଜା ପରି ନଇଁ ନଇଁ ଗୋଡ଼ଟିପି ଗମନା  
 ମୁଖତନ୍ତୁ ଆବୃତ, ହାତେ ଲୟ ଓଡ଼ଣା  
 ରୁ-ରୁ କଥା କହେ ହାଉଡ଼ି ସାମାନା  
 ଘରକୋଣ ବାସିନୀ, ବିରସ ବଦନା ।  
 ମାର୍ଜାର ଶିଶୁ ପରି ମୁଦ୍ରିତ ନେତ୍ରା  
 ଡେଲ ହରିଦ୍ରା ବିଲେପିତ ଗାତ୍ରା ।



କଲେଜରେ ଏମ୍.ଏ ଶ୍ରେଣୀରେ ପାଠ ପଢୁଥିବା ମଦନ ଅଶିଷ୍ଟା କନ୍ୟାକୁ ବିବାହ କରିଥିବାରୁ ତାର ଜୀବନ ଦୁଃଖମୟ ବୋଲି ପ୍ରକାଶ କରିଛି । ନାରୀଶିକ୍ଷା ଓ ନାରୀ ସ୍ୱାଧୀନତାର ବାସ୍ତବ ଚିତ୍ର ‘ସଭ୍ୟ ଜମିଦାର’ ଗଳ୍ପରେ ବର୍ଣ୍ଣନା କରିଛନ୍ତି । ଫକୀର ମୋହନ ନାରୀଶିକ୍ଷାର ପକ୍ଷପାତୀ କିନ୍ତୁ ଶିକ୍ଷା ନାମରେ ନାରୀର ପରଂପରା ଓ ସଂସ୍କୃତି ପ୍ରତି ବିରୁପତାକୁ ସେ ସ୍ୱୀକାର କରି ନାହାନ୍ତି । ଯେଉଁଠି ଶିକ୍ଷା ସ୍ୱେଚ୍ଛାଋତ ଓ ବ୍ୟତିଋତରେ ପରିଣତ ହୋଇଯାଇଛି, ନୀତି-ନିୟମ-ଆଦର୍ଶକୁ କୁଠାରଘାତ କରିଛି ଏବଂ ପାଶ୍ଚାତ୍ୟ ସଭ୍ୟତାର କେବଳ ବିଳାସବୋଧକୁ ଗ୍ରହଣ କରି ନେଇଛି ସେଠି ସେ ଆପଣାର ଶାଣିତ ଲେଖନୀକୁ ତାର ବିରୋଧରେ ଚଳାଇଛନ୍ତି । ସେ ନିଜେ ବ୍ୟକ୍ତିଗତ ଜୀବନରେ ପରଂପରାବାଦୀ । ମନ ତାଙ୍କର ଅଭିଜାତ । ତେଣୁ ପାଶ୍ଚାତ୍ୟ ଶିକ୍ଷା ପ୍ରସ୍ତୁତ ନୂତନ ଆଭିଜାତ୍ୟକୁ ସେ ବିଦ୍ରୁପ କରିଛନ୍ତି । ଶିକ୍ଷା ମଧ୍ୟରୁ ସେ ଚହୁଁଛନ୍ତି ମାନବିକତାର ଉତ୍ତରଣ ।” (ଓଡ଼ିଆ କ୍ଷୁଦ୍ରଗଳ୍ପର ଇତିହାସ - ବୈଷ୍ଣବ ଚରଣ ସାମଲ, ପୃ.୩୨୯)

ଫକୀର ମୋହନଙ୍କ କଥା ସାହିତ୍ୟର ଅନ୍ୟତମ ସାମାଜିକ ସଂସ୍କାରର ମନୋଜ୍ଞ ପରିପ୍ରକାଶ ହେଉଛି ସମାଜରେ ହେଉଥିବା ଧର୍ମ ନାମରେ ଶୋଷଣ । ଧର୍ମ ନାମରେ ହେଉଥିବା ପ୍ରତାରଣାକୁ କଥାକାର ବିଦ୍ରୁପ ତଥା ବ୍ୟଙ୍ଗୋକ୍ତି କରିଛନ୍ତି । ଧର୍ମ ନାମରେ ଭଣ୍ଡାମୀକୁ କଥାକାର ପ୍ରଶଂସା ଦେବା ପାଇଁ ଚହୁଁ ନାହାନ୍ତି । ‘ଧୂଳିଆବାବା’ ଗଳ୍ପରେ ଧର୍ମ ନାମରେ ଭଣ୍ଡାମୀ ଓ ପ୍ରତାରଣାର ଏକ ମାର୍ମିକ ଚିତ୍ର କଥାକାର ପ୍ରଦର୍ଶନ କରିଛନ୍ତି । ‘ମୌନାମୌନୀ’ ଗଳ୍ପରେ ଠକ ଓ ପ୍ରତାରକର ଆଖୁରୁ ଅନ୍ଧପୁରୁଣି ଖୋଲି ଦେଇଛନ୍ତି । ‘ଛମାଣ ଆଠଗୁଣ୍ଠ’ ଉପନ୍ୟାସରେ ରାମଚନ୍ଦ୍ର ମଙ୍ଗରାଜ ଏକାଦଶୀ ପାଳନ ପ୍ରତାରଣା ପୂର୍ଣ୍ଣ ଏବଂ ବାବାଜୀ ଲଳିତା ଦାସ ଧର୍ମ ନାମରେ କିପରି ସମାଜକୁ ପ୍ରତାରିତ କରିଛି ତାହା ବର୍ଣ୍ଣନା କରିଛନ୍ତି । ଉପନ୍ୟାସରେ କଥାକାର ଧର୍ମକୁ ଶୋଷଣର ମୂଳମନ୍ତ୍ର ଭାବରେ ଗ୍ରହଣ କରି ବର୍ଣ୍ଣନା କରିଛନ୍ତି । ଉପନ୍ୟାସରେ ରୁଡ଼ୀ ମଙ୍ଗଳା ଦେବୀଙ୍କ ଅଲୈକିକ ମହିମା ଲୋକ ବିଶ୍ୱାସ ଜନୀତ ଭାବନାକୁ ବ୍ୟଙ୍ଗ କରି କଥାକାର ଲେଖୁଛନ୍ତି -

“ଯା ଦେବୀ ବୃକ୍ଷ ମୂଳେଷୁ ଶିଳା ରୂପେଣ ସଂସ୍ଥିତା  
ନମସ୍ତସ୍ୟୈ ନମସ୍ତସ୍ୟୈ ନମସ୍ତସ୍ୟୈ ନମୋ ନମଃ  
ମୃତ୍ତିକାଶ୍ଚ ଗଜାରୁଡ଼ା ବନ୍ଧ୍ୟାୟା ପୁତ୍ରଦାୟିନୀ  
ବାଡ଼ି ସଂହାରିଣୀ ଦେବୀ ନାରାୟଣୀ ନମୋସ୍ତୁତେ ।”

ଗୋଟିଏ ପଟରେ ଧର୍ମ ନାମରେ ଶଠତା, ପ୍ରବଞ୍ଚନା ତଥା ଶୋଷଣକୁ କଥାକାର କଟାକ୍ଷ କରିଥିବାବେଳେ ଈଶ୍ୱର ବିସ୍ୱାସୀ ଚରିତ୍ରମାନଙ୍କ ପ୍ରତି ଗଭୀର ଶ୍ରଦ୍ଧା ପ୍ରଦର୍ଶନ କରିଛନ୍ତି । “ଛମାଣ ଆଠଗୁଣ୍ଠ, ମାମୁ, ଲକ୍ଷ୍ମୀ ଓ ପ୍ରାୟଶ୍ଚିତ ଉପନ୍ୟାସରେ ଗଭୀର ଈଶ୍ୱର ବିଶ୍ୱାସର ଦ୍ୟୋତନା ପାଠକ ପ୍ରାଣରେ ଅପୂର୍ବ ଶାନ୍ତି ଆନନ୍ଦନ କରେ । ସାଆନ୍ତାଣୀ, ଧାଉଁଳା, ଇନ୍ଦୁମତୀଙ୍କ ଜୀବନରୁ ନିଧନର ସଙ୍ଗାଳି, ଦୁଃଖୀର ଗଣ୍ଡିଧନ ସେହି ଈଶ୍ୱର ବିଶ୍ୱାସ ଚିକକ କାଢ଼ିନିଅ । ଦେଖିବ ସେମାନେ ଜୀବନ୍ତ ମାନବ ନୁହନ୍ତି - ମାନବର କଳାଳ, ଛାୟା, ପ୍ରେତପିଣ୍ଡ । ଫକୀର ମୋହନ ତାଙ୍କର ଉପନ୍ୟାସ ସମୂହରେ ଅନ୍ୟତମ ୧୦/୧୨ ଗୋଟି ଧାର୍ମିକ ଈଶ୍ୱରନିଷ୍ଠ ନରନାରୀର ଚିତ୍ର ଆଙ୍କିଛନ୍ତି ।





ଏଇଠି ଗୋଟିଏ କଥା ଲକ୍ଷ୍ୟ କରିବାର ଅଛି । ଫକୀର ମୋହନ ଯେଉଁଠି ଧର୍ମ ନାମରେ ଧର୍ମାନ୍ଧତା, ଶଠତା, ନୀଚତା, ଭକ୍ତି ନାମରେ ଭଣ୍ଡତା ଏବଂ ନୀତି ନାମରେ ନୀତିହୀନତା ସନ୍ଦର୍ଶନ କରିଛନ୍ତି, ସେଠି ଅତି ନିଷ୍ଠୁର ନିର୍ଦ୍ଦୋଷ ଭାବରେ ସେମାନଙ୍କ ଉପରକୁ ହାସ୍ୟ, ବିଦ୍ରୁପର ଶାଣିତ- ବାଣ ଛାଡ଼ିଛନ୍ତି । ରାମଚନ୍ଦ୍ର ମଙ୍ଗରାଜ, ନାଜର ନଟବର ଦାସ, ଲଳିତା ଦାସ, ଲଳିତା ଦାସ ବାବାଜୀ, ଧୂଳିଆ ବାବା କେହି ଛାଡ଼ି ପାଇ ନାହାନ୍ତି । କିନ୍ତୁ ପ୍ରକୃତ ପୁଣ୍ୟାତ୍ମାମାନଙ୍କର ଚରିତ୍ର ଚିତ୍ରଣ ବେଳକୁ ସତେ ଯେପରି ଫକୀର ମୋହନଙ୍କ ଶ୍ରଦ୍ଧା ଓ ଭକ୍ତିପୂର୍ଣ୍ଣ ଅନ୍ତରର ହୃଦୟ ମଧୁ ସହସ୍ର ଧାରାରେ କ୍ଷରିତ ହୋଇଛି, ସେଇ ଚରିତ୍ରଗୁଡ଼ିକୁ ଏକ ଅମାୟ ଶୁଚିତା ଓ କମନୀୟତାରେ ଅଭିସେଚିତ କରିଅଛି ।” (ଯୁଗସ୍ରସ୍ତା ଫକୀର ମୋହନ - ସର୍ବେଶ୍ଵର ଦାସ, ପୃ. ୧୦୪)

ଫକୀର ମୋହନ କନ୍ୟାସୁନା ପ୍ରଥା ଓ ବୃଦ୍ଧ ବିବାହକୁ ତାଙ୍କ କଥା ସାହିତ୍ୟରେ ଗଭୀର ଭାବରେ ନିନ୍ଦା କରିଛନ୍ତି । କନ୍ୟାସୁନା ପ୍ରଥା ତତ୍କାଳୀନ ସମାଜର ଏକ କଳଙ୍କିତ ପ୍ରଥା । କଥାକାର ଶ୍ରୀଯୁକ୍ତ ସେନାପତି ‘ବିରେଇ ବିଶ୍ଵାଳ’ ଓ ‘ମାଧ୍ୟ ମହାନ୍ତିଙ୍କ କନ୍ୟାସୁନା’ ଗଛରେ ଏହାର ଚିତ୍ରଣ କରିଛନ୍ତି । ‘ମାଧ୍ୟ ମହାନ୍ତିଙ୍କ କନ୍ୟାସୁନା’ ଗଛରେ କନ୍ୟାସୁନା ପ୍ରଥାର ବିଭୀଷ୍ଟାକୁ ବିଦ୍ରୁପ କରିଛନ୍ତି । ‘ବିରେଇ ବିଶ୍ଵାଳ’ ଗଛରେ କନ୍ୟାକୁ ବିକ୍ରୟ କରିଥିବା ରାଜପା ପାତ୍ରଙ୍କୁ ଲେଖକ ଚରମଶାସ୍ତି ପ୍ରଦାନ କରିଛନ୍ତି । ମାଧ୍ୟ ମହାନ୍ତି କନ୍ୟା ବିକ୍ରୟ ଜନୀତ ମହାପାତକ କାର୍ଯ୍ୟକୁ ସୂଚକ ଦେବାକୁ ଜନସାଧାରଣଙ୍କୁ କହିଛନ୍ତି -

“ବୁଢ଼ାବରେ ଝିଅ ବିକେ ଯେ ଲୋକ  
ସେ ଲୋକ ମୁଣ୍ଡରେ ପଡ଼ଇ ପୋକ ।”

ନିଶା ନିବାରଣ ପ୍ରସଙ୍ଗ ଉପସ୍ଥାପନା କରି “ପେଟେଷ୍ଟ ମେଡ଼ିସିନ” ଗଛରେ ନାୟକ ମଦଖାଇ ଝକିରି ହରାଇ ଶେଷରେ ଛାଞ୍ଚୁଣୀ ମାଡ଼ରେ ସାବାଡ଼ ହୋଇଥିବା ପ୍ରସଙ୍ଗ ବର୍ଣ୍ଣନା କରିଛନ୍ତି । “ଇଂରାଜୀ ଔପନ୍ୟାସିକ ଝର୍ଲ୍ସ ଡିକେନସ୍ ଯେପରି ‘ଡେଭିଡ଼ କପର ଫିଲଡ଼, ଅଲିଭର ଟୁଇଟ୍ ପ୍ରଭୃତି ଉପନ୍ୟାସରେ ତତ୍କାଳୀନ ସମାଜ ବ୍ୟବସ୍ଥାକୁ ସମାଲୋଚନା କରିଛନ୍ତି ‘ରାଷ୍ଟ୍ରୀୟ ଅନନ୍ତା’ ଗଛରେ ଫକୀର ମୋହନ ମଧ୍ୟ ବେତ ସର୍ବସ୍ଵ ଅବଧାନଙ୍କର ତୁଟିପୁର୍ଣ୍ଣ ଶିକ୍ଷା ବ୍ୟବସ୍ଥାକୁ ମୁକ୍ତକଣ୍ଠରେ ସମାଲୋଚନା କରିଛନ୍ତି ।” (ସମୀକ୍ଷା ଦିଗନ୍ତ - ପୃ. ୧୪୭) “ଫକୀର ମୋହନ ସାହିତ୍ୟର ପ୍ରତି କ୍ଷେତ୍ରରେ ସମାଜ ସଚେତନତାର ସ୍ଵର ସ୍ଵଷ୍ଟ ଶୁଣାଯାଏ । ସମାଜ ଓ ସାହିତ୍ୟର ପରସ୍ପର ସଂପୃକ୍ତି ସୃଷ୍ଟିର ପ୍ରାରମ୍ଭ କାଳରୁ ବିଦ୍ୟମାନ । ଏ ଦୁଇଟି ତତ୍ତ୍ଵର ଉତ୍ପତ୍ତି ଯଦିଓ ଦୁଇ ଭିନ୍ନାମୁଖୀ ଚେତନା ଯଥା ସମାଜ ସୃଷ୍ଟିରେ ଗୋଷ୍ଠୀ ଚେତନା ଓ ସାହିତ୍ୟ ସୃଷ୍ଟିରେ ବ୍ୟକ୍ତି ଚେତନାକୁ ଆମେ ଲକ୍ଷ୍ୟକରୁ; ତଥାପି ଏ ଦୁଇଟିର ମଧୁର ସମ୍ମେଳନ ହିଁ ଉତ୍ତମ ସାହିତ୍ୟ ଓ ସମାଜ ପାଇଁ ମଙ୍ଗଳମୟ ହୋଇଥାଏ ।” (ଓଡ଼ିଆ ଉପନ୍ୟାସ ସମାଜ ତତ୍ତ୍ଵ କଲକାଶ ପଟ୍ଟନାୟକ, ୧୯୮୮, ପୃ. ୧) ବାସ୍ତବରେ କହିବାକୁ ଗଲେ କଥାକାର ଫକୀରମୋହନଙ୍କ କଥା ସାହିତ୍ୟ ସମାଜ ସଂସ୍କାର କ୍ଷେତ୍ରରେ ଏକ ଯୁଗାନ୍ତକାରୀ ପଦକ୍ଷେପ କହିଲେ ଅତ୍ୟୁକ୍ତି ହେବ ନାହିଁ ।



ଓଡ଼ିଆ ସ୍ୱାତନ୍ତ୍ର୍ୟ ସମ୍ମାନ କାର୍ଯ୍ୟକ୍ରମ

---

## ୨.୮ ଆତ୍ମପରୀକ୍ଷଣ ପ୍ରଶ୍ନାବଳୀ

---

(୧) ସଂକ୍ଷିପ୍ତ ଉତ୍ତରମୂଳକ ପ୍ରଶ୍ନ।

- କ) ଫକୀର ମୋହନଙ୍କ ରଚିତ ପ୍ରଥମ ଗଳ୍ପର ପରିଚୟ ପ୍ରଦାନ କର ?
- ଖ) ଫକୀର ମୋହନଙ୍କ ଐତିହାସିକ ଉପନ୍ୟାସର ପରିଚୟ ପ୍ରଦାନ କର ?
- ଗ) ଫକୀର ମୋହନଙ୍କ ସାମାଜିକ ସମସ୍ୟା ଆଧାରିତ ଗଳ୍ପ ଗୁଡ଼ିକର ନାମ ଲେଖ ?

(୨) ଦୀର୍ଘ ଉତ୍ତରମୂଳକ ପ୍ରଶ୍ନ।

- କ) ଫକୀର ମୋହନଙ୍କ କଥା ସାହିତ୍ୟର ଆଭିମୁଖ୍ୟ ବିଶ୍ଳେଷଣ କର ?
- ଖ) ଫକୀର ମୋହନ ହେଉଛନ୍ତି ଜଣେ ସମାଜ ସଚେତନ କଥାଶିଳ୍ପୀ , ଏ ଉକ୍ତିର ସତ୍ୟତା ପ୍ରତିପାଦନ କର ?

---

## ୨.୯ ସହାୟକ ଗ୍ରନ୍ଥସୂଚୀ

---

- ମିଶ୍ର, ପ୍ରସନ୍ନକୁମାର ଓ ଦାଶ, ଦେବେନ୍ଦ୍ର - କବିବର ରାଧାନାଥ ଗ୍ରନ୍ଥାବଳୀ, ଗ୍ରନ୍ଥ ମନ୍ଦିର, ପ୍ରଥମ ସଂସ୍କରଣ ।
- ସାମଲ, ବୈଷ୍ଣବ ଚରଣ ; ଓଡ଼ିଆ ସାହିତ୍ୟର ରାଧାନାଥ ଓ ସତ୍ୟବାଦୀ ଯୁଗ, ଫ୍ରେଣ୍ଡସ ପବ୍ଲିଶର୍ସ, କଟକ ।
- ମହାରଣା, ସୁରେନ୍ଦ୍ର କୁମାର - ଓଡ଼ିଆ ସାହିତ୍ୟର ଇତିହାସ, ଓଡ଼ିଶା ବୁକ୍ ଷୋର ।
- କର, ବାଉରିବନ୍ଧୁ- ଓଡ଼ିଆ ସାହିତ୍ୟର ଇତିହାସ, ଫ୍ରେଣ୍ଡସ ପବ୍ଲିଶର୍ସ ।



## ତୃତୀୟ ଏକକ : ଗଙ୍ଗାଧର ମେହେର

### ବିଷୟ ଗଠନ :

- ୩.୧ ପଠନରତ୍ନକୋଶ
- ୩.୨ ଶିକ୍ଷଣୀୟବିଷୟ
- ୩.୩ ବିଷୟ ପ୍ରବେଶ
- ୩.୪ କବିଗଙ୍ଗାଧରଙ୍କ ପରିଚୟ
- ୩.୫ କବିଗଙ୍ଗାଧରଙ୍କସାହିତ୍ୟ
  - ୩.୫.୧ ଗଙ୍ଗାଧରଙ୍କକାବ୍ୟ ଜଗତ
  - ୩.୫.୨ ଗଙ୍ଗାଧରଙ୍କକବିତା ଜଗତ
- ୩.୬ କବିଗଙ୍ଗାଧରଙ୍କରଚନାରବୈଶିଷ୍ଟ୍ୟ
- ୩.୭ ଆତ୍ମପରୀକ୍ଷଣ ପ୍ରଶ୍ନାବଳୀ
- ୩.୮ ସହାୟକଗ୍ରନ୍ଥସୂଚୀ

### ୩.୧ ପଠନରତ୍ନକୋଶ

ମାତୃଭୂମି ଓ ମାତୃଭାଷାର ପ୍ରଚାର ଓ ପ୍ରସାର ନିମିତ୍ତ ଯାହାଙ୍କଦ୍ଵାରା ବ୍ୟାକୂଳ ହୋଇ ଉଠୁଥିଲା, ସିଏ ଦାରିଦ୍ର୍ୟର ଯନ୍ତ୍ରଣାରେ ପୀଡ଼ିତ ହୋଇ ମଧ୍ୟ ଓଡ଼ିଆ କାବ୍ୟ କାନନରେ ଫୁଟାଇ ପାରିଥିଲେ ଅମଳିନ କାବ୍ୟକୁସୁମ, ସେହେତୁ ଆମର ପ୍ରିୟକବି ଗଙ୍ଗାଧର ମେହେର । କବିବରରାଧାନାଥଙ୍କ ପରେ ଓଡ଼ିଆ କାବ୍ୟକବିତା କ୍ଷେତ୍ରରେ ସ୍ଵତନ୍ତ୍ର ପ୍ରତିଷ୍ଠା ଅର୍ଜନ କରିଥିବା କବି ହେଉଛନ୍ତି ସ୍ଵଭାବ କବିଗଙ୍ଗାଧରଙ୍କ ମେହେର । କାବ୍ୟକବିତାରେ ନୂତନ କଥାବସ୍ତୁ ସଂଯୋଜନା, ବର୍ଣ୍ଣନା ବୈଚିତ୍ର୍ୟ, ନୂତନ ଛନ୍ଦର ପ୍ରୟୋଗ, ଶବ୍ଦ ସଂଯୋଜନା, ଅଳଂକାର ପ୍ରୟୋଗ କ୍ଷେତ୍ରରେ ତାଙ୍କର ବୈଶିଷ୍ଟ୍ୟର ସ୍ଵାତନ୍ତ୍ର୍ୟ ନିହିତ । ପ୍ରକୃତିଚିତ୍ରଣରେ ଅହିନବତ୍ଵ, ମାନବଚରିତ୍ର ଚିତ୍ରଣରେ କବିଙ୍କର ମୌଳିକ ଦୃଷ୍ଟିକୋଣ, ଭାରତୀୟସଂସ୍କୃତିରଚିତ୍ର, ଆଦର୍ଶ ଚରିତ୍ର ଚିତ୍ରଣ, ନିର୍ଦ୍ଦେଶ ଚେତନା, ରଚନା ବିନ୍ୟାସରେ ସୁଲକ୍ଷ୍ୟ ଓ ସାବଲିଳତା ଗଙ୍ଗାଧରଙ୍କ ସାହିତ୍ୟ ସଂପର୍କରେ ସବିଶେଷ ଅଧ୍ୟୟନର ଆବଶ୍ୟକତା ରହିଛି ।

### ୩.୨ ଶିକ୍ଷଣୀୟବିଷୟ

ଏହି ଏକକକୁ ଅଧ୍ୟୟନ କଲାପରେବିଦ୍ୟାର୍ଥୀଗଣ ଉକ୍ତ ବିଷୟ ଉପରେ ଅବଗତ ହୋଇପାରିବେ –

- ଗଙ୍ଗାଧର ମେହେରଙ୍କଜୀବନୀ
- କବିଗଙ୍ଗାଧରଙ୍କସାରସ୍ଵତ ପ୍ରତିଭା





## ୩.୩ ବିଷୟ ପ୍ରବେଶ

ଆଧୁନିକ କାବ୍ୟଜଗତର ସାରସ୍ୱତ ସ୍ରଷ୍ଟାଙ୍କ ଭିତରେ କବିଗଙ୍ଗାଧର ମେହେର ପୁରାଣ ପରଂପରାକୁ ପାଥେୟ କରି ଅର୍ଥାତ ପୁରାଣର ପ୍ରସିଦ୍ଧ ଘଟଣା ବା ଚରିତ୍ରମାନଙ୍କୁ କେନ୍ଦ୍ରକରି ମଣିଷଜୀବନର ଶାଶ୍ୱତ ଆଦର୍ଶକୁ ଆଧୁନିକ ଆଲୋକରେ ଦୃଶ୍ୟମାନ କରାଇବାରେ ଆତ୍ମତ ପ୍ରତିଭା ପ୍ରଦର୍ଶନ କରିଛନ୍ତି । କବିଗଙ୍ଗାଧର ମେହେର କେବଳ ସ୍ୱଭାବକବି ନଥିଲେ, ମଣିଷର ଯାହା କିଛି କଲ୍ୟାଣମୟ ସତ୍ୟ, ଶୁଦ୍ଧ, ସାଦିକ, ସୌନ୍ଦର୍ଯ୍ୟ ଶୁଭଙ୍କର ଐଶ୍ୱର୍ଯ୍ୟ ଓ ଅମୃତମୟ ମାଧୁର୍ଯ୍ୟତାକୁ ହିଁ ସେ ନିଜ ଜୀବନ ଚର୍ଯ୍ୟା ଭିତରେ ଉପଲବ୍ଧୀ କରିତାଙ୍କର କାବ୍ୟାବଳୀକ ରଦ୍ଧିମତ୍ତ କରିଛନ୍ତି । ତେଣୁ ଏହି ଯୁଗସ୍ରଷ୍ଟାଙ୍କ ପରିଚୟ ତଥା ତାଙ୍କ ଅବଦାନ ସୃଷ୍ଟି ସଂପର୍କରେ ଅବଗତ ହେବା ନିତାନ୍ତ ଜରୁରୀ ।

## ୩.୪ କବିଗଙ୍ଗାଧରଙ୍କ ପରିଚୟ

ଦାରିଦ୍ର୍ୟର କଷ୍ଟାଘାତରେ ଜର୍ଜରିତ ହୋଇ ମଧ୍ୟ ମାତୃଭୂମି ଓ ମାତୃଭାଷାର ପ୍ରଚାର ପ୍ରସାର ପାଇଁ ଯେଉଁ କବିଙ୍କ ହୃଦୟ ନିରବଧି କ୍ରନ୍ଦନ କରୁଥିଲା, ସେ ହେଉଛନ୍ତି ସମସ୍ତଙ୍କ ପ୍ରିୟ, ସୁପରିଚିତ ସ୍ୱଭାବକବି ଗଙ୍ଗାଧର ମେହେର । ଏହିଭଳି ଜଣେ ମହାନ ଆତ୍ମାଙ୍କ ଧରାପୃଷ୍ଠରେ ଅବତରଣ ହୋଇଥିଲା ୧୮୬୨ ମସିହା ଅଗଷ୍ଟ ୯ ତାରିଖ ତଥା ଶ୍ରୀରାମ ପୂର୍ଣ୍ଣିମା ଦିନ, ଅବିଭକ୍ତ ସମ୍ବଲପୁର ଜିଲ୍ଲା ଅନ୍ତର୍ଗତ ତଥା ବର୍ତ୍ତମାନର ବରଗଡ଼ ଜିଲ୍ଲା ଅନ୍ତର୍ଗତ ବରପାଲିର ଏକ ତନ୍ତୁବାୟ (ଭୁଲିଆ) ପରିବାରରେ । ତାଙ୍କ ପିତାଙ୍କ ନାମ ହେଉଛି ଚୈତନ୍ୟ ମେହେର ଏବଂ ମାତାଙ୍କ ନାମ ହେଉଛି ସେବତୀ ଦେବୀ । ଚୈତନ୍ୟ ମେହେରଙ୍କ ବିଜୁଳି ଓ ତାଲିୟ ନାମକ ଦୁଇଜଣ କନ୍ୟା ଥିବାବେଳେ କବି ଗଙ୍ଗାଧର ହେଉଛନ୍ତି, ତାଙ୍କର ଏକମାତ୍ର ପୁତ୍ର ସନ୍ତାନ । କବି ମେହେରଙ୍କ ପୂର୍ବପୁରୁଷମାନେ ସମ୍ବଲପୁରରେ ବାସ କରୁଥିଲେ କିନ୍ତୁ ଅବସ୍ଥାଚକ୍ରରେ ପଡ଼ି ବରପାଲିକୁ ସ୍ଥାନାନ୍ତରିତ ହୋଇ ସେଠାରେ ସ୍ଥାୟୀ ଭାବରେ ବସବାସ କରିବାକୁ ଲାଗିଲେ । କବିଙ୍କର ପିତାମହଙ୍କ ଆର୍ଥିକ ଅବସ୍ଥା ସ୍ୱଚ୍ଛଳ ନ ଥିବା ସତ୍ତ୍ୱେ ମଧ୍ୟ ସେ ବିଦ୍ୟାନୁରାଗୀ ଥିଲେ ତେଣୁ ଗଙ୍ଗାଧରଙ୍କ ଜନ୍ମପୂର୍ବରୁ ନିଜ ଗୃହଠାରେ ଏକ ଚାଟଶାଳୀ ଖୋଲିଥିଲେ, ସେଥିରେ ବହୁ ବାଳକ ଅଧ୍ୟୟନ କରୁଥିଲେ । ମାତ୍ର ଗଙ୍ଗାଧରଙ୍କୁ ସାତ ବର୍ଷ ବୟସ ହେବାବେଳକୁ ଚାଟଶାଳୀ ଭାଙ୍ଗିଯିବାରୁ କବି ତାଙ୍କ ଗୃହ ନିକଟସ୍ଥ ଜଣେ ଜାତିକର ଚାଟଶାଳୀରେ ଶିକ୍ଷାଦାନ କରିଥିଲେ କିନ୍ତୁ ସେ ଚାଟଶାଳୀ ମଧ୍ୟ ତିଷ୍ଠି ପାରିନଥିବାରୁ ଗଙ୍ଗାଧରଙ୍କ ପିତା ପୁଣି ଏକ ଚାଟଶାଳୀ ଆରମ୍ଭ କରି କବିଙ୍କୁ ‘ନାମରତ୍ନ ଗୀତା’, ‘ଭାଗବତ’, ‘ମଥୁରାମଙ୍ଗଳ’ ଆଦି ଉତ୍ତମରୂପେ ଗାଇବା ପାଇଁ ଶିକ୍ଷା ଦେଇଥିଲେ । ତା’ ସହିତ ପଠିଶ ଖନ୍ଦା ପଣିକିଆ ମଧ୍ୟ କଷ୍ଟସ୍ଥ କରାଇଥିଲେ ।

ପ୍ରଚଳିତ ପରମ୍ପରା ଅନୁସାରେ, କବିଙ୍କୁ ଯେତେବେଳେ ମାତ୍ର ଦଶବର୍ଷ ବୟସ ହୋଇଥିଲା, ସେ ସେବତୀ ଦେବୀଙ୍କୁ ବିବାହ କରିବାରୁ ତାଙ୍କ ଶିକ୍ଷାରେ ପୂର୍ଣ୍ଣଚ୍ଛେଦ ପଡ଼ିଥିଲେ ମଧ୍ୟ ତାଙ୍କର ଅଦମ୍ୟ ଆଗ୍ରହ ଯୋଗୁଁ ପରେ ସେ ପୁଣି ସ୍କୁଲରେ ନାମ ଲେଖାଇ ପଞ୍ଚମ ଶ୍ରେଣୀ ପର୍ଯ୍ୟନ୍ତ ପଢ଼ିଥିଲେ । କିନ୍ତୁ ୧୮୮୨ ରେ ଅନୁଷ୍ଠିତ ହୋଇଥିବା ଭିଲେଜ୍ ସ୍କୁଲ ପରୀକ୍ଷାରେ ଉତ୍ତୀର୍ଣ୍ଣ ହୋଇ ନ ପାରି ଦେଶୀୟ ପାଠଶାଳାର ସାର୍ଟିଫିକେଟ୍ ପାଇଥିଲେ ।



ଦାରିଦ୍ର୍ୟ ଗଙ୍ଗାଧରଙ୍କ ଚିର ସହଚର ହୋଇଥିଲେ ମଧ୍ୟ ଜ୍ଞାନାର୍ଜନରୁ ସେ ଓହରି ଯାଇନଥିଲେ । କାରଣ ଜ୍ଞାନ-ଲାଭ-ପିପାସା ଥିଲା ତାଙ୍କର ଅତ୍ୟଧିକ । ଛାତ୍ରଜୀବନରୁ ଅବ୍ୟାହତ ଏବଂ ଗୃହସ୍ଥ କର୍ମରେ ଛନ୍ଦିହେବାରୁ ସେ ନିଜର କୌଳିକ ଧନ୍ଦାରେ ଲିପ୍ତ ରହିଥିଲେ ମଧ୍ୟ ଦିବାଲୋକରେ ବୁଣାକାମୀ ଓ ଦୀପାଲୋକରେ ଗ୍ରନ୍ଥ ଚର୍ଚ୍ଚାରେ ମଗ୍ନ ରହୁଥିଲେ । ଯେଉଁଠି ଯେଉଁ ପୁସ୍ତକ ପାଇଲେ ସେ ଆଗ୍ରହ ସହକାରେ ଅଧ୍ୟୟନ କରୁଥିଲେ । କବି ନିଜର ଅଧ୍ୟବସାୟ ବଳରେ ଓଡ଼ିଆ, ସଂସ୍କୃତ, ବଙ୍ଗଳା ସାହିତ୍ୟରେ ଗଭୀର ପାଣ୍ଡିତ୍ୟ ଲାଭ କରିଥିଲେ । ପ୍ରାଚୀନ, ମଧ୍ୟଯୁଗୀୟ ଓ ରୀତିଯୁଗୀୟ ବହୁ କାବ୍ୟ କବିତାକୁ ମୁଖସ୍ଥ କରି ବୋଲି ଦେଉଥିଲେ ।

୧୮୮୫ ରେ ବରପାଳି ଜମିଦାର ବନ୍ଦୋବସ୍ତ କାର୍ଯ୍ୟ ଆରମ୍ଭ କରିଥିଲେ । ଯେଉଁଠାରେ କବି ଗଙ୍ଗାଧର ମାସକୁ ସାତଟଙ୍କା ହିସାବରେ ଅମାନ କାର୍ଯ୍ୟକରିବା ପାଇଁ ଆଗେଇ ଯାଇଥିଲେ । ୧୮୮୫ ରୁ ୧୯୦୧ ପର୍ଯ୍ୟନ୍ତ ଅମାନ ଭାବେ କାର୍ଯ୍ୟକରି ନିଜର କର୍ମତତ୍ପରତା, କାର୍ଯ୍ୟଦକ୍ଷତା ଓ ନିଷ୍ଠାଯୋଗୁଁ ଶେଷରେ ମୋହରିର ପଦକୁ ଉନ୍ନତ ହେଲେ, ଯତ୍ନଦ୍ୱାରା ତାଙ୍କ ଦରମା ୭ରୁ ୧୫ କୁ ବୃଦ୍ଧି ହୋଇଥିଲା । ସେ ମୋହରିର କାର୍ଯ୍ୟରେ ସମ୍ବଲପୁର କମିଶନରଙ୍କ ଅଦାଲତ, ବିଜେପୁର ଓ ପଦ୍ମପୁର ଜମିଦାରଙ୍କ ଅଧୀନରେ କାର୍ଯ୍ୟକରି ଶେଷରେ ୧୯୧୭ ରେ ଚାକିରିରୁ ଅବସର ନେଇଥିଲେ । ଏହି କର୍ମମୟ ଜୀବନ ମଧ୍ୟରେ ବ୍ୟସ୍ତଥିବାବେଳେ ‘ରସ-ରତ୍ନାକର’ ନାମକ ପ୍ରଥମ କାବ୍ୟ ରଚନାକରି ବରପାଳି ଯୁବରାଜଙ୍କ ଗୃହ ଶିକ୍ଷକ ସୂର୍ଯ୍ୟକୁମାର ମିତ୍ରଙ୍କୁ ଦେଖାଇଥିଲେ; ତେଣୁ ମିତ୍ର ମହାଶୟ ଏହି କାବ୍ୟଟିକୁ ପାଠକରି ଅତ୍ୟନ୍ତ ଖୁସିହୋଇ ଗଙ୍ଗାଧରଙ୍କୁ ଲେଖାଲେଖି ପାଇଁ ପ୍ରୋତ୍ସାହିତ କରିଥିଲେ । ଯତ୍ନଦ୍ୱାରା କବି ଗଙ୍ଗାଧର ସେଦିନଠାରୁ ଆଉ ପଛକୁ ନ ଫେରି ଗୋଟିଏ ପରେ ଗୋଟିଏ କାବ୍ୟକବିତା ରଚନାକରି ଓଡ଼ିଆ ସାହିତ୍ୟକୁ ସମୃଦ୍ଧ କରିଛନ୍ତି । କବି ଭୂଲିଆ ସମାଜର କେତେକ କୁସଂସ୍କାର ଦୂରକରିବା ପାଇଁ ମଧ୍ୟ ବହୁ ପଦକ୍ଷେପ ନେଇଥିଲେ । ୧୯୨୪ ମସିହା ଏପ୍ରିଲ ୦୪ ତାରିଖ ଚୈତ୍ର ଅମାବାସ୍ୟା ଦିନ ତାଙ୍କର ଦେହାବସାନ ଘଟିଲା ।

### ୩.୫ କବିଗଙ୍ଗାଧରଙ୍କ ସାହିତ୍ୟ

ସ୍ୱଭାବକବି ଗଙ୍ଗାଧର ମେହେର ଓଡ଼ିଆ ସାହିତ୍ୟ ଜଗତର ଜଣେ ସଶ୍ରଦ୍ଧ ଉଚ୍ଚାରଣ । ଯାହାଙ୍କ ଲେଖନୀରେ ଓଡ଼ିଆ କାବ୍ୟକବିତା ବହୁ ଭାବରେ ସମୃଦ୍ଧ । ସେ ସ୍ୱାୟତ୍ ପ୍ରତିଭା ବଳରେ ଓଡ଼ିଆ ସାହିତ୍ୟ ଜଗତକୁ ବହୁ ରୂପରେ ସମୃଦ୍ଧ କରିଛନ୍ତି । ତାଙ୍କର କାବ୍ୟକବିତା ମଣିଷକୁ ମହତ୍ତର ଜୀବନ ବଞ୍ଚିବା ପାଇଁ ଦେଇଥାଏ ଅଜସ୍ର ପ୍ରେରଣା ଓ ଉତ୍ସାହ । ତାଙ୍କ ଜୀବନରେ ଦୁଃଖ ଓ ଦରିଦ୍ର୍ୟ କେବେହେଲେ ପ୍ରତିବନ୍ଧକ ହୋଇ ପାରିନାହିଁ । ନାନା ଅଭାବ ଅସୁବିଧା ସତ୍ତ୍ୱେ ମଧ୍ୟ ତାଙ୍କ ସାରସ୍ୱତ ସାଧନା ଅବ୍ୟାହତ ରହିଥିଲା । ଜୀବନର ଅନ୍ତିମ ସମୟ ପର୍ଯ୍ୟନ୍ତ । ତାଙ୍କଦ୍ୱାରା ରଚିତ କାବ୍ୟକବିତାକୁ ମୁଖ୍ୟତଃ ତିନି ଭାଗରେ ବିଭକ୍ତ କରାଯାଇପାରେ, ଯଥା - କାବ୍ୟ, କବିତା ଓ ଗଦ୍ୟ ।



- **କାବ୍ୟ :** ରସ ରତ୍ନାକର (୧୮୮୨), ଇନ୍ଦୁମତୀ (୧୮୯୩), ଉତ୍କଳଲକ୍ଷ୍ମୀ (୧୮୯୫), ବଳରାମ ଦେବ (୧୮୯୬), ମହିମା (୧୮୯୭), କୀଚକବଧ (୧୯୦୩) ଅଯୋଧ୍ୟାଦୃଶ୍ୟ (୧୯୧୦), ତପସ୍ୱିନୀ (୧୯୧୨), ପ୍ରଣୟବଲ୍ଲରୀ (୧୯୧୫), ପଦ୍ମିନୀ (୧୯୧୬)।
- **କବିତା :** କବିତା କଲ୍ଲୋଳ (୧୯୧୨), ଅର୍ଯ୍ୟଥାଳୀ (୧୯୧୮), କୁମାର ଜନ୍ମୋତ୍ସବ ଓ ଭକ୍ତି ଉପହାର (୧୮୯୯), ବଳରାମ ଦେବ (୧୮୯୫) କବିତାମାଳା ( ୧୯୨୩), ମହିମା ଓ ଭାରତୀ ଭାବନା (୧୯୨୩), କୃଷକ କବିତା, କୃଷକ ସଙ୍ଗୀତ (୧୯୨୧), ଅହଲ୍ୟାସୁବ (୧୮୯୨)।
- **ଗଦ୍ୟ :** ଆତ୍ମଜୀବନୀ (ଅସଂପୂର୍ଣ୍ଣ), ଶ୍ରୀ ନୃପରାଜ ସିଂହ (୧୯୦୫), ପୁରାଣକବି ଫକୀରମୋହନ, ସ୍ୱର୍ଗୀୟ କାଶୀନାଥ ପଣ୍ଡା, ଏହା କି ପୃଥିବୀର ଶବ୍ଦ ଇତ୍ୟାଦି ଗଦ୍ୟ ରଚନା।

**୩.୫.୧ ଗଙ୍ଗାଧରଙ୍କ କାବ୍ୟ ଜଗତ**

- **ରସରତ୍ନାକର (୧୮୮୨) :** ସ୍ୱଭାବକବି ଗଙ୍ଗାଧର ମେହେରଙ୍କ ଦ୍ୱାରା ରଚିତ ପ୍ରଥମ କାବ୍ୟ ହେଉଛି ‘ରସ ରତ୍ନାକର’। ଏହି କାବ୍ୟଟି ତାଙ୍କ ପୂର୍ବରୁ ପ୍ରଚଳିତ ରୀତିଯୁଗୀୟ ଶୈଳୀରେ ରଚିତ। କାବ୍ୟଟି ସର୍ବପ୍ରଥମେ ପ୍ରକାଶ ପାଏ ‘ପ୍ରଜାବନ୍ଧୁ’ ପତ୍ରିକାର ଗଙ୍ଗାଧର ବିଶେଷାଙ୍କରେ। ୧୮୮୨ ରୁ ୧୮୮୫ ମସିହା ମଧ୍ୟରେ ଏହି କାବ୍ୟଟି ରଚିତ ହୋଇଥିଲା। ଏହା ହେଉଛି କବି ମେହେରଙ୍କ ତରୁଣ ବୟସର ରଚନା, ତେଣୁ ତରୁଣ ମନର ସ୍ୱପ୍ନିକ ରୋମାଞ୍ଚିକ ଭାବଧାରା ଦ୍ୱାରା ଏହା ଆଚ୍ଛାଦିତ। ମହାଭାରତ ବର୍ଣ୍ଣିତ ବାଣାସୁର ନନ୍ଦିନୀ ଉଷା ସହିତ ଶ୍ରୀକୃଷ୍ଣ ନନ୍ଦନ ଅନିରୁଦ୍ଧର ପ୍ରଣୟ ଓ ପରିଣୟ ଏହି ଖଣ୍ଡକାବ୍ୟର ମୁଖ୍ୟ ବିଷୟବସ୍ତୁ। ଦୁଇଟି ମନ ଓ ଦୁଇଟି ଆତ୍ମା ପରସ୍ପରକୁ ପାଇବା ପାଇଁ କେତେ ବ୍ୟାକୁଳ, କେତେ ଉତ୍ସାହିତ, ସେଇ ପ୍ରଣୟାନୁଭବକୁ ଜୀବନ୍ତ ଭାବରେ ବର୍ଣ୍ଣନା କରାଯାଇଛି ଏହି କାବ୍ୟରେ। ‘ରସ ରତ୍ନାକର’ କାବ୍ୟର ଶିଳ୍ପ ସୁକ୍ଷମରେ ରୀତିଯୁଗୀୟ କବି ଉପେନ୍ଦ୍ର ଭଞ୍ଜ, ଦୀନକୃଷ୍ଣଙ୍କ ରୀତିକାବ୍ୟାଦର୍ଶର ଆଦର୍ଶକୁ ଗ୍ରହଣ କରାଯାଇଛି। ମଧ୍ୟଯୁଗୀୟ ରୀତିକବିଙ୍କ ପରି ଗଙ୍ଗାଧର ଏହି କାବ୍ୟର ଆଦ୍ୟ ପ୍ରାନ୍ତରେ ‘ର’ ଅକ୍ଷରକୁ ରଖି ଆଠଗୋଟି ଛନ୍ଦରେ କାବ୍ୟ ସମାପ୍ତ କରିଛନ୍ତି। ଏହି ଆଠଗୋଟି ଛାନ୍ଦ ଚୋଖି, ରାମକେରୀ, କୌଶିକ, ବଙ୍ଗଳାଶ୍ରୀ, କଳହଂସ କେଦାର, ପାହାଡ଼ିଆ କେଦାର, ଶଙ୍କରା ଭରଣ ଆଦି ରାଗରେ ଲିଖିତ। ଏହି କାବ୍ୟରେ ଇଷ୍ଟବନ୍ଦନା, ଖଳନିନ୍ଦା, ସାଧୁବନ୍ଦନ, ଉଷାର ଯୌବନ ପ୍ରାପ୍ତି, ଅନିରୁଦ୍ଧଙ୍କ ଆନନ୍ଦ, ଅନିରୁଦ୍ଧଙ୍କ ସଂପର୍କରେ ବାଣାସୁରକୁ ସୂଚନା ଦେବା, ଅନିରୁଦ୍ଧଙ୍କୁ ନାଗଫାସରେ ବନ୍ଦୀ କରିବା, ହରିହରଙ୍କ ଯୁଦ୍ଧ, ଉଷା - ଅନୁରୁଦ୍ଧଙ୍କ ମିଳନର ଦୃଶ୍ୟ ବର୍ଣ୍ଣିତ। ‘ରସ ରତ୍ନାକର’ କାବ୍ୟ ଯଦିଓ ଗଙ୍ଗାଧରଙ୍କ ପ୍ରଥମ କାବ୍ୟ ତଥାପି ଏଥିରେ କବି ପ୍ରତିଭାର ପରିଚୟ ସୁସ୍ପଷ୍ଟ।
- **ଇନ୍ଦୁମତୀ :** ମହାକବି କାଳିଦାସଙ୍କ ‘ରଘୁବଂଶ’ କାବ୍ୟର ବିଷୟବସ୍ତୁରୁ ଉପାଦାନ ସଂଗ୍ରହ କରି ସ୍ୱଭାବକବି ଗଙ୍ଗାଧର ମେହେର ରଚନା କରିଥିଲେ, ତାଙ୍କର ପ୍ରଥମ ଆଧୁନିକ ଓ ପ୍ରଥମ ପ୍ରକାଶିତ କାବ୍ୟ ‘ଇନ୍ଦୁମତୀ’। ୧୮୯୪ ମସିହାରେ ଏହି କାବ୍ୟ ସର୍ବପ୍ରଥମେ ପ୍ରକାଶିତ ହୋଇଥିଲା। ବଙ୍ଗଳାଶ୍ରୀ ରାଗରେ ଲିଖିତ ଏହି କାବ୍ୟଟି ପୂର୍ବ ଭାଗ ଓ ଉତ୍ତର ଭାଗ ନାମରେ ଦୁଇ ଭାଗରେ ବିଭକ୍ତ। କାଦଳୀଦାସଙ୍କ ‘ରଘୁବଂଶ’ କାବ୍ୟର



ରାଜକୁମାର ଅଜ ଓ ବିଦର୍ଭ ରାଜନୟିନୀ ଇନ୍ଦୁମତୀଙ୍କ ବିବାହ, ଦାମ୍ପତ୍ୟ ପ୍ରେମକୁ ଆଧାର କରି ଏହି କାବ୍ୟଟି ପରିପୁଷ୍ଟ ହୋଇଛି । ବିଦର୍ଭ ରାଜଜେମା ତଥା ଅପୂର୍ବସୁନ୍ଦରୀ ରଜନୟିନୀ ଇନ୍ଦୁମତୀ ବିବାହ ପାଇଁ ସ୍ୱୟଂମ୍ବର ସଭାରେ ଉପସ୍ଥିତିଥିବା ବିଭିନ୍ନ ରାଜାମାନଙ୍କୁ ନାପସନ୍ଦ କରିବା ଏବଂ ଶେଷରେ କୋଶଳ ରାଜକୁମାର ଅଜଙ୍କ ସୌନ୍ଦର୍ଯ୍ୟରେ ଆକର୍ଷିତ ହୋଇ ତାଙ୍କରି ଗଳାରେ ବରଣମାଳା ପିନ୍ଧାଇ ପତିରୂପେ ଗ୍ରହଣ କରିଛନ୍ତି । ଏହା ସ୍ୱୟମ୍ବର ସଭାରେ ଥିବା ଅନ୍ୟ ରାଜାମାନଙ୍କ ପାଇଁ ଅପମାନ ସଦୃଶ ହେବାରୁ କ୍ରୋଧାନ୍ୱିତ ହୋଇ ରାଜା ଅଜଙ୍କୁ ଆକ୍ରମଣ କରିବା ନିମିତ୍ତ ଭାବେ କିନ୍ତୁ ସମସ୍ତେ ବୀର ଅଜଙ୍କ ପାଖରେ ପରାସ୍ତ ହୁଅନ୍ତି । ଇନ୍ଦୁମତୀଙ୍କୁ ସାଙ୍ଗରେ ଧରି ରାଜା ଅଜ ସ୍ୱଦେଶକୁ ଫେରି ଖୁସିରେ ଜୀବନକାଟିବା, କିଛିଦିନପରେ ପୁତ୍ରଲାଭ କରି ମହାନନ୍ଦରେ ବିଭୋଇ ହେବା, ରାଜାରାଣୀ ଉଦ୍ୟାନରେ ବୁଲୁଥିବାବେଳେ ସ୍ୱର୍ଗରୁ ଏକ ଦିବ୍ୟ ପୁଷ୍ପମାଳ୍ୟ ଖସି ଇନ୍ଦୁମତୀଙ୍କ ଗଳାରେ ପଡ଼ି ତାଙ୍କର ଆକର୍ଷକ ବିନ୍ୟୋଗହେବା, ପତ୍ନୀଙ୍କ ବିନ୍ୟୋଗରେ ରାଜା ଗଭୀର ଆତ୍ମାତ ପାଇ ଶେଷରେ ବୈରାଗ୍ୟ ହେବା କଥାବସ୍ତୁକୁ କବି ଗଙ୍ଗାଧର ମେହେର ଅତି ଚମତ୍କାରଭାବେ ବର୍ଣ୍ଣନା କରିଛନ୍ତି । ଯଦିଓ ‘ଇନ୍ଦୁମତୀ’ କାବ୍ୟଟି କାଳୀଦାସଙ୍କ ‘ରଘୁବଂଶ’ କାବ୍ୟର ବିଷୟବସ୍ତୁରୁ ଗୃହୀତ ତଥାପି ଏଥିରେ କବି ମେହେରଙ୍କ ଚରିତ୍ର ଚିତ୍ରଣ, ପରିବେଶ ବର୍ଣ୍ଣନା, ପ୍ରେମ ବର୍ଣ୍ଣନାରେ ଅପୂର୍ବ ସ୍ୱକାୟତା ଦେଖିବାକୁ ମିଳିଥାଏ । ମିଳନ ଅପେକ୍ଷା ବିଚ୍ଛେଦ ଯେ ମଣିଷକୁ କିଭଳି ଅଧିକ ଆକର୍ଷିତ କରିଥାଏ, ତାହା କବି ମେହେର ଏହି କାବ୍ୟରେ ପ୍ରମାଣିତ କରିଦେଇଛନ୍ତି ।

- **ଉତ୍କଳଲକ୍ଷ୍ମୀ :** କବି ଗଙ୍ଗାଧର ମେହେରଙ୍କ ଅନ୍ୟତମ ସଫଳ କାବ୍ୟ ହେଉଛି ‘ଉତ୍କଳଲକ୍ଷ୍ମୀ’ । ଏହି କାବ୍ୟରେ କବି ମେହେର ଓଡ଼ିଶାର ପ୍ରାକୃତିକ ସୌନ୍ଦର୍ଯ୍ୟକୁ ନିଜ କଳ୍ପନାରୁ ଚମତ୍କାର ଭାବେ ଉପସ୍ଥାପନ କରିଛନ୍ତି । ଉତ୍କଳଭୂମି କବି ଲକ୍ଷ୍ମୀ ଭାବରେ ବର୍ଣ୍ଣନା କରି ଉତ୍କଳ ଭୂମିର ବିବିଧ ଅଙ୍ଗ ସୌଷ୍ଟବକୁ ଜୀବନ୍ତ ରୂପ ଦେଇଛନ୍ତି । ଉତ୍କଳ ମାଟିର ସୌନ୍ଦର୍ଯ୍ୟ କବିଙ୍କୁ ଗଭୀର ଭାବେ ଆକୃଷ୍ଟ କରିଥିଲା ତେଣୁ ସେ ସେହି ସୌନ୍ଦର୍ଯ୍ୟରେ ମୁଗ୍ଧହୋଇ ଉତ୍କଳ ଭୂଇଁର ଚିତ୍ରପଟକୁ ଆଙ୍କିବାରେ ବେଶ୍ ଦକ୍ଷତା ପ୍ରଦର୍ଶନ କରିଛନ୍ତି । ଓଡ଼ିଶାର ପାହାଡ଼ ପର୍ବତ, ନଦନଦୀ ବିଶେଷ କରି ପଶ୍ଚିମ ଓଡ଼ିଶାରେ ପ୍ରବାହିତ ମହାନଦୀ, ଅଙ୍ଗ ଲବ୍, ତେଲ, ଦନ୍ତା, ଝାଉଁ, ମାଳତୀ, ଅଶିକା, ଘୋଷାଳୀ, ଉତ୍ତାଳୀ ଆଦି ନଦନଦୀ ଏବଂ ସମ୍ବଲପୁର ଜିଲ୍ଲାର ଶିଶୁପାଳ, ବାରପାହାଡ଼, ଝରଘାଟୀ, ବଡ଼ପାଟୀ ଆଦି ପାହାଡ଼ ପର୍ବତର ପ୍ରାକୃତିକ ରୂପରାଜିକୁ ଚମତ୍କାର ଭାବେ ବର୍ଣ୍ଣନା କରିଛନ୍ତି । ସେହିପରି ଦେବଗଡ଼ର ପ୍ରଧାନପାଟ, କଳାହାଣ୍ଡି ଜିଲ୍ଲାର କଳରାପାଟ, ବଙ୍କାସାମ, ଚିକ୍ତିଗୁଡ଼ା, ପଶ୍ଚିମ ଓଡ଼ିଶାର ଦୁଇ ପ୍ରସିଦ୍ଧ ପୀଠ ନୃସିଂହନାଥ ଓ ହରିଶଙ୍କରର ବର୍ଣ୍ଣନା ମଧ୍ୟ ଅତ୍ୟନ୍ତ ହୃଦୟସ୍ପର୍ଶୀ ହୋଇପାରିଛି । ଓଡ଼ିଶାର ଏହିସବୁ ପ୍ରାକୃତିକ ନଦନଦୀ, ପାହାଡ଼ ପର୍ବତ, ତୀର୍ଥସ୍ଥଳୀର ମନୋରମ ଦୃଶ୍ୟକୁ କବି ‘ଉତ୍କଳ - ଲକ୍ଷ୍ମୀ’ କହି ଅତି ପ୍ରାଣବନ୍ଧ ଭାବରେ ଚିତ୍ରଣ କରିଛନ୍ତି । ଏହି କାବ୍ୟର ଛତ୍ରେ ଛତ୍ରେ ଓଡ଼ିଶାର ପ୍ରାକୃତିକ ସୁଷମା ପ୍ରତିଫଳିତ ହୋଇ ସେମାନେ ଯେମିତି ‘ଉତ୍କଳ - ଲକ୍ଷ୍ମୀ’କୁ ସ୍ୱାଗତ କରିବା ପାଇଁ ସତେ ସୁସଜ୍ଜିତ ହୋଇପାରିଛନ୍ତି ବୋଲି ମନେହୁଏ । ଏହି କାବ୍ୟରୁ କବି ମେହେରଙ୍କର ଦେଶପ୍ରୀତି, ଜାତିପ୍ରୀତି ଓ ପ୍ରକୃତି ପ୍ରୀତିର ସୂଚନା ମିଳିଥାଏ । ଓଡ଼ିଶାର ପ୍ରାକୃତିକ ପରିବୋକୁ ଅତ୍ୟନ୍ତ ଜୀବନ୍ତ ଭାବରେ ବର୍ଣ୍ଣନା କରିବା ପାଇଁ କବି ଯେଉଁ ପରାକାଷ୍ଠା ଦେଖାଇଛନ୍ତି ତାହା ବେଶ୍ ପ୍ରଶଂସନୀୟ ।



- ବଳରାମ ଦେବ :** ଗଙ୍ଗାଧର ମେହେରଙ୍କ ଏକ କ୍ଷୁଦ୍ର କାବ୍ୟ ହେଉଛି ‘ବଳରାମ ଦେବ’ । ଏହି କାବ୍ୟଟି ୧୮୯୫ ମସିହାରେ ରଚିତ ହୋଇ ସମ୍ବଲପୁର ହିତୈଷିଣୀ ପତ୍ରିକାରେ ପ୍ରକାଶ ପାଇଥିଲା । ପରବର୍ତ୍ତୀ ସମୟରେ ଅର୍ଥାତ୍ ୧୮୯୬ ମସିହାରେ ଏହା ପୁସ୍ତକାକାରରେ ପ୍ରକାଶ ପାଇଲା । ବଙ୍ଗଳାଶ୍ରୀ ରାଗରେ ରଚିତ ଏହି କ୍ଷୁଦ୍ରକାବ୍ୟରେ କବି ଗଙ୍ଗାଧର ମେହେର ସମ୍ବଲପୁରର ରାଜା ବଳରାମ ଦେବଙ୍କ ଜୀବନୀକୁ କେନ୍ଦ୍ର କରିଛନ୍ତି । ଏଥିରେ ଚୈତ୍ରାନ୍ତ ରାଜବଂଶର ଇତିହାସ, ସମ୍ବଲପୁର ରାଜ୍ୟ ସ୍ଥାପନ, ସମଲେଇ ଦେବୀଙ୍କ ମହିମା ଆଦି ବିଭିନ୍ନ ବିଷୟ ସହିତ ସମ୍ବଲପୁରର ତାତ୍କାଳିକ ଚିତ୍ରକୁ ଅତି ମନୋଜ୍ଞ ରୂପେ ଚିତ୍ରଣ କରିବାରେ କବି ମେହେର ସଫଳ ହୋଇପାରିଛନ୍ତି ।
- କୀଚକବଧ :** ଗଙ୍ଗାଧର ମେହେରଙ୍କ ଶାଶ୍ୱତ କୃତିଗୁଡ଼ିକ ମଧ୍ୟରେ କୀଚକବଧ ଅନ୍ୟତମ । ୧୯୦୨-୦୩ ମସିହାରେ ରଚିତ ଫକୀଚକବଧ’ ୧୯୦୪ ମସିହାରେ ପୁସ୍ତକାକାର ପ୍ରକାଶ ପାଇଛି । ସାତ ସର୍ଗ ବିଶିଷ୍ଟ ଏହି ଲୋକପ୍ରିୟ କାବ୍ୟରେ ମହାଭାରତର ବିରାଟପର୍ବର କଥାବସ୍ତୁ ଉପରେ ଆଧାରିତ । ଭାରତୀୟ ନାରୀର ମର୍ଯ୍ୟାଦା, ସତୀତ୍ୱ, ପତିଭକ୍ତି, ସେବା ଓ ତ୍ୟାଗର ଜ୍ୱଳନ୍ତ ଉଦାହରଣ ହେଉଛି ଫକୀଚକ ବଧ’ କାବ୍ୟ । ଧନ, ଅହଙ୍କାର, କାମନା, ବାସନା, ମଣିଷର ଜୀବନକୁ କିପରି ବିପର୍ଯ୍ୟସ୍ତ, ବିପଥଗାମୀ ଓ ପଥଭ୍ରଷ୍ଟ କରାଏ ଏବଂ ଶେଷରେ ବିନାଶର କାରଣ ସାଜିଥାଏ ତାହା କବି ଗଙ୍ଗାଧର ମେହେର କୀଚକ ଚରିତ୍ର ମାଧ୍ୟମରେ ଦେଖାଇ ଦେଇଛନ୍ତି । ବିରାଟ ରାଜାଙ୍କ ଶାଳକ ତଥା ମହାରାଣୀ ସୁଦେଷାଙ୍କ ଭାଇ କୀଚକ ଜଣେ ବଳଶାଳୀ, ପରାକ୍ରମୀଶାଳୀ ହେଲେ ମଧ୍ୟ ଜଣେ ଲମ୍ପଟ ଓ କାମାନ୍ଧ ପୁରୁଷ ଭାବେ ଅଜ୍ଞାତବାସରେ ଛଦ୍ମ ବେଶରେ ଥିବା ସୌରାନ୍ତୀ ପ୍ରତି ଖରାପ ବ୍ୟବହାର ହିଁ ତା’ର ବିନାଶର ମୂଳ କାରଣ ହୋଇଛି । ଅଜ୍ଞାତବାସ କାଳରେ ପଞ୍ଚୁପାଣ୍ଡବ ଓ ଦ୍ରୌପଦୀ ଛଦ୍ମବେଶରେ ବିରାଟ ନଗରୀରେ ଅବସ୍ଥାନ କରୁଥିଲେ । ଏହି ସମୟରେ ସୌରାନ୍ତୀଙ୍କ ସୌନ୍ଦର୍ଯ୍ୟର ଆକର୍ଷିତ ହୋଇ କୀଚକ ନିଜର କାମନାକୁ ଚରିତାର୍ଥ କରିବା ପାଇଁ ଜଣେ ଦାସୀର ସହାୟତାରେ ସୌରାନ୍ତୀଙ୍କୁ କରାୟତ କରିବା ପାଇଁ ଉଦ୍ୟମ କରି ଶେଷରେ ବିଫଳ ହୋଇଛି । କୀଚକର ମନ୍ଦ ଉଦ୍ଦେଶ୍ୟକୁ ସୌରାନ୍ତୀ ଜାଣିପାରି ସବାଶେଷରେ ଭୀମଙ୍କ ସାହାଯ୍ୟ ନେଇଛନ୍ତି । ତେଣୁ କୀଚକର କାମନାବାସନା ଚରିତାର୍ଥ ହେବା ପୂର୍ବରୁ, ସୌରାନ୍ତୀଙ୍କ ଇଚ୍ଚତ ବା ମର୍ଯ୍ୟାଦାରେ କୌଣସି କଳଙ୍କର ଛିଟା ଲାଗିବା ପୂର୍ବରୁ କୀଚକକୁ ଭୀମ ବଧ କରିଛନ୍ତି । କୀଚକ ଚରିତ୍ର ମାଧ୍ୟମରେ କବି ସୂତାଙ୍କ ଦେଇଛନ୍ତି ଯେ ଗର୍ବ, ଅହଙ୍କାର, ଧନ ସମ୍ପତ୍ତି, କାମନା ବାସନା, ନାରୀପ୍ରତି ଅସମ୍ମାନ ପ୍ରଦର୍ଶନ କରୁଥିବା ବ୍ୟକ୍ତିବିଶେଷ କିପରି ଅଧଃପତନ ଆଡ଼କୁ ଚାଲିଯାଇଥାନ୍ତି, ତାହା ପ୍ରମାଣିତ କରିଦେଇଛନ୍ତି ଏହି କାବ୍ୟରେ । ସତ୍ୟ ଓ ଧର୍ମର ଜୟ ଯୁଗେ ଯୁଗେ କିପରି ଅକ୍ଷୁଣ୍ଣ ରହିବ ତାହାହିଁ ଗଙ୍ଗାଧରଙ୍କ ଫକୀଚକବଧ’ କାବ୍ୟର ମୂଳ ମନ୍ତ୍ର ।
- ଅଯୋଧ୍ୟା ଦୃଶ୍ୟ :** କବି ଗଙ୍ଗାଧର ମେହେରଙ୍କ ଦ୍ୱାରା ରଚିତ ଅନ୍ୟ ଏକ କ୍ଷୁଦ୍ରକାବ୍ୟ ହେଉଛି ‘ଅଯୋଧ୍ୟାଦୃଶ୍ୟ’ । ଦିନି ସର୍ଗ ବିଶିଷ୍ଟ ଏହି କାବ୍ୟଟି ୧୯୧୦ ମସିହାରୁ ରଚିତ ହୋଇ ଶେଷରେ ୧୯୧୫ ମସିହାରେ ପୁସ୍ତକାକାରରେ ପ୍ରକାଶିତ ହୁଏ । କବି ତଥା ବିଶିଷ୍ଟ ଶିକ୍ଷାବିତ, ବ୍ରଜମୋହନ ପଣ୍ଡାଙ୍କୁ କବି ଗଙ୍ଗାଧର ମେହେର ଏହି କାବ୍ୟଟିକୁ ଉତ୍ସର୍ଗ କରିଥିଲେ । ରାମଚନ୍ଦ୍ରଙ୍କ ରାଜ୍ୟାଭିଷେକ ପାଇଁ ଅଯୋଧ୍ୟା ନଗରୀରେ ଦେଖାଦେଇଥିବା ଆନନ୍ଦୋଲ୍ଲାସ ଏବଂ ରାଜା ଦଶରଥଙ୍କ ମାନସିକ ଅବସ୍ଥା ଓ ମୃତ୍ୟୁରେ କୌଶଲ୍ୟାଙ୍କ





କାରୁଣ୍ୟକୁ ଅତି ଚମତ୍କାରଭାବେ କବି ଗଙ୍ଗାଧର ମେହେର ଏହି କାବ୍ୟରେ ବର୍ଣ୍ଣନା କରିଛନ୍ତି । ରାମଚନ୍ଦ୍ରଙ୍କ ରାଜ୍ୟାଭିଷେକ ଦେଖିବା ପାଇଁ ଅଯୋଧ୍ୟାବାସୀଙ୍କ ମନ ଉଚ୍ଛନ୍ନ ହୋଇଉଠିଛି । ତେଣୁ ରାଜ୍ୟର ପ୍ରଜା ନାନା ରଙ୍ଗର ବସନ, ଭୃଷଣରେ ସୁସଜ୍ଜିତ ହୋଇ ଧନୀ ଗରିବ ସମସ୍ତେ ଏକାକାର ହୋଇ ମହାନନ୍ଦରେ ନୃତ୍ୟ କରୁଥିବାରୁ ସମଗ୍ର ରାଜରାଷ୍ଟ୍ର ଲୋକାରଣ୍ୟ ହୋଇ ଉଠିଥିଲା । ସମସ୍ତ ପ୍ରଜାଙ୍କ ମନରେ ଭରି ରହିଥିଲା ଆଗ୍ରହ ଓ ଅପୂର୍ବ ଉତ୍ସାହ । ମାତ୍ର ସେସବୁ କ୍ଷଣକ ମଧ୍ୟରେ ଭାଙ୍ଗି ଯାଇଥିଲା । ଆଗ୍ରହ ଓ ଅପୂର୍ବ ଉତ୍ସାହ । ମାତ୍ର ସେସବୁ କ୍ଷଣକ ମଧ୍ୟରେ ଭାଙ୍ଗି ଯାଇଥିଲା । ସାର ଅଯୋଧ୍ୟାରେ ଖେଳିଗଲା ନୈରାଶ୍ୟର ବାତାବରଣ । ଯେତେବେଳେ ରାମଚନ୍ଦ୍ର ରାଜସିଂହାସନ ଆରୋହଣ ନ କରି ଚଉଦ ବର୍ଷ ବନବାସକୁ ଯିବାକଥା ପ୍ରଚାରିତ ହୋଇଗଲା । ପୁଣି ପ୍ରାଣପ୍ରିୟ ପୁତ୍ର ଯୁବରାଜ ରାମଚନ୍ଦ୍ରଙ୍କ ବନବାସ ଯିବା ଚିନ୍ତାରେ ରାଜା ଦଶରଥ ଗଭୀର ଆତ୍ମାତ ପାଇବା ଏବଂ ପୁତ୍ରକଥା ଭାବି ଭାବି ଶେଷରେ ନିଜ ପ୍ରାଣତ୍ୟାଗ କରିବା । ଅନ୍ୟପଟେ ପୁତ୍ରବନବାସ ଏବଂ ପତି ବିୟୋଗରେ ରାଣୀ କୌଶଲ୍ୟ ମୂର୍ଚ୍ଛମା ହୋଇ ଯେଉଁ ଦୁଃଖ ପାଇଛନ୍ତି, ତାକୁ କବି ଗଙ୍ଗାଧର ମେହେର ଖୁବ୍ ଚମତ୍କାର ଭାବେ ବର୍ଣ୍ଣନା କରିଛନ୍ତି । ଶେଷରେ ଅର୍ଥାତ୍ ତୃତୀୟ ସର୍ଗରେ ରାମଚନ୍ଦ୍ର ଚଉଦବର୍ଷ ବନବାସ କରି ଅଯୋଧ୍ୟାକୁ ପ୍ରତ୍ୟାବର୍ତ୍ତନରେ ରାଜ୍ୟବାସୀ ଯେଉଁ ଖୁସି ମନେଇଛନ୍ତି ଏବଂ ରାମ ଓ ଭରତଙ୍କ ମିଳନକୁ କବି ହୃଦୟସ୍ପର୍ଶୀ ଭାବେ ଉପସ୍ଥାପନ କରିଛନ୍ତି । ‘ଅଯୋଧ୍ୟାଦୃଶ୍ୟ’ କାବ୍ୟର ବିଷୟମସ୍ତୁ । ଯଦିଓ ରାମାୟଣର କାହାଣୀରୁ ସଂଗୃହୀତ ତଥାପି ଏହାର କବିଙ୍କ ମୌଳିକତା ବାରି ହୋଇ ପଡ଼ିଥାଏ । ପିତୃ ସତ୍ୟ ରକ୍ଷା, ଜନନୀର ସ୍ନେହ, ଭାତୃ ପ୍ରେମ, ରାଜଧର୍ମ ପାଳନ, ପତିଭକ୍ତି, ଆଦିର ବର୍ଣ୍ଣନାରେ କବି ମେହେରଙ୍କ ବୈଶିଷ୍ଟ୍ୟ ସ୍ପଷ୍ଟ ହୋଇଥାଏ ।

- ତପସ୍ଵିନୀ :** କବି ଗଙ୍ଗାଧର ମେହେର ଯେଉଁ କେତୋଟି କାବ୍ୟକବିତା ରଚନା କରିଛନ୍ତି ତନ୍ମଧ୍ୟରୁ କେବଳ ‘ତପସ୍ଵିନୀ’ କାବ୍ୟଟି ହିଁ ତାଙ୍କୁ ଅମର କରିଦେଇଛି । ଏହି କାବ୍ୟ ହେଉଛି ଗଙ୍ଗାଧରଙ୍କ କାଳଜୟୀ ଓ ଅନୁପମ କୃତି । ୧୧ଟି ସର୍ଗ ବିଶିଷ୍ଟ ଏହି କାବ୍ୟଟି ୧୯୧୨-୧୩ ମସିହାରେ ରଚିତ ହୋଇ ୧୯୧୪ ମସିହାରେ ସମ୍ବଲପୁରର ରାମ ନାରାୟଣ ମିଶ୍ରଙ୍କ ସହାୟତାରେ ପୁସ୍ତକାକାରରେ ପ୍ରକାଶିତ ହୋଇଥିଲା । ଭାରତୀୟ ସଂସ୍କୃତି, ପରମ୍ପରା ଓ ଆଦର୍ଶରେ ରହିଥିବା ତ୍ୟାଗ ଓ ତିତିକ୍ଷା କିପରି ଦାମ୍ପତ୍ୟ ଜୀବନରେ ପତିପତ୍ନୀକୁ ଅତି ନିକଟରେ ଓ ପରସ୍ପରର ନିକଟତର କରିଥାଏ । ତାହାର ନିଚ୍ଛକ ପ୍ରତିଛବି ହେଉଛି ଏହି କାବ୍ୟ । ଭୋଗରେ ନୁହେଁ ବରଂ ତ୍ୟାଗରେ ହିଁ ପ୍ରେମ ନିବିଡ଼ ଓ ଶାଶ୍ଵତ ହୋଇଥାଏ । ଏଭଳି ଏକ ଚିନ୍ତାଧାରାକୁ ପ୍ରକାଶ କରିବା ପାଇଁ କବି ଗଙ୍ଗାଧର ରାମାୟଣରୁ କଥାବସ୍ତୁ ସଂଗ୍ରହ କରି ରଚନା କରିଥିଲେ ‘ତପସ୍ଵିନୀ’ ଭଳି ଏକ କାଳଜୟୀ କାବ୍ୟ । ତପସ୍ଵିନୀ କାବ୍ୟର ରାମଚନ୍ଦ୍ର ଓ ସୀତା ଦୁଇଟି ମହାନ ଭାରତୀୟ ଆଦର୍ଶ ଚରିତ୍ର । ସୀତା ମିଥ୍ୟା ଅପବାଦ ଯୋଗୁଁ ସ୍ଵାମୀଦ୍ଵାରା ପରିତ୍ୟକ୍ତା ହୋଇଥିଲେ ମଧ୍ୟ କେବେହେଲେ ପତି ରାମଚନ୍ଦ୍ର ପ୍ରତି ତାଙ୍କର ଘୃଣାଭାବ ନ ଆସି ତାଙ୍କ ପ୍ରେମ ଓ ଭଲ ପାଇବା ବରଂ ଆହୁରି ବଢ଼ିଯାଇଥିଲା । କାରଣ ସୀତା ଅନୁଭବ କରିଥିଲେ ଯେ ରାଜା ରାମଚନ୍ଦ୍ର କେବଳ ରାଜଧର୍ମ ବା ରାଜାର କର୍ତ୍ତବ୍ୟ ପାଳନକରିବା ପାଇଁ ହିଁ ନିର୍ଦ୍ଦୋଷୀ ସୀତାକୁ ନିଜ ହୃଦୟରୁ ଦୂରେଇ ଦେଇଛନ୍ତି । ସକଳ ଦୁଃଖ, ଯନ୍ତ୍ରଣା, ଦହନ, ବାଧା ପ୍ରତିବନ୍ଧକ ସତ୍ତ୍ୱେ ମଧ୍ୟ ସ୍ଵାମୀ ସ୍ତ୍ରୀ ମଧ୍ୟରେ ରହିଥିବା ଭଲପାଇବା କିପରି ନିବିଡ଼ରୁ ଆହୁରି ନିବିଡ଼ତର ହୋଇଛି ତାକୁ କବି ରାମ ଓ



ସୀତା ଭଳି ଦୁଇଟି ଆଦର୍ଶ ଚରିତ୍ର ମାଧ୍ୟମରେ ବର୍ଣ୍ଣନା କରିଛନ୍ତି । ଭାରତୀୟ ନାରୀର ଆଦର୍ଶ, ପତି ପରାୟଣତା, ସୁଶାସକର କର୍ତ୍ତବ୍ୟ, ଦାମ୍ପତ୍ୟ ପ୍ରେମର ନିବିଡ଼ତା, ରାଜଧର୍ମ, ତ୍ୟାଗର ମହନୀୟତା ଇତ୍ୟାଦିକୁ କବି ମେହେର ‘ତପସ୍ୱିନୀ’ କାବ୍ୟରେ ମନୋଜ୍ଞ ଭାବରେ ରୂପାୟିତ କରିଛନ୍ତି ।

- ପ୍ରଣୟବଲ୍ଲରୀ :** ଓଡ଼ିଆ ସାହିତ୍ୟରେ ପ୍ରେମପ୍ରଣୟକୁ ଯେଉଁ କେତୋଟି କାବ୍ୟ ରଚିତ ହୋଇଛି ତନ୍ମଧ୍ୟେ କବି ଗଙ୍ଗାଧର ମେହେରଙ୍କ ‘ପ୍ରଣୟ ବଲ୍ଲରୀ’ କାବ୍ୟ ଅନ୍ୟତମ । ଦୁଷ୍ମନ୍ତ ଓ ଶକୁନ୍ତଳାଙ୍କ ପ୍ରେମପ୍ରସଙ୍ଗକୁ ନେଇ ଲିଖିତ ପ୍ରସିଦ୍ଧ ମହାକବି କାଳିଦାସଙ୍କ ‘ଅଭିଜ୍ଞାନ ଶାକୁନ୍ତଳମ୍’ ନାଟକର କଥାବସ୍ତୁକୁ ଆଧାର କରି ଏହି କାବ୍ୟର ମୂଳ କାହାଣୀ ଗତିଶୀଳ । ଭାରତୀୟ ଜନମାନସରେ ଦୁଷ୍ମନ୍ତ ଓ ଶକୁନ୍ତଳାଙ୍କ ପ୍ରେମ କାହାଣୀ ବହୁ ଚର୍ଚ୍ଚିତ । କବି ମେହେରଙ୍କ ସୃଷ୍ଟି ଭିତରେ ଏହି ଦୁଇଟି ଚରିତ୍ର ଚମତ୍କାର ଭାବେ ଉପସ୍ଥାପିତ ହୋଇଛନ୍ତି । ୧୯୦୩ ମସିହାରେ ଗଙ୍ଗାଧର ‘ପ୍ରଣୟ ବଲ୍ଲରୀ’ କାବ୍ୟ ରଚନା କରିଥିଲେ ମଧ୍ୟ ୧୯୧୫ ମସିହାରେ ପୁସ୍ତକାକାରରେ ପ୍ରକାଶ ପାଇଥିଲା । ‘ପ୍ରଣୟବଲ୍ଲରୀ’ କାବ୍ୟର ସାତୋଟି ସର୍ଗକୁ କବି ଯଥାକ୍ରମେ ପ୍ରଣୟାଙ୍କୁର, ପ୍ରଣୟ - ପଲ୍ଲବ, ପ୍ରଣୟ - ପ୍ରସୂନ, ପ୍ରଣୟ - ସୌରଭ, ପୁଷ୍ପକୀଟ, ପ୍ରଣୟ - ଫଳ ଓ ପ୍ରଣୟ - ଛାୟା ଭାବରେ ନାମକରଣ କରିଛନ୍ତି । ସର୍ଗଗୁଡ଼ିକର ନାମକରଣରୁ ହିଁ କବି ମେହେରଙ୍କ ପ୍ରତିଭାର ପରିଚୟ ମିଳିଥାଏ । ପୁରୁଷଂଗର ରାଜା ଦୁଷ୍ମନ୍ତ ଶିକାର କରିବା ପାଇଁ ଘୋର ଅରଣ୍ୟରେ ପ୍ରବେଶ କରି ମୃଗର ପଛେ ପଛେ ଧାବନକରି କଣ୍ଠ ମୁନିଙ୍କ ଆଶ୍ରମରେ ପହଞ୍ଚିବା, ସେହି ମୃଗକୁ ନ ମାରିବା ପାଇଁ ତପସ୍ୱୀ ଦୁଇଜଣଙ୍କ ଅନୁରୋଧରେ ମୃଗକୁ ନ ମାରିବା, ପରେ ରାଜା ଶିକାରି ବେଶ ତ୍ୟାଗକରି ମାଳିନୀ ନଦୀ କୂଳରେ ଅବସ୍ଥିତ କଣ୍ଠମୁନିଙ୍କ ଆଶ୍ରମକୁ ଗମନ, ଆଶ୍ରମର ପ୍ରାକୃତିକ ସୌନ୍ଦର୍ଯ୍ୟ, ଅଧ୍ୟାତ୍ମିକ ବାତାବରଣରେ ଆକୃଷ୍ଟ ହେବା, ମୁନିକନ୍ୟା ଶକୁନ୍ତଳାଙ୍କୁ ଦର୍ଶନ ଏବଂ ତାଙ୍କ ରୂପ ଲାବଣ୍ୟରେ ଆକୃଷ୍ଟ ହେବା ଏବଂ ଶକୁନ୍ତଳାଙ୍କ ପାଣିଗ୍ରହଣ ପାଇଁ ଇଚ୍ଛାପ୍ରକାଶ କରିବା, ପରସ୍ପର ଉଭୟଙ୍କ ରୂପଲାବଣ୍ୟରେ ଆକୃଷ୍ଟ ହେବା । ଦୁଷ୍ମନ୍ତ ଆଶ୍ରମରୁ ଫେରିବାବେଳେ ନିଜ ଆଙ୍ଗୁଠିରୁ ସ୍ୱର୍ଣ୍ଣ ମୁଦ୍ରିକା କାଢ଼ି ଶକୁନ୍ତଳାଙ୍କ ଅଙ୍ଗୁଳିରେ ପିନ୍ଧେଇ ଦେଇ ଫେରିବା, ଶକୁନ୍ତଳାଙ୍କୁ ପାଇବା ପାଇଁ ଦୁଷ୍ମନ୍ତଙ୍କ ଭିତରେ ଆକାଂକ୍ଷା ବଢ଼ିବା ଅନ୍ୟପଟେ ଦୁଷ୍ମନ୍ତଙ୍କୁ ପାଇବା ପାଇଁ ଶକୁନ୍ତଳାଙ୍କ ହୃଦୟରେ ପ୍ରେମ ଭରି ରହିଥିଲେ ମଧ୍ୟ ଆଶ୍ରମର ନିୟମକୁ ଭାଙ୍ଗି ନ ପାରିବା । ଏହି ଭଳି ଦୁଷ୍ମନ୍ତ ଓ ଶକୁନ୍ତଳାଙ୍କ ପ୍ରେମକାହାଣୀକୁ ନେଇ ‘ପ୍ରଣୟବଲ୍ଲରୀ’ କାବ୍ୟ ଗତିଶୀଳ । ଏହି କାବ୍ୟର ମୂଳକଥାବସ୍ତୁ ଏକ ପୌରାଣିକ ଆଖ୍ୟାନ ହୋଇଥିଲେ ମଧ୍ୟ ଏଥିରେ କବି ମେହେରଙ୍କ ମୌଳିକ ପ୍ରତିଭାର ପରିଚୟ ମିଳିଥାଏ । ‘ପ୍ରଣୟବଲ୍ଲରୀ’ କାବ୍ୟରେ ଗଙ୍ଗାଧରଙ୍କ ପ୍ରକୃତି ବର୍ଣ୍ଣନା ଅତି ଚମତ୍କାର । ସେହିଭଳି ଭାଷା, ଭାବ, ବର୍ଣ୍ଣନାଚାତୁରୀ, ଛନ୍ଦ, ପଦବିନ୍ୟାସ, ଅଳଙ୍କାର ସଂଯୋଜନାରେ କବିଙ୍କ ପ୍ରତିଭାର ପରିଚୟ ମିଳିଥାଏ । ଯାହା ପାଠକଙ୍କୁ ଏକ ଭିନ୍ନ ଜଗତକୁ ନେଇଯାଇଥାଏ ।

- ପଦ୍ମିନୀ :** ୧୯୧୦ ମସିହାରେ ରଚିତ ‘ପଦ୍ମିନୀ’ ହେଉଛି କବି ଗଙ୍ଗାଧର ମେହେରଙ୍କ ଏକ ଅସଂପୂର୍ଣ୍ଣ କାବ୍ୟ । ଯଦିଓ ପରବର୍ତ୍ତୀ ସମୟରେ କବିପୁତ୍ର ଭଗବାନ ମେହେର ନିଜ ପିତାଙ୍କ ଅସଂପୂର୍ଣ୍ଣ କାର୍ଯ୍ୟଟିକୁ ସଂପୂର୍ଣ୍ଣ କରିଥିଲେ । ପଦ୍ମିନୀ ପ୍ରଥମେ ଗଙ୍ଗାଧର ପାଞ୍ଚଟି ସର୍ଗ ରଚନା କରିଥିଲେ କିନ୍ତୁ ଭଗବାନ ମେହେର ପରବର୍ତ୍ତୀ ସମୟରେ ଆଉ ପାଞ୍ଚଗୋଟି ସର୍ଗଯୋଡ଼ି ସମୁଦାୟ ଦଶଟି ସର୍ଗଭିତ୍ତିକ କରି ‘ପଦ୍ମିନୀ’ କାବ୍ୟକୁ



ସଂପୂର୍ଣ୍ଣ କରିଥିଲେ । କବି ଗଙ୍ଗାଧରଙ୍କ ଏହା ଏକ ଐତିହାସିକ କାବ୍ୟ । ବୀର ରମଣୀ ପଦ୍ମିନୀଙ୍କ ତ୍ୟାଗ ଓ ବୀରତ୍ୱର ଗାଥା ଶକ୍ତିଶାଳୀ ଭାବେ ବର୍ଣ୍ଣିତ ଏହି କାବ୍ୟରେ । ଚିତୋର ନଗରର ରାଜା ଭୀମସିଂହଙ୍କ ସୁନ୍ଦରୀ ପତ୍ନୀ ପଦ୍ମିନୀ ଥିଲେ ସତୀ, ମହିମାସୀ ଓ ଜ୍ୟୋତିର୍ମୟୀ । ସେ ନିଜର ସ୍ନେହ, ମମତାରେ ସାରା ରାଜ୍ୟବାସୀଙ୍କ ହୃଦୟକୁ ଜୟ କରିପାରିଥିଲେ କିନ୍ତୁ ଏହି ସୁନ୍ଦରୀ ନାରୀଙ୍କ ରୂପ ଲାବଣ୍ୟରେ ଆକୃଷ୍ଟ ହୋଇ ଦିଲ୍ଲୀ ସମ୍ରାଟ୍ ଆଲ୍ଲାଉଦ୍ଦୀନ ଖଲିଜ ତାଙ୍କୁ ଅପହରଣ କରି ଘଟଣାକୁ ନେଇ ‘ପଦ୍ମିନୀ’ କାବ୍ୟ ରଚିତ । ରାଣୀ ପଦ୍ମିନୀ ନିଜ ସତୀତ୍ୱ ଓ ଆତ୍ମ ସମ୍ମାନ ରକ୍ଷାକରିବା ପାଇଁ ଜୀବନର ଶେଷ ମୁହୂର୍ତ୍ତ ପର୍ଯ୍ୟନ୍ତ ସଂଘର୍ଷ କରିବା ଘଟଣାରୁ ଜଣେ ପତିବ୍ରତା ନାରୀର ସଂଯମ ଓ ଧୈର୍ଯ୍ୟଶାଳତାର ସୂଚନା ମିଳିଥାଏ, ଯାହାକୁ କବି ଗଙ୍ଗାଧର ‘ପଦ୍ମିନୀ’ କାବ୍ୟରେ ଦର୍ଶାଇଛନ୍ତି । ପଦ୍ମିନୀ ଭଳି ବୀରାଙ୍ଗନାଙ୍କ ମାଧ୍ୟମରେ କବି ସମଗ୍ର ନାରୀ ଜାତିକୁ ଶକ୍ତିଶାଳୀ ହେବାକୁ ଆହ୍ୱାନ ଦେଇଛନ୍ତି ।

### ୩.୫.୨ ଗଙ୍ଗାଧରଙ୍କକବିତା ଜଗତ

- ମହିମା :** କବି ଗଙ୍ଗାଧର ମେହେରଙ୍କ ଦ୍ୱାରା ରଚିତ ବିଭିନ୍ନ କବିତା ସଂକଳନ ମଧ୍ୟରେ ‘ମହିମା’ ଏକ ବହୁ ଜନାଦୃତ ଦୀର୍ଘ କବିତା ଏହି ‘ମହିମା’ ସଂକଳନରେ ‘ମହିମା’, ‘ଆମୋଦ’, ‘ପୁଷ୍ପରିଣୀ’, ‘ତରୁବର’, ‘ନିଦାଘ ରାଜତ୍ୱ’ କବିତା ସଂଗୃହୀତ ହୋଇ ରହିଛି । ଏହି କବିତାଗୁଡ଼ିକ ମଧ୍ୟରୁ ‘ମହିମା’ କବିତା ଅତ୍ୟନ୍ତ ହୃଦୟସ୍ପର୍ଶୀ । ‘ମହିମା’ କବିତାରେ ମହତ ପୁରୁଷଙ୍କ ଜୀବନର ମହତ୍ତ୍ୱ ଅତି ଚମତ୍କାର ଭାବେ ବର୍ଣ୍ଣିତ ହୋଇଛି । ମହିମା ହେଉଛି ମଣିଷର ମହତଗୁଣର ଏକ ମନୋଜ୍ଞ ପରିପ୍ରକାଶ । ସତ୍ୟ, ଆଦର୍ଶ, କର୍ତ୍ତବ୍ୟର ମହିମାଗା ନ କରାଯାଇଛି ଏହି କବିତାରେ । ନିଜ ପାଇଁ କେବଳ ଜୀବନ ବଞ୍ଚିବାର ମଣିଷ ତୃପ୍ତି ଲାଭ କରିପାରିନଥାଏ । ନିଜେ ସୁଖ ଓ ଶାନ୍ତିରେ କାଳାତିପାତ କରିବାଦ୍ୱାରା ଜୀବନର ପ୍ରକୃତ ଉଦ୍ଦେଶ୍ୟ ମଧ୍ୟ ସାଧିତ ହୋଇନଥାଏ । ଜୀବନର ଆଭିମୁଖ୍ୟ ସମ୍ପର୍କରେ କବି ଗଙ୍ଗାଧର ମଣିଷମାନଙ୍କୁ ସଚେତନ କରାଇ ଦେଇଛନ୍ତି ।
- କବିତା କଲ୍ଲୋଳ :** ଗଙ୍ଗାଧର ମେହେରଙ୍କ ଏକ ଲୋକପ୍ରିୟ କବିତା ସଂକଳନ ହେଉଛି ‘କବିତା କଲ୍ଲୋଳ’ । ୧୯୦୩ ରୁ ୧୯୧୦ ମସିହା ମଧ୍ୟରେ ରଚିତ କବିତାଗୁଡ଼ିକ ଏହି ସଂକଳନରେ ସଂଗୃହୀତ ହୋଇ ୧୯୧୨ ମସିହାରେ ପୁସ୍ତକାକାରରେ ପ୍ରକାଶ ପାଇଥିଲା । ଏହି ସଂକଳନରେ ‘ବେଦବ୍ୟାସ’, ‘ଚନ୍ଦ୍ର ରଜନୀ’, ‘ବସନ୍ତ ବାସର’, ‘ବର୍ଷାଚିତ୍ର’ ସୋମନାଥ ବିଜୟ’ ପ୍ରଭୃତି ଦୀର୍ଘ କବିତା ସ୍ଥାନ ପାଇଛି । ‘କବିତା କଲ୍ଲୋଳ’ ପୁସ୍ତକର ପ୍ରଥମ କବିତା ହେଉଛି ‘ବେଦବ୍ୟାସ’, କବି ଗଙ୍ଗାଧର ବ୍ରଜମୋହନ ପଣ୍ଡାଙ୍କ ସହିତ ବେଦବ୍ୟାସ ଦର୍ଶନରେ ଯାଇ ସେଠାକାର ମନୋରମ ପ୍ରାକୃତିକ ଦୃଶ୍ୟରେ ବିଭୋର ହୋଇ ଏହି କବିତାଟି ରଚନା କରିଥିଲେ । ପୁସ୍ତକରେ ସଂକଳିତ ଦ୍ୱିତୀୟ କବିତା ‘ଚନ୍ଦ୍ର ରଜନୀ’ରେ କବି ମେହେର ରଜନୀର ଦୃଶ୍ୟକୁ ଜଣେ ଭାବୁକର ମନନେଇ ଅତି ଚମତ୍କାର ଭାବେ ରଜନୀର ସ୍ନେହ ଶୀତଳ କିରଣକୁ ବର୍ଣ୍ଣନା କରିଛନ୍ତି । ସେହିପରି ‘ବସନ୍ତ ବାସର’ କବିତାରେ ବସନ୍ତ ଆଗମନରେ ଆକାଶ ମଣ୍ଡଳ କିପରି ସଜୀବ ହୋଇ ଉଠିଥାଏ ପୁଣି ତାରାମାନେ କିଭଳି ପୃଥିବୀ ପୃଷ୍ଠକୁ ଆଲୋକିତ କରିଥାନ୍ତି ତାକୁ ଚମତ୍କାର ଭାବେ କବି ବର୍ଣ୍ଣନା କରିଛନ୍ତି । ସୋମନାଥଙ୍କ ସ୍ମୃତିଗାନ ସହିତ ଏହାର ଚତୁର୍ଦ୍ଦିଗରେ ରହିଥିବା ପ୍ରାକୃତିକ





ସୌନ୍ଦର୍ଯ୍ୟର ଚିତ୍ରକୁ କବି ଗଙ୍ଗାଧର ‘ସୋମନାଥ ବିଜୟ’ କବିତାର ବର୍ଣ୍ଣନା କରିଥିବାବେଳେ ‘ବର୍ଷାଚିତ୍ର’ କବିତାରେ ବର୍ଷାକାଳୀନ ରାତ୍ରିର ଅପୂର୍ବ ଦୃଶ୍ୟକୁ ଚିତ୍ରଣ କରାଯାଇଛି । ‘କବିତା କଲ୍ଲୋଳ’ କବିତା ସଂକଳନରେ ସ୍ଥାନ ପାଇଥିବା ପ୍ରତ୍ୟେକ କବିତା ପାଠକର ହୃଦୟକୁ ସ୍ପର୍ଶ କରିବାରେ ସଫଳ ହୋଇପାରିଛି ।

- ଅର୍ଥ୍ୟଥାଳୀ :** କବି ହୃଦୟର ନିର୍ମଳ ଉକ୍ତି ଓ ଈଶ୍ୱର ପ୍ରୀତିର ମଧୁର ଅଭିବ୍ୟକ୍ତି ହେଉଛି ‘ଅର୍ଥ୍ୟଥାଳୀ’ କବିତା ସଂକଳନରେ ସଂକଳିତ କବିତାଗୁଡ଼ିକ । ଅଣତାଳିଶଗୋଟି ମନୋଜ୍ଞ କବିତାର ସମାହାରରେ ଏହି କବିତାଗ୍ରନ୍ଥ ପରିପୁଷ୍ଟ । ଏହି ଗ୍ରନ୍ଥରେ ସ୍ଥାନିତ କବିତାଗୁଡ଼ିକ ମୁଖ୍ୟତଃ ଉକ୍ତି ରସାଶ୍ରିତ । ଏଥିରେ ‘ଉକ୍ତି’, ‘ସମଲେଇ ଦେବାଙ୍କ ପ୍ରତି’, ‘ଅମୃତମୟ’, ‘ମଧୁମୟ’, ‘ଉକ୍ତ ଭାରତୀଙ୍କ ଉକ୍ତି’, ‘ନର ଓ ମୟୂର’, ‘ବର୍ଷାରତ୍ନ ପ୍ରତି’, ‘ଖଦ୍ୟୋତର ଖେଦ’, ‘ଅନ୍ଧକାରର ଆତ୍ମପ୍ରସାଦ’, ‘ସୂର୍ଯ୍ୟପ୍ରତି ଦୀପ’, ‘ବାକ୍ୟବୀର ଓ କର୍ମବୀର’, ‘ସଙ୍ଗଫଳ’, ‘ତାରା ଓ ସୂର୍ଯ୍ୟ’, ‘ଜ୍ୟେଷ୍ଠ ଜାତିର ଅପକର୍ମର ପରିଣାମ’, ‘ଗଣେଶଙ୍କ ଆତ୍ମକଥା’, ‘ପରିଶ୍ରମ’, ‘କର୍ମଗୁଣ’, ‘ମହନ୍ଧକାର’, ‘ଗର୍ବ’, ‘ତାକୁ ମଧ୍ୟ ବୋଲିଥାନ୍ତି ଧର୍ମାବତାର’, ‘ବଳରାମ ଦେବ’, ‘ସ୍ୱର୍ଗୀୟା କୃଷ୍ଣକୁମାରୀ’, ‘ଫକୀର ମୋହନଙ୍କ ମୃତ୍ୟୁ ଶଯ୍ୟା’, ‘ନିକଟରେ ଉକ୍ତମାତାର ରୋଦନ’, ‘ମଳୟ ଆବାହନ’, ‘ମାତୃଭୂମି’, ‘ଗୌରୀଶଙ୍କର’, ‘ପ୍ରଧାନପାଟ’, ‘ବୁଢ଼ାରାଜା’, ‘ପାପକ୍ଷୟ ଘାଟ’, ‘ବାଳ ପାଦପ’, ‘ଉଦ୍‌ବୋଧନ’, ‘ନବବର୍ଷ’, ‘ପ୍ରେତର ଅନୁତାପ’, ‘ବିଦ୍ୟାରତ୍ନଙ୍କ ହିତୈଷିଣୀ’, ‘ପଞ୍ଚାୟତ’, ‘ବିଦୁର ପ୍ରଜାଗର’ ଏହି ସଂକଳନରେ ସ୍ଥାନିତ କବିତାଗୁଡ଼ିକ ବାସ୍ତବ ଜୀବନର ଏକ ଏକ ସୁନ୍ଦର ଆଲେଖ୍ୟ ।
- କବିତାମାଳା :** କବି ଗଙ୍ଗାଧରଙ୍କ ନିବିଡ଼ ଜୀବନାନୁଭବର ଏକ କାବ୍ୟିକ ବାତ୍‌ଫଳ ପ୍ରକାଶ ହେଉଛି ‘କବିତାମାଳା’ କବିତା ସଂକଳନ ଗ୍ରନ୍ଥ । ଏହି ଗ୍ରନ୍ଥରେ ସ୍ଥାନିତ କବିତାଗୁଡ଼ିକ ହେଲା – ‘ପ୍ରାର୍ଥନା’, ‘ଉକ୍ତ ଗୌରବ’, ‘ପ୍ରଭାତ ପ୍ରାର୍ଥନା’, ‘ଭରସା’, ‘ଅର୍ପଣ’, ‘ଫକୀର ମୋହନଙ୍କ ସ୍ୱର୍ଗାରୋହଣ’, ‘ଅମୂଲ୍ୟ ଓ ମୂଲ୍ୟବାନ’, ‘ସୁଭାବ ଓ ସ୍ୱଭାବ’, ‘ମହାଜନ’, ‘ଗୁରୁଶିଷ୍ୟ’, ‘ହୀରାଖଣ୍ଡର ଜନ୍ମ’, ‘ମଧୁପର ମଧୁଭିକ୍ଷା’, ‘ଆତ୍ମକଥା’, ‘ମୃଗୟାଦର୍ଶନ’, ‘ମହାପ୍ରୟାଗ’, ‘ଭିକ୍ତଗୋରିଆର ସ୍ତବ’, ‘ଗୋବିଳାପ’, ‘ଧର୍ମ’, ପ୍ରଭୃତି କବିତା ରହିଛି । ଯେଉଁଥିରେ ଗଙ୍ଗାଧରଙ୍କ ଦାର୍ଶନିକ ଚିନ୍ତାଧାରା, ଅଧ୍ୟାତ୍ମିକ ଭାବନା, ମାତୃଭୂମି ଓ ମାତୃଭାଷା ପ୍ରତି ଭଲପାଇବା ଇତ୍ୟାଦି ଭାବ ପ୍ରକାଶ ପାଇଛି ।
- କୃଷକ ସଙ୍ଗୀତ :** କୃଷି ଓ କୃଷକ ସମ୍ପର୍କିତ ଏକ ପ୍ରସିଦ୍ଧ ଲୋକପ୍ରିୟ ଗ୍ରନ୍ଥ ହେଉଛି କବି ମେହେରଙ୍କ ‘ଫକୃଷକ ସଙ୍ଗୀତ’ କବିତା ଗ୍ରନ୍ଥ । ଚାଷ ଓ ଚାଷୀଙ୍କ ଉନ୍ନତି ତଥା କୃଷକମାନଙ୍କୁ ପ୍ରେରଣା ଦେବାପାଇଁ କବି ଏହି ଗ୍ରନ୍ଥରେ କୃଷକ ସମାଜଙ୍କ ମହାନାୟତା ସମ୍ପର୍କରେ ଚମତ୍କାର ଭାବେ ବର୍ଣ୍ଣନା କରିଛନ୍ତି । ଏହି ଗ୍ରନ୍ଥରେ ସମୁଦାୟ ତେତିଶଟି କବିତା ସଂକଳିତ ହୋଇଛି । ସେଗୁଡ଼ିକ ହେଲା – ‘ଅନ୍ନର ମହିମା’, ‘କୃଷକ ଗୌରବ’, ‘କୃଷକର ଆତ୍ମକଥା’, ‘ଆଖୁଚାଷ’, ‘ଭୂମି ବିଭାଗ’, ‘ଧାନ ଚାଷ’, ‘ଚଣା’, ‘ମୁଗଫଳୀ’, ‘ଓଲ’, ‘ମକା’, ‘ଦେବଧାନ୍ୟ’, ‘ହରିଶ ଗହମ’, ‘ଜେରୁସାଲେମ୍’, ‘ମୁଗ’, ‘ଆର୍ଟିକୋର୍’, ‘କନ୍ଦମୂଳ’, ‘ଉଲି’, ‘ବାଇଗଣ’, ‘ଲଙ୍କା ମରିଚ’, ‘ଆଳୁ’, ‘କୋବି’, ‘ପୋଟଳ’, ‘କଦଳୀ’, ‘ଲତାଫଳ’, ‘ଧନିଆ ଆଦି’, ‘ବ୍ରାହି ଆଦି’, ‘ଗହମ’, ‘ସାରୁ ଆଦି’, ‘କାଉଁରିଆ’, ‘ଛଣ’, ‘କପା’, ‘ପାନ’, ‘ଉଦ୍‌ବ ରୋଗର ପ୍ରତିକାର’, ‘ଗୋରକ୍ଷଣ’ । ଗୋଟିଏ ଦେଶ, ଜାତିର ବିକାଶରେ କୃଷକସମାଜର ଭୂମିକାକୁ ପ୍ରଶଂସା କରି



ସମାଜପ୍ରତି ତାଙ୍କ ଅବଦାନ କିଭଳି ମହତ୍ତ୍ଵପୂର୍ଣ୍ଣ ସଚେତନ କବି ଗଙ୍ଗାଧର ମର୍ଦ୍ଦେ ମର୍ଦ୍ଦେ ଅନୁଭବ କରିଥିଲେ । ତେଣୁ କୃଷକସମାଜକୁ ଉତ୍ସାହିତ କରିବା ପାଇଁ ‘କୃଷକ ସଙ୍ଗୀତ’ ଭଳି କବିତାଗୁଡ଼ିକ ଲେଖିଥିଲେ ।

ଉପରୋକ୍ତ କାବ୍ୟକବିତା ବ୍ୟତୀତ କବି ଗଙ୍ଗାଧର ମେହେର ‘ଏହା କି ପୃଥିବୀର ଶବ୍ଦ’, ‘ବ ଭେଦ’ ‘ର ଓ ରୁ ଭେଦ’, ‘ରୁଗୁଳିଆ’, ‘ପୁରାଣ କବି ଫକୀରମୋହନ’, ‘ଶିକ୍ଷିତ, ଅଶିକ୍ଷିତ ଓ ଶିକ୍ଷାଭିମାନୀ’ ପ୍ରଭୃତି ପ୍ରବନ୍ଧରେ କବିଙ୍କ ମୌଳିକ ଚିନ୍ତାଚେତନାର ପରିଚୟ ମିଳିଥାଏ । ଏହାବାଦ୍ ‘ଆତ୍ମଜୀବନୀ’, ‘ଶ୍ରୀ ନୃପରାଜ ସିଂହ’, ‘ ସ୍ଵର୍ଗୀୟ କାଶୀନାଥ ପଣ୍ଡା’, ଭଳି ଜୀବନୀମୂଳକ ଗ୍ରନ୍ଥ ମଧ୍ୟ ରଚନା କରିଛନ୍ତି । ଯେଉଁଥିରେ କବିଙ୍କ ଗନ୍ଧର୍ବଶୈଳୀର ପରିଚୟ ମଧ୍ୟ ମିଳିଥାଏ ।

### ୩.୨ କବିଗଙ୍ଗାଧରଙ୍କ ରଚନାର ବୈଶିଷ୍ଟ୍ୟ

କବି ଗଙ୍ଗାଧର ମେହେରଙ୍କ ସାହିତ୍ୟକୃତିକୁ ବିଶ୍ଳେଷଣ ଦେଲେ ଆମେ ସେଥିରେ କେତେକ ବୈଶିଷ୍ଟ୍ୟ ଦେଖିବାକୁ ପାଇଥାଉ । ଯାହା ନିମ୍ନରେ ପ୍ରଦାନ କରାଯାଇଛି ।

- ପ୍ରସଙ୍ଗୋକ୍ତ ସଙ୍ଗୀତପ୍ରିୟତା ହେଉଛି ଗଙ୍ଗାଧରଙ୍କ ଏକ ମୌଳିକ - ସିଦ୍ଧ ଗୁଣ ।
- ଗଙ୍ଗାଧରଙ୍କ କାବ୍ୟକବିତାରେ ତାଙ୍କ ଜୀବନୀଦର୍ଶ ଓ ସମସାମୟିକ ସମାଜର ଚିତ୍ର ଜୀବନ୍ତ ଭାବରେ ଫୁଟିଉଠିଛି ।
- ପୌରାଣିକ ଚରିତ୍ର ସମୂହକୁ ତାଙ୍କ କାବ୍ୟକବିତାରେ ମାନବୀୟଗୁଣ ପ୍ରଦାନ କରିବା ଗଙ୍ଗାଧରଙ୍କ ଅନ୍ୟତମ ବୈଶିଷ୍ଟ୍ୟ ।
- ତାଙ୍କ କାବ୍ୟକବିତାରେ ପ୍ରକୃତି ଓ ମଣିଷର ଅନ୍ତଃପ୍ରକୃତି ଓ ବହିଃପ୍ରକୃତିର ଅପୂର୍ବ ସମନ୍ୱୟ ଘଟି ପାରିଛି ।
- ପ୍ରକୃତି କବିଙ୍କ ଲେଖନୀରେ ଜୀବନ୍ତରୂପ ପାଇ ମାନବୀୟଗୁଣର ଅଧିକାରୀ ହୋଇପାରିଛି ।
- ପୁରାଣର ଯେଉଁ ଚରିତ୍ରମାନେ ଗୌଣମାନେ ହୁଅନ୍ତି, କବିଙ୍କ ଲେଖନୀରେ ସେମାନେ କରୁଣା, ସହାନୁଭୂତି ଓ ସେବାପରାୟଣତାର ସାକାର ରୂପେ ଚିତ୍ରିତ ହୋଇଛନ୍ତି ।
- ସମାଜର ଅତି ସାଧାରଣ ବସ୍ତୁ ତଥା ପଦାର୍ଥ ଯେମିତି - ଆଳୁ, କୋବି, ଗହମ, ପୋଟଳ, କଦଳୀ, ଧନିଆ, ସାରୁ, ମକା, କାଉଁରିଆ, ଛଣ, ଧାନ, ବାଇଗଣ ଭଳି ପନିପରିବା ମଧ୍ୟ କବିଙ୍କ ଲେଖନୀରେ ପ୍ରମୁଖ ଭୂମିକାଗ୍ରହଣ କରିଛନ୍ତି ।
- କବି ଗଙ୍ଗାଧର କେବଳ ସ୍ଵଭାବ କବି ନ ଥିଲେ ମଣିଷର ଜୀବନଚର୍ଯ୍ୟାକୁ ମଧ୍ୟ ସୁନ୍ଦରଭାବେ ଉପସ୍ଥାପିତ କରିଛନ୍ତି ।
- କବି ଗଙ୍ଗାଧର ତାଙ୍କ କାବ୍ୟ କବିତାରେ ବହୁ ସ୍ଥଳରେ ବଙ୍ଗଳାଶ୍ରୀ ଛନ୍ଦକୁ ଗ୍ରହଣ କରିଥିବାର ଦେଖାଯାଇଥାଏ, ତେଣୁ ବଙ୍ଗଳାଶ୍ରୀ ଛନ୍ଦ ହେଉଛି କବିଙ୍କ ଏକ ପ୍ରସିଦ୍ଧ ଛନ୍ଦ ।



---

## ୩.୭ ଆତ୍ମପରୀକ୍ଷଣ ପ୍ରଶ୍ନାବଳୀ

---

(୧) ସଂକ୍ଷିପ୍ତ ଉତ୍ତରମୂଳକ ପ୍ରଶ୍ନ।

କ) ଗଙ୍ଗାଧର ମେହେରଙ୍କ ପ୍ରଥମ ସୃଷ୍ଟି କଣ ?

ଖ) ତପସ୍ୱିନୀ କାବ୍ୟ କେତେ ସର୍ଗ ବିଶିଷ୍ଟ ?

ଗ) ପ୍ରଣୟ ବଲ୍ଲରୀ କାବ୍ୟ କେଉଁ ନାଟକର କଥାବସ୍ତୁରୁ ଆସିଛି ?

(୨) ଦୀର୍ଘ ଉତ୍ତରମୂଳକ ପ୍ରଶ୍ନ।

କ) ଗଙ୍ଗାଧରଙ୍କ କାବ୍ୟକୃତି ସଂପର୍କରେ ସୂଚନା ଦିଅ ?

ଖ) ଗଙ୍ଗାଧର ମେହେରଙ୍କ ରଚନାର ବୈଶିଷ୍ଟ୍ୟ ଉପରେ ଆଲୋଚନା କର ?

---

## ୩.୮ ସହାୟକଗ୍ରନ୍ଥସୂଚୀ

---

- ମିଶ୍ର, ପ୍ରସନ୍ନକୁମାର ଓ ଦାଶ, ଦେବେନ୍ଦ୍ର - କବିବର ରାଧାନାଥ ଗ୍ରନ୍ଥାବଳୀ, ଗ୍ରନ୍ଥ ମନ୍ଦିର, ପ୍ରଥମ ସଂସ୍କରଣ ।
- ସାମଲ, ବୈଷ୍ଣବ ଚରଣ ; ଓଡ଼ିଆ ସାହିତ୍ୟର ରାଧାନାଥ ଓ ସତ୍ୟବାଦୀ ଯୁଗ, ଫ୍ରେଣ୍ଡସ ପବ୍ଲିଶର୍ସ, କଟକ ।
- ମହାରଣା, ସୁରେନ୍ଦ୍ର କୁମାର - ଓଡ଼ିଆ ସାହିତ୍ୟର ଇତିହାସ, ଓଡ଼ିଶା ବୁକ୍ ଷୋର ।
- କର, ବାଉରିବନ୍ଧୁ- ଓଡ଼ିଆ ସାହିତ୍ୟର ଇତିହାସ, ଫ୍ରେଣ୍ଡସ ପବ୍ଲିଶର୍ସ ।
- ଉଦ୍‌ଗାତା, ଗୋବିନ୍ଦଚନ୍ଦ୍ର - କାବ୍ୟଶିଳ୍ପୀ ଗଙ୍ଗାଧର, ସରସ୍ୱତୀ ଉଦ୍‌ଗାତା, ସମ୍ବଲପୁର ।
- ସେନାପତି, ବ୍ୟାସକବି ଫକୀର ମୋହନ - ଫକୀରମୋହନ ଗ୍ରନ୍ଥାବଳୀ, କଟକ ଷ୍ଟୁଡେଣ୍ଟ ଷୋର ।
- ପ୍ରଧାନ, ଡ. କୃଷ୍ଣଚନ୍ଦ୍ର, ଦେଖ ଓ ଭାଷାର କାରିଗର, ଫକୀର ମୋହନ, ବିଦ୍ୟାପୁରୀ ।
- ଆଚାର୍ଯ୍ୟ, ଡ. ଲକ୍ଷ୍ମୀପ୍ରିୟା, ସମୀକ୍ଷା ଦିଗନ୍ତ - ସାରସ୍ୱତ ପୁସ୍ତକ ଭଣ୍ଡାର, ସମ୍ବଲପୁର ।



## ଚତୁର୍ଥ ଏକକ : ମାୟାଧର ମାନସିଂହ

### ବିଷୟ ଗଠନ :

- ୪.୧ ପଠନର ଉଦ୍ଦେଶ୍ୟ
- ୪.୨ ଶିକ୍ଷଣୀୟ ବିଷୟ
- ୪.୩ ବିଷୟ ପ୍ରବେଶ
- ୪.୪ ମାୟାଧର ମାନସିଂହଙ୍କ ପରିଚୟ
- ୪.୫ ମାୟାଧର ମାନସିଂହଙ୍କ ସାହିତ୍ୟ ସୃଷ୍ଟି
- ୪.୬ ମାୟାଧର ମାନସିଂହଙ୍କ ସାହିତ୍ୟର ବୈଶିଷ୍ଟ୍ୟ
- ୪.୭ ଆତ୍ମପରୀକ୍ଷା ପ୍ରଶ୍ନାବଳୀ
- ୪.୮ ସହାୟକ ଗ୍ରନ୍ଥସୂଚୀ

### ୪.୧ ପଠନର ଉଦ୍ଦେଶ୍ୟ

ଆଧୁନିକ ଓଡ଼ିଆ ସାହିତ୍ୟ ଯେଉଁ କେତେ ଜଣ ପ୍ରତିଭାବାନ ସାହିତ୍ୟ ସ୍ରଷ୍ଟାଙ୍କ ଦ୍ୱାରା ରୁଦ୍ଧିମତ୍ତ ହୋଇଛି ତନ୍ମଧ୍ୟରେ କବି ମାୟାଧର ମାନସିଂହ ଓଡ଼ିଆ ସାହିତ୍ୟର ଆଧୁନିକ ପର୍ଯ୍ୟାୟକୁ ଏକ ନୂତନ ଦିଶା ଦେଇଛନ୍ତି । ଏହି କବିଦ୍ୱୟଙ୍କ କାବ୍ୟ ଓ କବିତାର ଉତ୍ତମ ଆଜିକାଲି ଓ ଆତ୍ମିକ କ୍ଷେତ୍ରରେ ଦେଖାଦେଇଛି ବହୁ ବୈଶିଷ୍ଟ୍ୟ । ଉତ୍ତମ କବିଙ୍କ କାବ୍ୟ କବିତାକୁ ବିଶ୍ଳେଷଣ କଲେ ଆମେ ସେଥିରେ ଯେଉଁ ନୂତନତା ଦେଖିବାକୁ ପାଇଥାଉ, ଏହି ଏକକରେ ତାହାକୁ ଆଲୋଚନା କରାଯାଇଛି ।

### ୪.୨ ଶିକ୍ଷଣୀୟ ବିଷୟ

ଏହି ଏକକରେ ଆମେ ଜାଣିବାକୁ ପାଇବା -

- କବି ମାୟାଧର ମାନସିଂହଙ୍କ ପରିଚୟ
- କବିଙ୍କ ସାହିତ୍ୟ ସୃଷ୍ଟି ଓ ଆତ୍ମିମୁଖ୍ୟ ।

### ୪.୩ ବିଷୟ ପ୍ରବେଶ

କବି ମାୟାଧର ମାନସିଂହ ପ୍ରଣୟ ଉଚ୍ଛ୍ୱଳ ପ୍ରେମ କବିତାର ଶ୍ରେଷ୍ଠ ଗୀତିକାର ଭାବେ ପରିଚିତ । ପ୍ରେମିକା ବା ପ୍ରଣୟିନୀକୁ ପାଇବାକୁ କବି ହୃଦୟର ବ୍ୟାକୁଳତା, ସେମାନଙ୍କର ଶାରୀରିକ ଅନୁପସ୍ଥିତିରେ ବିରହ ଜର୍ଜରିତ ପ୍ରାଣର ବ୍ୟଥା । ମାନସିଂହଙ୍କ ପ୍ରାଥମିକ ପର୍ଯ୍ୟାୟର କାବ୍ୟକୃତି ରୂଡ଼ିକରେ ପରିଲକ୍ଷିତ । ରୋମାଞ୍ଚିକ ଦୃଷ୍ଟିବଳୟଠାରୁ ମାନବ ଆତ୍ମାର ଭାବାନୁଭୂତିରେ ତାଙ୍କ କବିତା ବହୁ ଭାବ ଓ ମାର୍ଗ ଅନୁସରଣ କରି ବିବିଧତାର ପରିଚୟ ଦେଇପାରିଛି ।



## ୪.୪ ମାୟାଧର ମାନସିଂହଙ୍କ ପରିଚୟ

କବି ମାୟାଧର ମାନସିଂହ ୧୯୦୫ ମସିହା ନଭେମ୍ବର ମାସ ୧୩ ତାରିଖରେ ଚିଲିକା ଉପକୂଳସ୍ଥ ନଳନ୍ଦା ଗ୍ରାମରେ ଜନ୍ମଗ୍ରହଣ କରିଥିଲେ । ଜଣେ ମେଧାବୀ ଛାତ୍ର ଭାବରେ ତାଙ୍କର ବେଶ୍ ସୁନାମ ଥିଲା । ପାରିକୁଦ ଓ ବାଣପୁରରେ ତାଙ୍କର ପ୍ରାଥମିକ ଶିକ୍ଷା ଆରମ୍ଭ ହୋଇଥିଲା । ଏହା ପରେ ଖୋର୍ଦ୍ଧା ମଧ୍ୟ ଇଂରାଜୀ ବିଦ୍ୟାଳୟରେ ମାଟ୍ରିକ୍ ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହେଲେ । ପାରିବାରର ଆର୍ଥୀକ ଅବସ୍ଥା ସୁଚଳ ନଥିଲା । ଚିତ୍ରସନ କରିବା ସହିତ କଲେଜ ଶିକ୍ଷା ଆରମ୍ଭ ହେଲା । ୧୯୩୦ ମସିହାରେ କଟକ ରେଭେନ୍ସା କଲେଜରୁ ଇଂରାଜୀ ସ୍ୱାତନ୍ତ୍ର ଡିଗ୍ରୀ ହାସଲ କରି ୧୯୩୩୨ ମସିହାରେ ପାଟନା ବିଶ୍ୱବିଦ୍ୟାଳୟ ଅଧୀନରୁ ଇଂରାଜୀରେ ଏମ୍.ଏ. ପାଶ୍ କଲେ । ଏମ୍.ଏ. ପାଶ କରିବା ପରେ କିଛିଦିନ ପାଇଁ ବିଭିନ୍ନ ହାଇସ୍କୁଲରେ ଶିକ୍ଷକତା କରିବାର ସୁଯୋଗ ପାଇଲେ । କଳାହାଣ୍ଡିରେ ଶିକ୍ଷକତା କରୁଥିବା ସମୟରେ କିଛି ଶୁଭେଚ୍ଛୁଙ୍କ ପରାମର୍ଶ କ୍ରମେ ଇଂରାଜୀ ସାହିତ୍ୟରେ ପି.ଏଚ୍.ଡି. କରିବା ପାଇଁ ବିଲୀତ ଗଲେ । କାଳିଦାସ ଓ ସେକ୍ସପିଅରଙ୍କ ସାହିତ୍ୟକୃତି ସଂପର୍କରେ ତୁଳନାତ୍ମକ ଅଧ୍ୟୟନ ଉପରେ ସମର୍ଥ ଲେଖି ଡରହାମ ବିଶ୍ୱବିଦ୍ୟାଳୟରୁ ପି.ଏଚ୍.ଡି. ଉପାଧି ପାଇଲେ । ଇଂରାଜୀ ସାହିତ୍ୟରେ ପି.ଏଚ୍.ଡି. ଡିଗ୍ରୀ ପାଇଥିବା ପ୍ରଥମ ଓଡ଼ିଆ ଭାବେ ତାଙ୍କୁ କଟକଠାରେ ଭବ୍ୟ ସମ୍ବର୍ଦ୍ଧନା ଜ୍ଞାପନ କରାଯାଇଥିଲା । ସ୍କୁଲ ଶିକ୍ଷକ, ପୌଡ଼ ଶିକ୍ଷା ଅଫିସର, ସ୍କୁଲ ଇନ୍ସପେକ୍ଟର ଓ ସମ୍ବଲପୁର ସ୍ଥିତ ଗଂଗାଧର ମେହେର ମହାବିଦ୍ୟାଳୟର ଅଧ୍ୟକ୍ଷ ଭଳି ବହୁ ଗୁରୁତ୍ୱପୂର୍ଣ୍ଣ ପଦବୀରେ ରହି ନିଜର କର୍ମମୟ ଜୀବନ ଅତିବାହିତ କରିଥିଲେ । ତେଣୁ ଚାକିରୀ ଜୀବନରେ ବହୁ ସମସ୍ୟାର ସମ୍ମୁଖୀନ ହେବାକୁ ପଡୁଥିଲା । କର୍ମମୟ ଜୀବନ ସହିତ ସମାଜରାଜଭାବେ ମାୟାଧରଙ୍କ ସାହିତ୍ୟିକ ଜୀବନର ଆରମ୍ଭ ଓ ଅଭିବୃଦ୍ଧି ଘଟିଥିଲା ।

## ୪.୫ ମାୟାଧର ମାନସିଂହଙ୍କ ସାହିତ୍ୟ ସୃଷ୍ଟି

କବି ମାୟାଧର ମାନସିଂହଙ୍କ ସୃଷ୍ଟି ସମ୍ଭାର ଦିଗନ୍ତ ବିସ୍ତାରୀ, କର୍ମମୟ ଜୀବନରେ ବ୍ୟାସ୍ତଥାଇ ମଧ୍ୟ ସେ ଓଡ଼ିଆ ସାହିତ୍ୟକୁ ଦେଇଛନ୍ତି ଅନେକ କାବ୍ୟକବିତା ଓ ପାଠ୍ୟପୁସ୍ତକ । ବ୍ୟକ୍ତିଗତ ଜୀବନରେ ସେ ଯେଉଁ ସତ୍ୟ, ସାଧୁତା, ଆଦର୍ଶବାଧ, ପ୍ରେମଓ ଈଶ୍ୱର ଭକ୍ତି ପ୍ରତି ସଚେତନ ଥିଲେ ତାହା ତାଙ୍କ କାବ୍ୟକବିତାରେ ଛତ୍ରେ ଛତ୍ରେ ଫୁଟିଉଠିଛି । ସେ ଏକାଧାରରେ ଜଣେ କବି, ନାଟ୍ୟକାର, ପ୍ରାବନ୍ଧିକ, ଔପନ୍ୟାସିକ, ସମାଲୋଚକ ଏବଂ ସଂପାଦକ । ‘ଆରତୀ’ ପତ୍ରିକାର ସେ ସଂପାଦକ ଥିଲେ । ତାଙ୍କ ପତ୍ରିକାର ଆଭିମୁଖ୍ୟ ଥିଲା ପ୍ରେମ ଓ ସୌନ୍ଦର୍ଯ୍ୟବାଦୀ । ତରୁଣ ବୟସରୁ ମାନସିଂହଙ୍କ କବି ପ୍ରତିଭାର ଉଜ୍ଜ୍ୱଳ ଘଟିଥିଲା । ଛାତ୍ର ଜୀବନରୁ ସେ ଲେଖୁଥିବା କୋଣାର୍କ, ବାରବାଟୀ, ବଂଶୀର ତାଳ, ତରୁଣ କବିର ଆଶା, ରେଂଗୁନ ଚିତ ଇତ୍ୟାଦି କବିତା ତତ୍କାଳୀନ ସମୟରେ ପ୍ରକାଶ ପାଉଥିବା ‘ଉତ୍କଳ ସାହିତ୍ୟ’ ଓ ‘ସହକାର’ ପତ୍ରିକାରେ ପ୍ରକାଶ ପାଇଥି ମାନସିଂହଙ୍କ କବିତାରେ ଯେପରି ରୂପ ପ୍ରାଣତା ଓ ପ୍ରକୃତି ପ୍ରାଣତା ବିଳସିତ ସେହିପରି କଳାପ୍ରାଣତା, ଜାତୀୟତା, କଳା କୌଶଳର ଉତ୍କର୍ଷତା ପ୍ରଭୃତି ପ୍ରକାଶିତ । କବିଙ୍କ କ୍ଷେତ୍ରରେ ‘ଧୂପ’, ‘ହେମଶସ୍ୟ’, ‘ପୁଜାରିଣୀ’, ‘ସାଧବଝିଅ’, ‘କୋଣାର୍କ’, ‘ଦେବପୂଜା’, ‘ଜୀବନଚିନ୍ତା’, ‘ଫକମଲାୟନ’, ‘ମହାନଦୀରେ ଜ୍ୟୋତ୍ସ୍ନାବିହାର’, ‘ହେମପୁଷ୍ପ’ ପ୍ରଭୃତି କାବ୍ୟ କବିତା ଗୋଟିଏ ଗୋଟିଏ ସାର୍ଥକ ସୃଷ୍ଟି । ସେ ଦେହବାଦୀ କବି ହେଲେ ହେଁ ଇନ୍ଦ୍ରିୟାତୀତର ପ୍ରଣୟାଦର୍ଶର ଜୟଗାନ କରିଛନ୍ତି ।



୧୯୩୧ ମସିହାରେ ‘ପ୍ରଗତିସଂଘ’ ରାଉରକେଲା ଦ୍ଵାରା ‘ଧୂପ’ କବିତା ପୁସ୍ତକ ପ୍ରକାଶ ପାଇଲା । ସଂକଳନରେ ସ୍ଥାନିତ କବିତା ଗୁଡ଼ିକ ତାଙ୍କୁ ଏକ ସଫଳ ପ୍ରେମ ପ୍ରଣୟର କବିର ମାନ୍ୟତା ପ୍ରଦାନ କରିଥିଲା । ଏହା ସ୍ଵୟଂ କବି ମଧ୍ୟ ‘ଧୂପ’ ସଂକଳନର ଭୂମିକାରେ ଉଲ୍ଲେଖ କରିଛନ୍ତି । “କାବ୍ୟ ଯୋଗ୍ୟ ଅନୁଭୂତି ଲେଖକ ଜୀବନରେ ଘଟିଥିଲେ ହେଁ ଇଂରେଜ କବିମାନଙ୍କ ସଂଗେ ପରିଚୟ ଘଟିନଥିଲେ ସେ ଅନୁଭୂତି ଏ ପ୍ରକାର ଆତ୍ମପ୍ରକାଶ କରିନଥାନ୍ତା । ଆମ ସାହିତ୍ୟରେ ପ୍ରେମ କବିତାର ଅରଣ୍ୟ ରହିଛି- କିନ୍ତୁ ସେଥିରେ ବିଚିତ୍ରତା ନାହିଁ । ସେ ଜଂଗଲ ଯେପରି ଗୋଟିଏ ଗଛର ଜଂଗଲ, କିନ୍ତୁ ଇଂରେଜ ସାହିତ୍ୟ ପ୍ରତ୍ୟେକ କବିର ବ୍ୟକ୍ତିଗତ ବିଭିନ୍ନ ଅଭିଜ୍ଞତାରେ ଶବ୍ଦଳିତ । ତାହା ଦେଖିଲେ ନିଜର ଅଭିଜ୍ଞତାକୁ ନିଜର ସ୍ଵାତନ୍ତ୍ର୍ୟ ରୀତିରେ ପ୍ରକାଶ କରିବାକୁ ଲେଖକର ସାହସ ହେଲା । ଅନେକ କବିତା ଇଂରାଜୀ ଛନ୍ଦର ଅନୁକରଣରେ ରଚିତା ।” ‘ଧୂପ’ ସଂକଳନରେ ସ୍ଥାନିତ ‘ଏଇ ସହକାର ତଳେ’, ‘ଆଷାଢ଼ ଅଭିସାର’, ‘ବର୍ଷା’, ‘ବିରହ’ ଇତ୍ୟାଦି କବିତାରେ ପ୍ରଣୟାନୁଭୂତିର ସୁନ୍ଦର ପରିପ୍ରକାଶ ଘଟିଛି । ମାନସିଂହଙ୍କ ‘ଧୂପ’ କବିତା ସଂକଳନରେ ଯେଉଁ ପୂର୍ବ ପ୍ରସ୍ତୁତି ଓ ମାନସିକ ସଂଘର୍ଷ ସୃଷ୍ଟି ହୋଇଛି, ତାହା ଏକାନ୍ତ ଅବଧାରଣୀୟ । ତାଙ୍କ ମତରେ ପ୍ରେମ ଜୀବନରେ ଥରେ ନୁହେଁ, ଅନେକ ଥର ଆସିପାରେ ଏଥିରେ ଅଛି ସ୍ଵାଭାବିକ ଏକ ମାନବୀୟ ଅନୁଭୂତିର ଚେତନା ଓ ପ୍ରଣୟସୁଲଭ ଦୁର୍ବଳତା ।

“ପ୍ରେମ କି ଥରେ ଆସି ଥରେକେ ହୁଏ ଶେଷ, ଜଣକୁ ଦେଲେ ସଂପି, ନରହେ ଅବଶେଷ ।”

କବି ମାନସିଂହଙ୍କ ପ୍ରେମଚିନ୍ତା ‘ଧୂପ’ରେ ଯେପରି ଉଦାମ ଓ ଉଦ୍‌ବେଳେ, ‘ହେମଶସ୍ୟ’ରେ ସେହିପରି ଶାନ୍ତ ଓ ସମାହିତ । ତେଣୁ ତାଙ୍କ ପ୍ରଣୟ ଚେତନାର ପୃଷ୍ଠଭୂମିରେ ପରିବର୍ତ୍ତନରେ କୌଣସି ବିପର୍ଯ୍ୟୟ ଆସିନାହିଁ । ତାରୁଣ୍ୟର ତରଳ ପ୍ରେମ, ମିଳନ ଓ ବିରହର ଉତ୍ତାପରେ ପରିପକ୍ୱ ହୋଇ କ୍ରମେ ଇନ୍ଦ୍ରିୟାତୀତ ହୋଇଉଠିଛି ।

ପାଇଲି ମୁଁ ସ୍ନେହ ରତ୍ନ ଦେଲେ ଅବଗାହୀ

ମୁକ୍ତାପାଇ ଫେରିଛି ମୁଁ ଗୁଞ୍ଜା ଖୋଦିଯାଇ

ପ୍ରିୟାର ସରସ ସ୍ନେହ ଦେହ-ଅବସାନ

କରିଅଛି ଶେଷେ ମୋର

X X X X

ପ୍ରଣୟ ଆମର ରୂପ ପର ଥିଲା ଦିନେ ଆଜି ରୂପୋତ୍ତର

(ହେମଶସ୍ୟ)

ସତେ ଯେପରି ଏକଇ କଣ୍ଠରୁ ‘ଧୂପ’ ଓ ‘ହେମଶସ୍ୟ’ର ସଙ୍ଗୀତ ସମାନ ଆବେଗ ଓ ସମତାଳରେ ନିଃସୃତ ହୋଇଆସିଛି । ସ୍ଵକାୟା ଓ ପରକାୟା ପ୍ରେମାନୁଭୂତିକୁ ଏତେ ସାର୍ଥକ ଭାବରେ ଓ ସମାନ ଭାବରେ ଧରିରଖି ପାଉଥିବା କାବ୍ୟାନୁଚିନ୍ତା ଓଡ଼ିଆ ସାହିତ୍ୟରେ ବିରଳ । ତେଣୁ ଏହା କୁହାଯାଇପାରିବ ଯେ କବି ମାୟାଧର ମାନସିଂହ ପ୍ରଥମେ ଜଣେ ପ୍ରେମିକ ପରେ ଯାଇ କବି । ତେଣୁ କହିବାକୁ ଗଲେ ପ୍ରେମ ହିଁ ତାଙ୍କ କବିତାର ମୂଳ





ଉତ୍ସ। ପ୍ରକୃତି ବର୍ଣ୍ଣନା ମାନସିଂହଙ୍କ କାବ୍ୟ କବିତାର ଏକ ବିଶେଷ ଆକର୍ଷଣ। ପ୍ରକୃତିର ଚାରୁ ଚିତ୍ରଶାଳା ଚିଲିକା କୋଳରେ କବିଙ୍କର ଜନ୍ମ ଏବଂ ଚିଲିକାର ପ୍ରାକୃତିକ ସୌନ୍ଦର୍ଯ୍ୟ ତାଙ୍କ ରୂପପିପାସୁ କବି ପ୍ରାଣରେ ଗଭୀର ରେଖାପାତ କରିଥିଲା। ଯାହାର ବର୍ଣ୍ଣନା ତାଙ୍କର ‘କମଳାୟନ’ କାବ୍ୟ ଏବଂ ‘ହେମଶସ୍ୟ’ର ଅନେକ କବିତାରେ ଚମତ୍କାର ଭାବରେ ବର୍ଣ୍ଣିତ ହୋଇଛି। ‘ହେମଶସ୍ୟ’ ର ‘ପ୍ରିୟଭୃମ୍ପି’ କବିତାରେ ନିଜ ଜନ୍ମଭୂମିର ବର୍ଣ୍ଣନା କରିଛନ୍ତି କବି-

“ବିସ୍ତୃଷ୍ଟ ପ୍ରକୃତି ଯହିଁ ଦିଗମ୍ବର ବେଶେ  
ବୃକ୍ଷହୀନ-ହେମକାନ୍ତ-ସଦୃଶ ବିଷ୍ଣୁରେ  
ମହୋଦଧି ତଟ ପ୍ରାନ୍ତେ । ସିନ୍ଧୁ-ସିତଳତାରେ  
କ୍ଳାତନ୍ତ ନିଶିଥେ ତହିଁ ଜଳ କନ୍ୟାଗଣ  
କିଆକୁଞ୍ଜେ ଲୁଚକାଳି, କୋମଳ ଚରଣ  
ବୁଡେ ନାହିଁ ବାଲୁକାରେ । ବର୍ଷାରମ୍ଭେ ତହିଁ  
ପୁନ୍ନାଗ କୁସୁମଗନ୍ଧ ପ୍ରାଣ ଦିଏ ତହିଁ  
ବିରହୀ ତରୁଣଙ୍କର । କ୍ଷୁବଧ ପାରାବାର  
ତାଳେ ଚୂର୍ଣ୍ଣ-ମଣି-ଚୂଡ଼-ଦୀର୍ଘ-ଉର୍ମିଳାର,  
ସେ ଘନର ପବତଳେ, ତା ଗୁରୁଗର୍ଜନ  
ରହେ ତହିଁ ଶାଶ୍ୱତିତ ମୃଦଙ୍ଗ ଘୋଷଣା”

ମାନସିଂହଙ୍କ ‘କମଳାୟନ’, ‘ସାଧବ ଝିଅ’, ‘ମହାନଦୀରେ ଜ୍ୟୋତ୍ସ୍ନାବିହାର’ ପ୍ରଭୃତି କାବ୍ୟକବିତାରେ ପ୍ରକୃତି ବର୍ଣ୍ଣନାର ବହୁ ସୁନ୍ଦର ଦୃଷ୍ଟାନ୍ତ ରହିଛି । ଜ୍ୟୋତ୍ସ୍ନା ପ୍ରତି କବିଙ୍କର ଏକ ସ୍ୱତନ୍ତ୍ର ଆକର୍ଷଣ ଥିବାଭଳି ମନେହୁଏ । ‘କୋଣାର୍କ’, ‘ପୂଜାରିଣୀ’, ‘ମହାନଦୀରେ ଜ୍ୟୋତ୍ସ୍ନାବିହାର’ ପ୍ରଭୃତି କବିତାରେ ଜ୍ୟୋତ୍ସ୍ନା ରଜନୀର ମୁଗ୍ଧ ବର୍ଣ୍ଣନା ଦେଖିବାକୁ ମିଳେ । ଜ୍ୟୋତ୍ସ୍ନାବିଧୈବ ରଜନୀରେ ମହାନଦୀରେ ଜ୍ୟୋତ୍ସ୍ନା ବିହାର ଶେଷକରି ଫେରିବାବେଳେ କବି କଣ୍ଠରୁ ନିଃସୃତ ହୋଇଛି-

“ଜଞ୍ଜା ମୋ, ହୁଅନ୍ତା ଏହି ନିର୍ମଳା ରଜନୀ  
ଅସରା, ମୁଁ ଖୋଜୁଥାନ୍ତି ସତ୍ୟ ଶୁଭ୍ରତାରେ  
ଏ ସୁନ୍ଦର ଜ୍ୟୋତ୍ସ୍ନାତଳେ ବାହି ଏ ତରଣୀ  
ମୃତ୍ୟୁ ଯାଏ, ନ ଫେରି ସେ ମହା ଅନ୍ଧକାରେ।”



ପଲ୍ଲୀରେ ଜନ୍ମ ଗ୍ରହଣ କରିଥିବା ମାନସିଂହଙ୍କର ପଲ୍ଲୀ ଜୀବନ ସହିତ ଘନିଷ୍ଠ ପରିଚୟ ଥିଲା । ତାଙ୍କର ‘ପଲ୍ଲୀର ସଂକ୍ଷ୍ୟା’, ‘ରେଙ୍ଗୁନ ଚିଠି’, ‘ଜେମା’ ପ୍ରଭୃତି କବିତାରେ ପଲ୍ଲୀ ପ୍ରକୃତିର ଜୀବନ୍ତ ବର୍ଣ୍ଣନା ସହିତ ପଲ୍ଲୀ ଜୀବନର ସୁଖ ଦୁଃଖ ଭରା କାହାଣୀ ସରଳ ମାର୍ମିକ ଭାଷାରେ ପ୍ରକାଶ ପାଇଛି । ‘ଜେମା’ କାବ୍ୟରେ କବି ଜେମା ଜୀବନର କରୁଣ ପରିଣତିକୁ ତଥା ଜଣେ ଭାରତୀୟ ନାରୀର ତ୍ୟାଗ ସନ୍ତପ୍ତ ଜୀବନର ପରିଚୟ ଦେଇଛନ୍ତି ।

କବିଙ୍କ ଭାଷାରେ -

“ପ୍ରେମ ନୁହେଁ ଦେହ, ଦେହୁଁ ରୋଗ ଅନେଷଣ  
ପ୍ରେମ ଏକ ଆତ୍ମା ପ୍ରତି ଅନ୍ୟର ବନ୍ଧନ  
ପ୍ରେମ ପୂର୍ଣ୍ଣ-ସମର୍ପଣ ଏକ ଅନ୍ୟ ପାଇଁ  
ପ୍ରେମ ଆନପାଇଁ ଦେବା ନିଜକୁ ହଜାଇ ।”

ଜେମା କୁମାରୀ ଜୀବନର ସମସ୍ତ ସ୍ୱପ୍ନ ଓ ସମ୍ଭାବନାକୁ ମାରି କଠୋର ପରୀକ୍ଷାର ସମ୍ମୁଖୀନ ହୋଇଛି । ଗୁରୁଜନଙ୍କ ଇଚ୍ଛାରେ ସେ ମୃତା ଭଗ୍ନୀର ସ୍ୱାମୀଙ୍କୁ ବିବାହ କରିଥିଲେ, କିନ୍ତୁ ଜେମା ନିଜର ସ୍ୱପ୍ନ ପରିବେଶରେ ଉପନୀତ ହେବା ପୂର୍ବରୁ ତା ସ୍ୱାମୀ ହେଲେ ପଳାତକ । ପୁନଶ୍ଚ ଭାଉଜଙ୍କ ଭାଇ ଜେମାପ୍ରତି ଆକୃଷ୍ଟ ହୋଇଉଠି କିନ୍ତୁ ପଲ୍ଲୀ ତରୁଣୀ ଲକ୍ଷ୍ୟ କରେ ଯେ, ଏପରି ଆସକ୍ତିରେ ପ୍ରେମ ଅପେକ୍ଷା ଇନ୍ଦ୍ରିୟ ଭୋଗ ଅଧିକ । ତେଣୁ ସେ ଜୀବନର ତାରୁଣ୍ୟ ସୁଲଭ ଆକର୍ଷଣକୁ ବିସର୍ଜନ ଦେଇ ମୃତାଭଗ୍ନୀର ସନ୍ତାନ ଓ ଶାଶୁଙ୍କ ସେବାରେ ନିଜ ପ୍ରାଣ ଓ ମନ ଢାଳିଦିଏ । ଏହି ସଂକଳ୍ପ ପଛରେ ଜଣେ ଭାରତୀୟ ନାରୀର କଠୋର ଆଦର୍ଶର ଚିତ୍ର ଲକ୍ଷ୍ୟ କରାଯାଏ । ପ୍ରଣୟର କବି ମାନସିଂହଙ୍କ କବିତାରେ ଏହା ଯେ ଏକ ଭିନ୍ନ ମାନଚିତ୍ର ଉପସ୍ଥାପିତ କରେ ଏଥିରେ ତିଳେ ମାତ୍ର ସନ୍ଦେହ ନାହିଁ । ଏଠାରେ ‘ଜେମା’ ଚରିତ୍ର ଅସଂଖ୍ୟ ଗ୍ରାମ୍ୟ ନାରୀମାନଙ୍କର ପ୍ରତିନିଧିତ୍ୱ ବହନ କରେ । ସମୟର ଦୁଃପରାୟୋଗ ହେତୁ ଏଭଳି ଜୀବନର ସମ୍ଭାବନା ପ୍ରକଟିତ ହୁଏ । କବିଙ୍କର ଏଭଳି ଚିନ୍ତାଧାରା ନିଶ୍ଚିତ ଭାବରେ ଏକ ବାସ୍ତବବାଦୀ ଦୃଷ୍ଟିଭଙ୍ଗୀର ପରିଚୟ ବହନ କରିଥିବାର ଦୃଷ୍ଟିଗୋଚର ହୋଇଥାଏ । ପଲ୍ଲୀକବି ନନ୍ଦକିଶୋର ବଳଙ୍କ ପରେ ଗ୍ରାମୀଣ ଜୀବନର ସାର୍ଥକ ରୂପକାର ଭାବେ ମାନସିଂହଙ୍କର ଏକ ବିଶିଷ୍ଟ ସ୍ଥାନ ରହିଛି ।

ଯୁଗ ସଚେତନ କବି ମାନସିଂହଙ୍କ କବିତାରେ ସମାଜର ଚଳିତ ଓ ନିଷ୍ପେଷିତ ଜନତା ପାଇଁ ସମବେଦନାର ସ୍ୱର ଉଚ୍ଚାରିତ । ୧୯୧୭ରେ ସଂଘଟିତ ରକ୍ଷ ବିପ୍ଳବରେ ସର୍ବହରାର ବିଜୟ ପୃଥିବୀର ବହୁ ସାହିତ୍ୟିକ ଓ ବୁଦ୍ଧିଜୀବୀଙ୍କୁ ସାମ୍ୟବାଦୀ ଚିନ୍ତାଧାରାରେ ଉଦ୍‌ବୁଦ୍ଧ କରି ଏକ ନୂତନ ଶ୍ରେଣୀର ସାହିତ୍ୟ ସୃଷ୍ଟି କରିଥିଲା, ଯାହାକୁ କି ପ୍ରଗତିବାଦୀ ବା Progressive Literature କୁହାଯାଇଥିଲା । ଏ ଶତାବ୍ଦୀର ତୃତୀୟ, ଚତୁର୍ଥ ଦଶକରେ ଓଡ଼ିଆ ସାହିତ୍ୟରେ ମଧ୍ୟ ପ୍ରଗତିବାଦୀ ସାହିତ୍ୟର ବିକାଶ ହୋଇଥିଲା । ତଳିଆ ଜୀବନକୁ ନେଇ ଲିଖିତ ମାନସିଂହଙ୍କ କବିତାଗୁଡ଼ିକ ହୁଏତ ଏହି ପ୍ରଭାବର ଫଳ । ତାଙ୍କର ବହୁ କବିତାରେ ସମାଜର ଦୁସ୍ଥ ଓ ନିର୍ଯ୍ୟାତିତଙ୍କ ପାଇଁ ସହାନୁଭୂତି ପ୍ରକାଶ ପାଇଛି । କବି ମାନସିଂହ ଥିଲେ ଜଣେ ସଂସ୍କାରବାଦୀ । ସମାଜର ଅନ୍ଧବିଶ୍ୱାସ, କୁସଂସ୍କାର, ଜାତିପ୍ରଥା ଇତ୍ୟାଦିର ବିରୋଧ କରି ସେ ଅନେକ ଗୁଡ଼ିଏ କବିତାମାନ ରଚନା କରିଛନ୍ତି । ସେହିଭଳି ତାଙ୍କର ଏକ କବିତା ହେଲା ‘ଦେବ-ପୂଜା’ । ଏଠାରେ କବି ଦରିଦ୍ର ଓ ନିପାତିତଙ୍କ ସେବାପାଇଁ ସମାଜକୁ ଆହ୍ୱାନ ଦେଇଛନ୍ତି-



“ଏବେ କାଠ ପଥର ନପୂଜି, ଆସ ପୂଜ ଜୀବନ୍ତ ଦେବତା,  
 ଯା ଆଖିରୁ ଲୁହ ଯିବ ବହି, କହିଦେଲେ ପଦେ ମଧୁକଥା,  
 ବନ୍ଦ କର ମନ୍ତ୍ରପାଠ ଡବ, ବନ୍ଦ କର କର୍ପୂର ଆରତି  
 ଦେଉଳର ବାହାରେ ଦେବତା ହାତ ପାତି ଉଭା ରହିଛନ୍ତି ।  
 ଦେବ-ଭୋଗ ନିରନ୍ତରେ ଦିଅ, ଦେବ-ସେନା ହେଉ ମାନବରେ,  
 ଦେବତାର ଦରଶନ ଲଭ, ମାନବର ପ୍ରତିଘରେ ଘରେ ।”

ସୌନ୍ଦର୍ଯ୍ୟର ଅବବୋଧ ମଧ୍ୟ ଅଦଭୂତ ଓ ବିସ୍ମୟକର । ସୌନ୍ଦର୍ଯ୍ୟ ସହ ମିଳିତ ହେଲେ ହିଁ ଜୀବନରେ ପ୍ରତିପାଦିତ ହୋଇଥାଏ ସୃଷ୍ଟି ଅପରୂପା । ଜଡ ଧରଣୀର ପୃଷ୍ଠରେ କୁସୁମ କଢ଼ି ପ୍ରସ୍ତୁତିତ ହୋଇ ଏହାର ଶୋଭା ବର୍ଦ୍ଧନ କରେ । ‘ହେମପୁଷ୍ପ’ ସଂକଳନର ପ୍ରଥମ କବିତା ‘ରୂପଦେବତା’ରେ କବି କହନ୍ତି-

“ଶିଶିର ଅବଶେଷେ ପୁଗୁଣେ-ରାଣୀ-ବେଶେ  
 କେ ଦେଲା ଧରଣୀ କି ପଠାଇ  
 କି ମଧୁ ଇଂଗିତେ ଜଡ ଧରଣୀ ପୀଠେ  
 କୁସୁମ-କଢ଼ି ଜଳ ପୁଟିଲା ।  
 କାହାର ପାଦ ବାକି ପୁଟିଲା ‘ଲ ଆଦି  
 ବିକଶେ କିଶଳୟ କାନନେ,  
 କୁହେଲି, ଧୂମ କାଢ଼ି ନୀଳିମା ଦେଲା ବାଢ଼ି  
 କର କାହାର ନଭ ଆନନେ ।”

ସୌନ୍ଦର୍ଯ୍ୟର ଅବାଧ ଲୀଳା ପୃଥିବୀରେ ଅହରହ ସଂଘଟିତ ହେଉଥାଏ । ପ୍ରକୃତିର ବିବିଧ ଉପାଦାନ ସୌନ୍ଦର୍ଯ୍ୟକୁ ମୂର୍ତ୍ତୀ ରୂପ ପ୍ରଦାନ କରେ । ଜୀବନକୁ ଉନ୍ନତ କରିବା ସହିତ ହୃଦୟରେ ମାଧୁର୍ଯ୍ୟ ଭରିଦିଏ ।

କବିଙ୍କ ଭାଷାରେ -

“କୋକିଳ କଣ୍ଠରେ ତା ଯୋଗୁଁ ସୁଧାଝରେ  
 ତା ଯୋଗୁଁ ଲତାଫୁଲ ଧରଇ  
 ବିକୁଳି ପଛ ଧରି ଜଳଦ, ଧୂଳି କରି  
 ଲିଖିଲ ନଭ କିପାଁ ଖୋଦଇ ।”



କବି ପ୍ରାଣ ସେ ଦିବ୍ୟ ଅନୁଭବକୁ ଧରି ରଖିବା ପାଇଁ ହୁଏ । ନଦୀର ନୀଳ ବେଶୀରେ ଅରୁପର ମଧୁ । ରୂପର ଲହରୀ । ପ୍ରେମ ହିଁ ସୌନ୍ଦର୍ଯ୍ୟର ଧାରକ ଏବଂ ସୃଷ୍ଟିରେ ଏସବୁର ନିୟନ୍ତା, ସୃଷ୍ଟିକର୍ତ୍ତା ସ୍ଵୟଂ ଭଗବାନ । ସେ ହିଁ ପବିତ୍ରତମ ସୌନ୍ଦର୍ଯ୍ୟର ଅଧିବାସୀ ଏପରି ସୌନ୍ଦର୍ଯ୍ୟର ଅଧିଷ୍ଠାତା ସ୍ଵୟଂ ଭଗବାନ । ପ୍ରତିଟି ବସ୍ତୁରେ ପ୍ରଣୟ ନିହିତ । ରୂପ ବିପଣୀରେ ଖୋଜିଲେ ଏହାର ସଂଧାନ ମିଳେ ନାହିଁ । କବିଙ୍କ ଭାଷାରେ-

“ଏସବୁ ଏକେ କରାଏ ଏ ମାୟା କେ ଲଗାଏ ।

ବସ୍ତୁ ବସ୍ତୁରେ ପ୍ରଣୟ

ପ୍ରଣୟ ଲାଗି ରୂପ ନିଖୁଳେ ଅପରୂପ

ସରକୁ ଅଛି ଚିର ସମୟ

ରୂପରେ ଦେବତା ସେ ଭୁବନେ ପ୍ରୀତି ପାଶେ

ହିଡ଼ିବା ପାଇଁ ବୁଲେ ଭୁବନେ

ତେଣୁ ରୂପର ଯେ ମଳା ଭୁବନେ କରେ ଖେଳା

ତେଣୁ ପ୍ରଣୟ ଲାଳା ଜୀବନେ ।”

କବି ମାନସିଂହଙ୍କର ରୋମାଞ୍ଚିକ ଚିନ୍ତା ଏତେ ପ୍ରସାରିତ ଯେ, ତାଙ୍କ କବିତାର ପ୍ରେମ, ପ୍ରକୃତି, ସୌନ୍ଦର୍ଯ୍ୟବୋଧ ଏତେ ବାସ୍ତବ ଓ ମାନବୀୟତା ଯେ ଚିନ୍ତା ମଧ୍ୟ ରୋମାଞ୍ଚିକ ଆଛନ୍ଦୁ । ରୋମାଞ୍ଚିକ ଚିନ୍ତା ସମୃଦ୍ଧ ମାୟାଧର ସୃଷ୍ଟିର ସୌନ୍ଦର୍ଯ୍ୟବୋଧ ଦୁଇଭାଗରେ ବିଭକ୍ତିକୃତ । ପ୍ରଥମତଃ ରୂପଜ ସୌନ୍ଦର୍ଯ୍ୟ ଯାହା ମୁଖ୍ୟତଃ ନାରୀ ପ୍ରେମ ଓ ପ୍ରକୃତିନିଷ୍ଠା ଦ୍ଵିତୀୟତଃ ଅରୂପ ସୌନ୍ଦର୍ଯ୍ୟ । ଯାହା ଅଧ୍ୟାତ୍ମିକତା ଓ ରହସ୍ୟ ଜଡ଼ିତ । ‘ରୂପ ଦେବତା’ କବିତାରେ ଏହାର ସମ୍ମିଶ୍ରଣ ଦେଖିବାକୁ ମିଳେ ।

କବି ବାରମ୍ବାର ପ୍ରାର୍ଥନା କରିଛନ୍ତି ସମଗ୍ର ସଂସାରକୁ ପ୍ରୀତିର ପରଖରେ ବାନ୍ଧିଦେବା ପାଇଁ । ନୟନରେ ସପନମାଖୁ, ଦେହରେ କୁସୁମ ଗଂଧେ ତୋକି, ମଳିନ ଜୀର୍ଣ୍ଣ ଧାରାରେ ମଳୟର ରଥରେ ବିରାଜିତ ହେବାକୁ ନିବେଦନ କରିଛନ୍ତି । କବିଙ୍କ ଭାଷାରେ-

“ମଦନ ଦେବରାଜ ଜଗତେ ବିଜେ ଆଜ

କୁସୁମ ଧନୁ ଥୋଇ ହରସେ,

ମଳୟ ରଥ ତାର ଚଳଇ ଅନିବାର,

ଧରଣୀ ଥରେ ତାର ପରଶେ ।”

ପ୍ରଣୟ ଦେବତାର ସ୍ଵର୍ଣ୍ଣରେ ପ୍ରାଣ ଆକୁଳ ହୁଏ । କପୋତ କପୋତୀର ସ୍ଵରରେ ବ୍ୟଥାରେ ପ୍ରାଣ ବ୍ୟଥୃତ ହୁଏ । ଝରିଯାଏ ସଞ୍ଚିତ ଲୁହ । ରୂପ ଦେବତାକୁ ପୂଜିବା ଲାଗି ପ୍ରାଣ ବ୍ୟାକୁଳ ହୁଏ । କବିତା ମୁଖର ହୁଏ କବି । ସୌନ୍ଦର୍ଯ୍ୟର ଆତ୍ମର ମଧ୍ୟରେ ପ୍ରଣୟର ଆବାହନରେ ଉନ୍ମତ୍ତ ହୋଇଉଠେ କବିସତ୍ତା । କବିଙ୍କ ଭାଷାରେ-



“କପାଟ ନାହିଁ ମେଲି ଫିଟାଇ କାଞ୍ଚେଲି

ପ୍ରଣୟ ତାପେ ନବକୁମାରୀ,

ତାକେ ସେ ଦେବତାରେ ନଇଁ ଆପଣା ଭାରେ

ହେ ମାର, ରଖ ମୋତେ ନ ମାରି।”

ସେ ଦେବତା ମନର ବ୍ୟଥାକୁ ବୁଝିବାକୁ ମଧ୍ୟ ସମର୍ଥ। ତାଙ୍କରି ଯୋଗୁଁ ଏ ଜଗତ। ସକଳ ରତ୍ନର ଆଗମନକୁ ଧରି ସେ ଧରାପୃଷ୍ଠକୁ ଓହ୍ଲାଇଛି। ତାର ଆଗମନରେ ସମୀକାର ଗଣ୍ଡରେ ପରାଗ ବୋଲି ହୋଇଯାଏ। କୋକିଳର ଧ୍ୱନିରେ ବନଭୂମି ମୁଖରିତ ହୁଏ। ସ୍ୱର୍ଗ ଓ ମର୍ତ୍ତ୍ୟର ପ୍ରଣୟ ଏକକାର ହୁଏ। ଜଡ ପ୍ରାଣରେ ଜୀବନ ସଂଚରିଯାଏ।

ମାୟାଧରଙ୍କର ଚିନ୍ତାର ଚରମ ରୂପର ପ୍ରତିଫଳନ ‘ରୂପ ଦେବତା’ ଯାହା ଆନନ୍ଦର ଗୀତ। ମାୟାଧରଙ୍କର ସୌନ୍ଦର୍ଯ୍ୟବାଦୀ ତଥା ଆନନ୍ଦବାଦୀ ଦର୍ଶନ ଚରମତା ପ୍ରାପ୍ତ ହୋଇଛି। ଜୀବନର ସବୁ ଅପ୍ରାପ୍ତି ଓ ଅସଫଳତା ଉପରେ ପୂର୍ଣ୍ଣତାର ଛନ୍ଦ ଉତ୍ତରଳ ହୋଇଛି। ତାଙ୍କରି ସୁଧାପାନ କରି ଜଡ ଜୀବନ୍ତ ହୋଇଛି। ଏବେ କେବଳ ତାଙ୍କରି ବନ୍ଦନା ଗାନର ସମୟ। ମୁହୂର୍ତ୍ତକର ଅମୃତ ପ୍ରାପ୍ତିର ଆନନ୍ଦ ରୂପକ ଚିରନ୍ତପ ମୂଲ୍ୟବୋଧ କବିତାକୁ ସ୍ୱାତନ୍ତ୍ର ପ୍ରଦାନ କରିଛି।

କବି ମାନସିଂହ ଶିଶୁମାନଙ୍କ ଉଦ୍ଦେଶ୍ୟରେ କେତେକ ଶିଶୁ କବିତା ମଧ୍ୟ ରଚନା କରିଛନ୍ତି ଯାହା ଫକିଶୋର କବିତା’ ବିଭାଗରେ ସ୍ଥାନ ପାଇଛି। ଗୀତି କବିତା, ଗଥା କବିତା, ଚତୁର୍ଦ୍ଦଶ ପଦୀ କବିତା ଭଳି ପାଠ୍ୟାତ୍ମ୍ୟ କାବ୍ୟରାତିକୁ ଓଡ଼ିଆ ସାହିତ୍ୟରେ ଲୋକପ୍ରିୟ କରିବା କ୍ଷେତ୍ରରେ ମାନସିଂହଙ୍କ ଅବଦାନ କମ୍ ନୁହେଁ। ଜଣେ ପ୍ରଭାବଶାଳୀ ଗଦ୍ୟ ଲେଖକ ଭାବେ ତାଙ୍କର ଅବଦାନ ମଧ୍ୟ ସ୍ୱତନ୍ତ୍ର। ସୂକ୍ଷ୍ମ ଚିନ୍ତନ ଧର୍ମୀ ପ୍ରବନ୍ଧ, ସମାକ୍ଷା ଧର୍ମୀ ସାହିତ୍ୟ ସମାଲୋଚନା, ଭ୍ରମଣ ବୃତ୍ତାନ୍ତ ଜୀବନୀ, ଆତ୍ମ ଜୀବନୀ ଅନୁବାଦ ପ୍ରତ୍ୟେକ କ୍ଷେତ୍ରରେ ସେ ଯଶସ୍ୱୀ। ମାନସିଂହଙ୍କ ଦ୍ୱାରା ଲିଖିତ ପ୍ରବନ୍ଧ ଗୁଡ଼ିକ ‘କବି ଓ କବିତା’, ‘ଓଡ଼ିଆ ସମାଜ ଓ ସାହିତ୍ୟ’, ‘ମାଟିର ମହାକବି ସାରଳା ଦାସ’, ‘ଶିକ୍ଷା-ଶିକ୍ଷକ ଓ ଶିକ୍ଷାୟନ’ ପ୍ରଭୃତି ପୁସ୍ତକ ପ୍ରକାଶିତ। ମାନସିଂହଙ୍କ ରଚିତ ସାହିତ୍ୟିକ ପ୍ରବନ୍ଧଗୁଡ଼ିକ ଅନେକ ସମୟରେ ବସ୍ତୁନିଷ୍ଠ ନ ହୋଇ ଅଧିକ ବ୍ୟକ୍ତିନିଷ୍ଠ ଓ ଆବେଗଧର୍ମୀ। ନିଜସ୍ୱ ଦୃଷ୍ଟିକୋଣରୁ ସାହିତ୍ୟ ଓ ସାହିତ୍ୟିକମାନଙ୍କର ମୂଲ୍ୟାଙ୍କନ କରିଛନ୍ତି ସେ। ଯାହାର ପ୍ରମାଣ ଓଡ଼ିଆ ସାହିତ୍ୟର ଇତିହାସରୁ ମିଳେ।

କବି ମାନସିଂହଙ୍କ ରଚିତ ଭ୍ରମଣ କାହାଣୀ ‘ପଶ୍ଚିମ ପଥକ’ ତାଙ୍କ ବିଲୀତ ରହଣି ସମୟର ଅନୁଭୂତିକୁ ନେଇ ରଚିତ। ଇଂରେଜ ଜାତିର ସାମାଜିକ ଜୀବନଧାରା କର୍ମପ୍ରବଣତା, ସମୟାନୁବର୍ତ୍ତିତା, ଇତ୍ୟାଦିର ପ୍ରଶଂସା କରିବା ସହିତ ଭାରତର ସାମାଜିକ ଓ ସାଂସ୍କୃତିକ ଜୀବନର ତୁଳନା କରିଛନ୍ତି। ‘ସରସ୍ୱତୀ ଫକୀର ମୋହନ’ ମାନସିଂହଙ୍କ ଦ୍ୱାରା ଲିଖିତ ଜୀବନୀ ପୁସ୍ତକ। ଫକୀର ମୋହନଙ୍କ ସାହିତ୍ୟାକୃତି ଉପରେ ସବିଶେଷ ଆଲୋଚନା କରିବା ସହିତ ଓଡ଼ିଆ ସାହିତ୍ୟର ଅନ୍ୟତମ ଲକ୍ଷ୍ୟ ପ୍ରତିଷ୍ଠା ସାହିତ୍ୟିକ ଭାବରେ ତାଙ୍କର ଗୁରୁତ୍ୱ ପ୍ରତିପାଦନ କରିଛନ୍ତି। ୧୯୬୪ ମସିହାରେ ମାନସିଂହଙ୍କର ‘ଶିକ୍ଷାବିତର ଗାଥା’ ଆତ୍ମଜୀବନୀ ପ୍ରକାଶ ପାଏ। ଏଥିରେ



ଲେଖକ ନିଜ ସଂଘର୍ଷମୟ ଜୀବନର ତିଳ ମଧୁର ଅନୁଭୂତିର ବର୍ଣ୍ଣନା କରିବା ସମୟରେ ସମସାମୟିକ ସମାଜ, ରାଜନୀତିର ଚିତ୍ର ବର୍ଣ୍ଣନା କରିଛନ୍ତି । ଜଣେ ସଫଳ ଅନୁବାଦକଭାବେ ମଧ୍ୟ ମାନସିଂହ ନିଜର ସ୍ୱତନ୍ତ୍ର ପରିଚୟ ପ୍ରଦାନ କରି ଅଛନ୍ତି । ଅନୁଦିତ ପୁସ୍ତକ ‘ଧର୍ମପଦ’ ଓ ‘ଶ୍ରୀମଦଭାଗବତ ଗୀତା’ର ଭାଷା ରଚନା ବିଶେଷ ଉଲ୍ଲେଖନୀୟ । ରେଭେନ୍ସା କଲେଜରେ ଅଧ୍ୟୟନ କରୁଥିବା ସମୟରେ ପଶ୍ଚିମ ଛାତ୍ରାବାସର ଯୁଗପୁତ୍ର ‘ଉର୍ମି’ର ସଂପାଦକ ଥିଲେ । ଏହାପରେ ସେ ‘ଶଙ୍ଖ’, ‘ଆରତି’, ‘ମେହେର ପ୍ରଦୀପ’ ଓ ‘ସ୍ୱରାଜ୍ୟ’ ପତ୍ରିକାର ସଂପାଦନା କରିଥିଲେ ।

ମାୟାଧର ମାନସିଂହ କେତେଗୁଡ଼ିଏ ନାଟକ, ଏକାଙ୍କିକା ଓ କାବ୍ୟନାଟିକା ମଧ୍ୟ ରଚନା କରିଥିଲେ । ‘ପୁଷ୍ପିତା’, ‘ପୂଜାରିଣୀ’, ‘କଷ୍ଟନୀତ’, ‘ବାରବାଟୀ’, ‘ବୁଦ୍ଧ’, ‘ଦୁର୍ଭିକ୍ଷ’, ‘ବୁଦ୍ଧଦୂତୀ’, ‘ଶାସନ ଚକ୍ର’ ଓ ‘ପୁଷ୍ପାଭିନୟ’ ଭଳି ଦଶଟି ନାଟକ ରଚନା କରିଥିଲେ । ଏଥି ମଧ୍ୟରୁ ‘ନଷ୍ଟନୀତ’ ଏକ ସାମାଜିକ ନାଟକ ଏହା ପାଞ୍ଚ ଅଙ୍କ ବିଶିଷ୍ଟ । ‘ବାରବାଟୀ’ ଓ ‘ବୁଦ୍ଧ’ ଦୁଇଟି ଐତିହାସିକ ନାଟକ । ଦୁଇଟିଯାକ ଋଷିଅଙ୍କ ବିଶିଷ୍ଟ । ଏତଦ୍ ବ୍ୟତୀତ କିମ୍ବଦନ୍ତୀ ଉପରେ ଆଧାରିତ ‘ପୂଜାରିଣୀ’ କାବ୍ୟ ନାଟକର ସ୍ୱତନ୍ତ୍ର ସ୍ଥାନ ରହିଛି । ଉଭୟ ଓଡ଼ିଆ ଓ ଇଂରାଜୀ ଭାଷାରେ ସେ ସିଦ୍ଧହସ୍ତ ଥିଲେ । ସଂକ୍ଷିପ୍ତ ଓଡ଼ିଆ ଜ୍ଞାନକୋଷ ମଧ୍ୟ ତାଙ୍କରି ଉଦ୍ୟମରେ ପ୍ରକାଶିତ ହୋଇଥିଲା ।

### ୪.୨ ମାୟାଧର ମାନସିଂହଙ୍କ ସାହିତ୍ୟର ବୈଶିଷ୍ଟ୍ୟ

ଚଳିତ ଶତକର ଓଡ଼ିଆ ସାହିତ୍ୟର ଜଣେ ଅନ୍ୟାନ୍ୟ ସ୍ରଷ୍ଟା କବି ମାୟାଧର ମାନସିଂହ । କେବଳ କବିତା ଜଗତ ନୁହେଁ ଓଡ଼ିଆ ସାହିତ୍ୟର ସମସ୍ତ ବିଭାଗ ନାଟକ, ପ୍ରବନ୍ଧ, ସମାଲୋଚନା, ଜୀବନୀ, ଭ୍ରମଣ କାହାଣୀ ପ୍ରଭୃତି ବିଭାଗରେ ତାଙ୍କର ସୃଷ୍ଟି ଜଗତର ପରିପୂର୍ଣ୍ଣତା ଦେଖିବାକୁ ମିଳେ । ଜୀବନର ପ୍ରତ୍ୟେକ କ୍ଷେତ୍ରରେ ନିଜ ପାଇଁ ନୂତନ ପଥ ପ୍ରସ୍ତୁତ କରିବା ମାନସିଂହଙ୍କ ବ୍ୟକ୍ତିତ୍ୱର ଏକ ବିଶିଷ୍ଟ ଦିଗ ।

ମାନସିଂହଙ୍କ ବ୍ୟକ୍ତିଜୀବନର ବହୁ ସ୍ତର ମଧ୍ୟରୁ ଗୋଟିଏ ପ୍ରମୁଖ ସ୍ତର ଓଡ଼ିଆ ପାଠକମାନଙ୍କ ନିକଟରେ ଅଧିକ ପରିଚିତ । ସେହି ସ୍ତରଟି ହେଉଛି ମାନସିଂହଙ୍କ କବିତା । ମାନସିଂହଙ୍କ କାବ୍ୟବାଣୀ ହିଁ ତାଙ୍କ ଜୀବନ-ବାଣୀ । ତାଙ୍କର ପ୍ରତ୍ୟେକ କବିତାର ପୃଷ୍ଠପଟରେ ତାଙ୍କ ଜୀବନର ଆତ୍ମଲିପି ପ୍ରକାଶିତ । ପ୍ରେମ କବିତାର କବି ଭାବରେ ମଧ୍ୟ ତାଙ୍କର ସ୍ୱୀକୃତି ପଶ୍ଚାତରେ ତାଙ୍କର କବି-ଜୀବନ ଓ ବ୍ୟକ୍ତି-ଜୀବନ ରହିଛି । ପ୍ରାଚୀନ ତଥା ମଧ୍ୟଯୁଗୀୟ ଓଡ଼ିଆ କବିତାରେ କୌଣସି କବି ନିଜର ପ୍ରେମ ଜୀବନକୁ ମାନସିଂହଙ୍କ ଭଳି ମାଦଳଭରା ଭାଷା ଓ ଶୋକ ହୃଦୟ ନେଇ ପ୍ରକାଶ କରିନଥିଲେ । ଧୂପ, ହେମପୁଷ୍ପ, ହେମ ଶସ୍ୟ ଇତ୍ୟାଦିର କବିତାବଳୀରେ ଓଡ଼ିଆ ପାଠକର ଅବଚେତନାରେ ଥିବା ରୁଦ୍ଧ ଆବେଗ ଏକ ନୂତନ ରୂପ ନେଇଥିଲା । ଫଳରେ ସେ ସମୟର ଯୁବକ ମାୟାଧର ମାନସିଂହ ହଠାତ୍ ଓଡ଼ିଶାର କେବଳ ଯେ ଜଣେ ବିଶିଷ୍ଟ କବି ହୋଇଗଲେ ନୁହେଁ, ନୂତନ ପାଠି ପାଠକର ହୃଦୟରେ ଏକେଶ୍ୱର ହୋଇ ବିରାଜିତ ହେଲେ ।





---

## ୪.୭ ଆତ୍ମପରୀକ୍ଷଣ ପ୍ରଶ୍ନାବଳୀ

---

### (୧) ସଂକ୍ଷିପ୍ତ ଉତ୍ତର ମୂଳକ ପ୍ରଶ୍ନ

- (କ) କବି ମାୟାଧର ମାନସିଂହ କେବେ ଓ କେଉଁଠାରେ ଜନ୍ମ ଗ୍ରହଣ କରିଥିଲେ ?
- (ଖ) କବି ମାନସିଂହଙ୍କ ଶିକ୍ଷା ଜୀବନ କେଉଁଠାରୁ ଆରମ୍ଭ ହେଲା ?
- (ଗ) କବି ମାୟାଧର ମାନସିଂହଙ୍କ କବିତା ଗୁଡ଼ିକ କଣ ?

### (୨) ଦୀର୍ଘ ଉତ୍ତର ମୂଳକ ପ୍ରଶ୍ନ

- (କ) ମାୟାଧର ମାନସିଂହଙ୍କ କାବ୍ୟକୃତି ସଂପର୍କରେ ଆଲୋଚନା କର ।
- (ଖ) କବି ମାୟାଧର ମାନସିଂହଙ୍କ ଜୀବନୀ ଓ ସାହିତ୍ୟ କୃତି ସଂପର୍କରେ ସୂଚନା ପ୍ରଦାନ କର ।
- (ଗ) 'ରୂପ ଦେବତା' କବିତାରୁ ମାନସିଂହଙ୍କ କାବ୍ୟିକ ବୈଶିଷ୍ଟ୍ୟ ଦର୍ଶାଅ ।

---

## ୪.୮ ସହାୟକ ଗ୍ରନ୍ଥସୂଚୀ

---

- ମାନସିଂହ, ଡକ୍ଟର ମାୟାଧର, ମାନସିଂହ ଗ୍ରନ୍ଥାବଳୀ (ପ୍ରଥମ ଖଣ୍ଡ)
- ମେହେର, ଡ. ମଣିନ୍ଦ୍ର କୁମାର, ସଚ୍ଚିଦାନନ୍ଦ ରାଉତରାୟ, ଉତ୍କଳ ସାହିତ୍ୟ ସମାଜ ଓ ଏସ.ବି. ପବ୍ଲିକେଶନ୍ସ ।
- ଶତପଥୀ, ଡକ୍ଟର ନିତ୍ୟାନନ୍ଦ, ସବୁଜରୁ ସାଂପ୍ରତିକ, ଗ୍ରନ୍ଥ ମନ୍ଦିର ।
- ବାରିକ, ଡକ୍ଟର କବିତା, ଶହେ ବର୍ଷର ଆଧୁନିକ ଓଡ଼ିଆ କ୍ଷୁଦ୍ରଗଳ୍ପ ଏକ ତାତ୍ତ୍ୱିକ ବିଶ୍ଳେଷଣ, ବିଦ୍ୟାପୁରୀ
- ମହାରଣା, ଡକ୍ଟର ସୁରେନ୍ଦ୍ର କୁମାର, ଓଡ଼ିଆ ସାହିତ୍ୟର ଇତିହାସ, ଓଡ଼ିଶା ବୁକ୍ ଷୋର ।

□□□